

॥ श्रीः ॥

श्रीमन्महाराजसंस्कृत-हापाठशालापत्रिका

## विषयसूचना

संख्या	विषय.-प्रबन्धारः	पुटसंख्या:
१-	वेणीसंहारम् विद्यार्थी कै. लक्ष्मीनारायणसोमयाजी (कोट-सालिग्राम)	१
२.	वेदप्रामाण्यनिरूपणम्— महाविद्वान् मीमांसारत्नं ब्र. वैद्यनाथशास्त्रिणः बेंगळूरु.	५
३.	ब्रह्मसूत्रसाराथः— महाविद्वान् ब्र. होळवनहळिळ शेषाचार्याः	११
४.	भगवदाराधनम्— महामहोपाध्याय पण्डितरत्नं ब्र. लक्ष्मीपुरं श्रीनिवासाचार्याः	१७
५.	विशिष्टाद्वैतम्— महामहोपाध्याय पण्डितरत्नं ब्र. लक्ष्मीपुरं श्रीनिवासाचार्याः	२६
६.	श्रीशारदास्तुतिः— ब्र. पण्डित कुक्के-सुब्रह्मण्यशास्त्रिणः, शिवमोग	३९
७.	महापाठशालावृत्तान्तः—	४५
८.	विद्वत्परीक्षावृत्तान्तः— विद्वत्परीक्षामहासभा कार्यदर्शिनः	४७

सूचना—द्वितीयतृतीयतुरीयाङ्काङ्किताः प्रबन्धास्तावदेषमीय  
विद्यागणपतिसभायामुपेन्यस्ता इति ॥

## स म्पा द की य स मि ति :

(अभि नवा)

१. श्रीमन्तः वि. सुब्रह्मण्यायाः, वि.ए.  
विश्रान्त मैसूर विश्वविद्यालयाधिकारिणः( रेजिस्ट्रार)
२. श्रीमन्तः अर्थशास्त्रविशारदाः, डाक्टर आर्. शामशास्त्रिणः  
वि.ए., पि.एच्. डि., एं. आर्. ए. एस्. मैसूर प्राच्यकोशा  
गाराध्यक्षाः शासनविमर्शशाखाध्यक्षाश्च
३. श्रीमन्तः प्रोफेसर डि. श्रीनिवासाचार्याः, एं.ए., मैसूर  
महाराजाकालेज् संस्कृत प्रधानोपाध्यायाः
४. धर्माधिकारि महाविद्वान् ब्र. श्री. काशी शेषवैकटाचलशा-  
स्त्रिणः
५. महामहोपाध्याय पण्डितरत्नं ब्र. श्री लक्ष्मीपुरं श्रीनिवासाचा-  
र्याः महापाठशाला विशिष्टाद्वैत वेदान्त प्रधानोपाध्यायाः
६. महामहोपाध्याय विद्यनिधि ब्र.श्री. विरूपाक्षशास्त्रिणः महा-  
पाठशालायामद्वैतवेदान्त प्रधानोपाध्यायाः
७. महाविद्वान् ब्र. के. गोपालकृष्णशास्त्रिणः, महापाठशाला  
साहित्यप्रधानोपाध्यायाः
८. श्रीमन्तः एच्. योगानरसिंहार्याः, एं.ए., महापाठशालाध्यक्षाः  
(सम्पादकाश्च)
९. श्रीमन्तः एच्.एल्. हरियप्पार्याः, एं.ए., महापाठशालोपाध्यायाः

## सू च ना .

“ मानमेयरहस्यश्लोकवार्तिकम् ”

इति नाम कश्चिन्महाप्रबन्धः आनुष्टुभश्लोकरूपेण संगृहीतः  
सर्धसिद्धान्तसारसंग्रहरूपः परस्सहस्रविषयविभक्तः महामहो-  
पाध्याय पण्डितरत्नं इत्याद्यनेक विरुदाङ्कितैः श्रीमद्भिः लक्ष्मीपुरं  
श्रीनिवासाचार्यैः प्रणीतः मुद्रितः प्रकाशितश्चास्ति । मूल्यमस्य  
(६) पद रूपकाणि. प्रापणभृतिः पृथग्मेव.

उपलब्धिस्थानं—ग्रन्थकर्ता. मैसूर.

(iv)

## विज्ञप्तिः

मी भो महागयः ! सहृदयाः ! सप्रश्रयमिदमिदानीं विज्ञाप-  
यामः—संस्कृतविद्यामिमानिनः पुरुषप्रवराः यं कंचन विद्वयमधि-  
कृत्य संस्कृतभाषामयं अनतिसंक्षिप्तविस्तरं उपक्रमोपसंहारपरिक-  
र्मितं कस्याप्यनुद्वेगकरं अचर्चितं कालदेशदशानुगुणं प्रपञ्चोप-  
कारकरं धर्माद्यविरुद्धं “जीर्णमङ्गं सुभापितम्” इति निर्वेदस्य  
“वीरा वाचैव केवलम्” इत्यपवादस्य वा प्रशमकरं प्रस्पष्टमुखः  
विलासमुपन्यासं विलिख्य यदि प्रेषयेयुर्महान्तः, तेभ्यो महद्भयः  
समर्प्य अनन्तान् धन्यवादान् पत्रिकायामस्यां तमुपन्यासं पार-  
यैमैः प्रकाशयितुम् ॥

यदीच्छति वशीकर्तुं जगदेकेन कर्मणा ।  
परापवादसस्येभ्यो गाश्चरन्तीर्निवारयेत् ॥  
न ही दृशं संवननं त्रिषु लोकेषु विद्यते ।  
दया मैत्री च भूतेषु दानं च मधुरा च वाक् ॥

संपादकस्य.

## मूल्यप्रकारः

१. अस्याः पत्रिकायाः वार्षिकं अग्रिमं मूल्यं साधैकरूप्यकं  
प्रापणव्ययपृथक्कृतम्. (भारतमण्डले.)
२. विद्यार्थिनां पुनःएकरूप्यकम्. प्रापणव्यय पृथक्कृतम्.
३. विभिन्नदेशे संपादरूप्यद्वयम् (3 s.) प्रापणभृतिः पृथक्

पत्रिकाप्राप्तिस्थानम्,

एच्. योगनरसिंहार्यः,

श्रीमन्महाराजसंस्कृतमहापाठशालाध्यक्षः मैसूरु.

॥ श्रीः ॥

## श्रीमन्महाराजसंस्कृतमहापाठशालापत्रिका.

प्रतिमासत्रयं प्रकटीक्रियमाणा.

“कुर्वन्नेवेह कर्माणि जिजीविषेच्छतः समाः”

(ईशोपनिषत्)

संफुट-५]

जनवरि १९२९.

[सञ्चिका-१

इच्छामीन विहारकच्छप महापोत्रिन् यदृच्छाहरे

रक्षावामन शोषराम करुणाकाकुत्स्थ हेलाहलिन् ।

क्रीडावल्लव कल्किवाहन दशाकल्किन् इति प्रत्यहं

जल्पन्तः पुरुषाः पुनन्तु भुवनं पुण्यौषपण्यापणाः ॥

### वेणीसंहारम्

नेदमविदितं प्रायोऽखिलानामपि सुरभारतीरसरसिकानां पण्डित-  
प्रकाण्डानाम् । यत् न्यभांस्तीत्तत्रभवान् “भट्टनारायणो” वेणीसंहारं  
नाम रूपकरत्नमिति । तत्रचेदमस्माकमस्मिन्नवसरे विचारपदवीमव-  
तरति । यत्तत्रभवान्भट्टनारायणः स्वप्रतिभाम्प्रभावरचितं भारतप्रसिद्ध-  
पाण्डवेतिवृत्तप्रतिपादकं नाटकं वेणीसंहारेति नास्तीति प्रथयामास । तच्च  
नाम सार्थकं वा नवेति ॥

प्रायः कवयो ह्यन्वर्थमेव नाम प्रयुञ्जते हृदयस्य वा श्राव्यस्य  
वा काव्यस्येति न परोक्षं प्रेक्षावताम् । यथा कविसार्वभौमः कालि

दासोऽपि चक्रे खल्वन्वर्थमेवाऽभिधामभिज्ञानशाकुन्तलमिति स्वीय-  
नाटकस्य । दरीदृश्यन्ते खल्वेवमेव सर्वत्राप्यन्वर्थान्येव नामानि काव्या-  
नाम् । अतोऽस्यापि नाटकस्याऽन्वर्थमेव नाम विहितं स्यात्कविनेति  
द्रदीयात्नो विश्वासः । अतस्तस्मिन्विषये यथामति विचार्येमां लेखनी-  
मत्र व्यापारयितुमिच्छामः ॥

परिगृह्य वेणीसंहारं विचार्यमाणे बहुधा निर्वक्तुं पार्यते । तत्र-  
तावत्प्रथमंवेणी संहियते (संक्षिप्यते) अत्रेति वेणीसंहारः । अथवा  
वेण्याः (द्रौपदीकेशरचनायाः) संहारः (संहरणम्) संयमनमिति यावत् ।  
नाटकविशेषणत्वात्प्रकृते वेणीसंहारशब्दस्य नपुंसकत्वम् । दुःशासन-  
विलुलितां वेणीं भीमः संयमितवानिति कथाभागः सुनिपुणं कविना  
प्रत्यपादीति युक्तमस्य नाटकस्य वेणीसंहारमिति नाम । कविनैवावि-  
ष्कृतोयं छन्द इति महदानन्दस्थानमस्माकम् । यथा—“ स्यानपविद्ध-  
घनशोणितशोणपाणिरुत्तंसयिष्यति कचांस्त व देवि भीमः, (अङ्कः-  
१ । श्लो २१) “ बध्यते केशपाशस्ते ” इति । (अङ्कः ६ । श्लो ६)  
एवमेव प्रकृतोपपादकानि प्रमाणान्तराणि कविनाऽऽविष्कृतानि वीर्यन्ते ।  
तथापि विस्तरभीरुभिरस्माभिरस्मिन्नवसरे नैवोदाहियन्ते तानि ॥

ननु संहारशब्दान्नाशस्य प्रतीतिर्भवति । नतुसंयमनरूपार्थस्य ।  
निरुक्तार्थस्तूपसर्गबलादायातः । तस्मात्संहारशब्दान्नाशस्यैव द्रुतप्रतीति-  
स्तदनुरूपेण निर्वचनं युक्तमिति चेत्-वेण्या (दुःशासनविलुलितया-  
द्रौपदीकेशरचनाया) संहारः (संग्रामेणकौरवादीनां नाशः) वेणीसंहारः  
तदुपवर्णनाद्वेणीसंहारमिति नाटकनाम । नाटकवाचितया वेणीसंहार-  
शब्दस्य नपुंसकतेति न विस्मर्तव्यम् । कौरवप्रेरितेन दुःशासनेन  
सदसि कृतं स्वप्रेयस्या द्रौपद्या वेणीविलोलनमसाहिष्णुः आजिष्णु  
विष्णुः भीमसेन- प्रतिज्ञाय विपक्षभूतानेतान्कौरवादीनानाशयदित्तीति-

वृत्तांशं कविः प्रलिपादतवानित्यतोऽस्य नाटकस्य वेणीसंहारमिति नाम सार्थकमित्युत्पश्यामः । अत्रापि कविसार्वभौमेनैवाविष्कृतं नियामकतया प्रमितं प्रमाणं प्रदर्शयामः । यथ—“चंचद्भुजभ्रामितचण्डगर्दाभिघप्त-संचूर्णितोरुयुगलस्य सुयोधनस्य” (अङ्कः १, श्लो. २३) “स चास्या-कर्षणक्षमः” (अङ्कः ६, श्लो. ६) इति कविसमुदीरितानि नियामकान्तराणि मेघाविभिरनुसन्धेयान्यत्र ॥

अत्रेयमाशङ्काऽवतरति । यत् वेण्या (निमित्तभूतया) संहारः (दुर्योधनादीनां नाशः) इत्यर्थरचनायां क्लिष्टकल्पनापत्तिः । सर्वेषामपि वेणीसंहारमिति पदश्रवणान्नभवत्यजसा तृतीयातत्पुरुषस्योपास्थितिः । किंतु षष्ठीतत्पुरुषस्य । तथाहि प्रतियोगिनमाकांक्षमाणेन संहारेण सन्निहितैव वेणीं प्रतियोगितया स्वीक्रियते । सन्निकर्षात् लाघवाच्च । नत्वसन्निहितानि दुर्योधनादीनि पदानि । गौरवात् । अर्थविप्रकर्षाच्च । अतः षष्ठीतत्पुरुष एव युक्त इति ॥

तस्मात्तदनुरूपतया निर्वचनं क्रियते—

वेण्याः (भानुमतीप्रभृतीनां वेण्याः) संहारः नाशइति । नित्यानुबद्धद्ववैरेण भीमसेनेन महति संग्रामे निहतेषु स्वपतिषु दुर्योधनादिषु भानुमतीप्रभृतिनां युवतीनां केशमुण्डनेनाऽवश्यं वेण्या नाशो भवतीति युक्तं वक्तुमस्य नाटकस्य वेणीसंहारमिति नाम सार्थकमिति । संस-तोऽयमर्थः कवेरित्यत्र न विचिकित्सा पदमादधाति । यदाविष्कृतोऽय-माशयः कविनैव वेणीसंहारमित्यनेन । तथाहि—सत्त्वप्यनेकेषु संयमन-ग्रथनबन्धनादिषु शब्देषु अमंगलप्रतीतिजनकं संहारपदं प्रयुञ्जानः कविः वेणीनाशरूपार्थोऽपि मया कटाक्षितः न केवलं केशसंयमनरूपार्थ इति सुम्निपुणं स्वाकूतिमाविष्करोति । न विशिष्य वक्तुमवशिष्यतेऽ-स्माकमाङ्गिन्विषय इत्यन्यत्र लेखनीं व्यापारयामः ॥

ननु “भक्षितेऽपि लशुने न शान्तो व्याधिः” यत्संहारशब्दान्नाशस्यैव द्रुतप्रतीतिकत्वमिति निरुक्तार्थो युक्तः । तथापि भीमेन द्रौपदीकेशसंयमनस्यैव प्रतिज्ञातत्वाद् भानुमत्यादीनां वेण्या नाश इत्यर्थवर्णनेऽमंगलप्रतीतिश्च नाश इत्यर्थापादन मसमञ्जसम् । तस्माद्द्रौपदीकेशसंयमनमित्येवार्थो युक्तः । तथापि द्रौपदीकेशसंयमनमित्यर्थवर्णने द्रुतप्रतीतनाशरूपार्थं परित्यागः । अप्रतीतसंयमनार्थकल्पनमिति गौरवमापतति । किं विधेयम् । “एकंसन्धित्सतोऽपरंप्रच्यवते” इति न्यायोत्रस्थानमूरीकरोति न किमपि कर्तुं शक्यते । उभयतः पाशा रज्जुः । अतः द्रुतप्रतीत नाशरूपार्थमपरित्यज्यामंगलप्रतीतिनिवृत्तिपूर्वकं केशसंयमनार्थप्रतीत्या सुमंगलप्रतिपत्तिर्यथा स्यात्तथार्थः स्वीकार्य इति चेत्—

वेणीसंहारपूर्वकं संहारः वेणीसंहारः इति मध्यमपदलोपी समासः । भानुमतीप्रभृतीनां स्त्रीणां वेणीसंहारपूर्वकं द्रौपद्या केशबन्धनमिति निर्वचने न द्रुतप्रतीत नाशरूपार्थपरित्यागः । द्रौपदीकेशबन्धनमिति प्रतीत्या च सुमंगलप्रतीतिश्चेत्यनवद्यम् । अत्रापि प्रकृतविषयस्य मनसि स्फुटतरसमारोहाय नियामकमेकमुपहारीकुर्मः । यथा—“अ इ भाणुमदि तुङ्गाणं अमुक्तेषु केशहृत्येषु कथं अङ्गाणं देवीषु केसा संजमीअन्ति । (अयि भानुमति युष्माकममुक्तेषु केशहस्तेषु कथमस्माकं देव्याः केशाः संयम्यन्ते) इति छाया ॥

अयि प्रियपाठकाः ! सुरभारतीप्रणयिनः ! वयमिदानीं दर्शितार्थाः सर्वेष्वनवद्या इत्यत्राहत्य प्रमाणभूतं पद्यमेकमुल्लिख्यास्मात्त्व्यापारादुदा-  
स्महे ॥

क्रोधान्धै र्यस्य मोक्षार्क्षतनरपतिभिः पाण्डुपुत्रैः कृतानि-  
प्रत्याशं मुक्तकेशान्यनुदिनमधुना पार्तिवान्तःपुराणि ।

रूष्णायाः केशपाशः कुपितयमसखो धूमकेतुः कुरूणाम्

दिष्ट्या बद्धः प्रजानां विरमतु निघनं स्वस्ति राज्ञां कुलेभ्यः ॥

इति ॥

(अंकः ६, श्लो. ४२)

## वेदप्रामाण्यनिरूपणम्.

इह खलु सर्वोपि लोकः सुखं मे भूयात् दुःखं मे मा भूदिति  
सुखावार्तिं दुःखनिवृत्तिं चापेक्षमाणः तत्तद्विषयविशेषे प्रवर्तमानः वर्तत  
इति सुविदतमेव सर्वेषाम् ॥

तत्र तत्तदिच्छानुसारेण तत्तदुपायविशेषानुष्ठानेन तत्तदिष्टसिद्धिः  
दुःखनिवृत्तिर्वा नियमेन सभवत्येवेति तु न दृष्यते नापि न संभवत्ये-  
वत्यप्यनुभूयते । किन्तु कदाचित् कस्यचित्पुरुषस्य तदिच्छानुसारेण-  
तदुपायानुष्ठानेनेष्टसिद्धिर्भवति । कदाचित्तस्यैव तदनुष्ठानेऽपीष्टसिद्धि-  
र्भवति । एवं कस्याचिदिष्टसिद्धिः भवति । अन्यस्य न भवातीत्येवं  
भूयो वैचित्र्यं कीर्येषूपलभ्यते ॥

उपलभ्यमानं चेदं कार्यवैचित्र्यं कारणे वैचित्र्यमन्तरा नोपपन्नं  
भवितुमर्हतीति तादृशं कारणं कीदृशमिति बुद्धिपूर्वकारिभिः पुरुषैरवश्यं  
विचारणयिम् । न हि विचारमन्तरेण तादृशार्थनिर्णयः स्वत एव भवि-  
तुमर्हति । तथात्वे सर्वस्यापि तादृशार्थनिर्णयस्य स्वत एव सत्वात् निर्णा-  
ततादृशार्थानुष्ठाने तत्फलसिद्धिरवश्यं स्यादेव न तु तथा फलसिद्धिः  
दृश्यते । अतः अज्ञातत्वात् आवश्यकत्वाच्च विचारणीयमेव तादृशं  
साधारणं कारणम् । यादृशकारणसत्त्वे नियमेन फलसिद्धिर्भवेत्-  
यदभावे च न भवेत् तादृशं कारणं कीदृशमिति विचारणायाम् अदृष्ट  
रूपमिति ब्रूमः । तच्चादृष्टं किंस्वरूपं किंप्रमाणकमिति विचारणयिम् ॥



न तावत् प्रत्यक्षादिप्रमाणैः तादृशमदृष्टभवगन्तुं शक्यम् ।  
यद्यवगन्तुं शक्यं तर्हि सर्वेषामपि प्रत्यक्षादिभिरेव तदवगमसंभवात्  
सुलभतरया तत्संपाद्येत । न तु तथास्ति ॥

उक्तं चापस्तंवाचार्यैः धर्मशास्त्रे—न हि धर्माधर्मौ चरत आवां  
स्व इति । अस्यार्थः—धर्माधर्मौ पुरुषादिवत् वीच्यां न चरतः—संचारं  
न कुरुतः । आवां स्व इति—वर्तावहे इति—स्वरूपं दर्शयित्वा न  
संचारं कुरुत इति । अतः प्रत्यक्षादिभिः अनवगम्यमानत्वात् अवश्यं  
विज्ञेयत्वाच्च क्रीदृशं तत्स्वरूपं किंच तत्र प्रमाणामिति विचारणायां सर्वज्ञो  
भगवान् जैमिनिराचार्यः स्वरूपं प्रमाणं चैकेनैव सूत्रेण सूत्रयामास—चोदनाल-  
क्षणोर्थो धर्म इति । अत्र चोदनाशब्दः वेदपरः । लक्षणशब्दश्च प्रमाण-  
परः । तथाचायमर्थः—वेदरूपेण प्रमाणेन यत् कर्तव्यतया प्रतिपाद्यते स  
धर्मः ॥

एतादृशधर्माधर्मपदाभिधेयत्वं पुण्यपापापरनामधेयोरदृष्टयोः तज्ज-  
नकीभूतयोश्च कर्मणोरवश्यमङ्गीकरणीयं न तु केवलं तार्किकादिवत्  
विहितकर्मजन्यस्य निषिद्धकर्मजन्यस्य च अदृष्टमात्रस्य धर्माधर्मपदाभि-  
धेयत्वं । कुत इति चेत् श्रीमद्भागवते प्रथमस्कन्धे—

धर्मः स्वनुष्ठितः पुसां विष्वक्सेन कथासु यः ।

नोत्पादयेच्चदिरतिं श्रम एव हि केवलम् ॥

अस्यार्थः—यः अनुष्ठितः धर्मपदाभिधेयः अग्निहोत्रादिः  
विश्वक्सेनकथासु रतिं उत्पादयति स एव स्वनुष्ठितः—सुष्ठु—फलसाधन-  
तया अनुष्ठितः । यश्च तत्रप्रीतिं नोत्पादयति तादृशः केवलं श्रम एव-  
वृषाचेष्टात्मक एव फलसाधनं न भवतीति यावत् । अनेन च अनुष्ठा-  
नयोभ्यस्य क्रियाविशेषस्य धर्मपदाभिधेयत्वं ज्ञायते । एवं “धर्मः क्षरति  
कीर्तनात्” इत्यादिधर्मशास्त्रवचनानुसारेणादृष्टविशेषस्यापि धर्मपदाभि-  
धेयत्वं प्रतीयते । कथमिति चेत् तत्रधर्मस्य कीर्तनेन नाशप्रतिपाद-

नात् अनुष्ठीयमानस्य च कर्मणः क्षणद्वयानन्तरं विनापि कीर्तनेन स्वत एव नाशात् कीर्तनजन्यनाशयोग्यमदृष्टमेव तत्रधर्मपदाभिधेय इति भाति एवं च क्रियायाः तज्जन्यादृष्टस्य च धर्माधर्मपदाभिधेयत्वं सुस्पष्टम् ॥

एतादृशं धर्माधर्मपदाभिधेयमेव पुण्यपापापरनामधेयं सकल-कार्यसाधारणकारणं । आस्मिंश्च विषये पूर्वोक्तजैमिनीयसूत्रोक्तरीत्या वेद एव प्रमाणं प्रमाणमेव च तादृशो वेदः ॥

अत्र च कथं प्रामाण्यं वेदस्य? वेदो नाम वाक्यसमूहरूप-ग्रन्थविशेषः किल अयं च केनाचित्पुरुषविशेषेण कस्मिंश्चित्काले निर्मितः उतानादिरित्यभ्युपगम्यते । उभयथापि दुर्घटं प्रामाण्यमिति ब्रूमः— कथमिति चेत् यदि पुरुषनिर्मित इतीष्यते तदा निर्मातुस्तादृश-पुरुषविशेषस्य एतादृशादृष्टविषयकपरिज्ञानं केनप्रमाणेन संजातं । न तावत्प्रत्यक्षादिना । अदृष्टस्य प्रत्यक्षाद्यगोचरत्वात् । यदि तादृ-शमहापुरुषस्य अदृष्टमपि प्रत्यक्षादिगोचरमुषेयते । प्रत्यक्षेण च बुध्वा अदृष्टविशेषं तत्प्रतिपादकं ग्रन्थं वेदाख्यं रचयामासेति चाभ्युपेयते तदा चैत्यब्रन्दनादिकमदृष्टसाधनामिति प्रतिपादयतो बुद्धवाक्यस्य बुद्धप्रत्यक्षमूलकत्वेन बुद्धाभिमतस्य प्रामाण्यं केन वार्येत । अतः वेद-प्रतिपाद्यार्थपरिज्ञानाभावे अर्थं बुध्वा शब्दरचनेति न्यायेन वेदरचना दुरुपपादा भवति । पौरुषेयग्रन्थेषु हि महाभारतादिषु प्रतिपाद्यं पाण्ड-वकथादिरूपं प्रत्यक्षादिना बुध्वा ग्रन्थरूपेण रचमास भगवान् बाद-रायणः इति किल लोके प्रसिद्धिः । अतः प्रकृते वेदस्य पौरु-यत्वे रचयितुः पुरुषस्य प्रामाणाभावेन प्रतिपाद्यार्थज्ञानासंभवात् तत्प्र-णीतस्य वेदस्य सुतरां दुर्घटं प्रामाण्यम् । यदि च प्रामाण्य लोभेन वेदस्यापौरुषेयत्वमभ्युपगम्यते तर्हि शब्देषु प्रामाण्यसाधकत्वेन लोक-सिद्धस्य आसप्रणीतत्वस्याभावात् सुतरामप्रमाणत्वम् । न हि शब्द-

प्रयोक्तुराप्तत्वानासत्त्वविचारमकृत्वा शब्दसामान्यस्य प्रामाण्यं प्रतियन्ति लौकिकाः । अतः वेदस्य पौरुषेयत्वे वा अपौरुषेयत्वे वा प्रामाण्यं अत्यन्तदुर्घटं इति चेदत्र वदामः ॥

तिष्ठतु तावत् वेदस्य पौरुषेयत्वविचारः । प्रथमं तावत् प्रमाणसामान्यस्य प्रमाणाप्रमाणत्वे किं स्वतः उत कारणान्तरेणेति विचारणीयम् । बहवः किलात्र विषये विप्रतिपन्नाः । तथाहि सांख्याः किल वदन्ति यत्र यस्य स्वाभाविकं सामर्थ्यं नास्ति न तत् तस्यान्येन साध्यितुं शक्यं यथा जलस्य दाहसामर्थ्यं बह्वर्वा सेचनसामर्थ्यमिति ॥

इदन्तु नानुमन्यन्ते तार्किकाः प्रामाण्याप्रामाण्ययोः परस्परविरुद्धयोः कारणाभावे स्वत एव अन्यतरनिर्णयो न सेत्स्यति अतः गुणवता कारणेन जायमानं प्रमाणं दोषावता जायमानमप्रमाणमिति प्रामाण्यं अप्रामाण्यं च पराधीनमिति तार्किका वदन्ति ॥

बौद्धास्तु इदं मतं दूषयन्ति—तथाहि यदि कारणगुणदोषा । वधाराणाधीनं प्रामाण्यमप्रामाण्यं च तदा तदवधारणात् प्राक् पूर्वमुत्पन्नं ज्ञानं निस्स्वभावं प्रसज्येत “सर्वं हि ज्ञानं प्रमाणमप्रमाणं वेति राशिद्वयेऽन्तर्भावयितव्यं तदुभयरहितं ज्ञानं किमात्मकं भवेदित्यादि युक्तिभिरिदं मतं दूषयित्वा स्वमतमेवं वर्णयन्ति—द्वयोः पराधीनत्वासंभवात् अप्रामाण्यमेव स्वतः प्रामाण्यन्तु पराधीनमिति ॥

इदं बौद्धमतमेवास्माभिर्दूषणीयं भवति । तदितरमतद्वयस्य पूर्वमेव दूषितत्वात् । बौद्धमतरीत्या पराधीनमेव प्रामाण्यमिति नांगीकर्तुं शक्नोते । यद्युत्पन्नमपि ज्ञानं विषयावधारणाय अन्यदेकं कारणान्तरमपेक्षते तच्च कारणान्तरं स्वविषयावधारणाय यदिकारणान्तरमपेक्षेत तदा अनवस्थाभयात् प्रामाण्यमेव सर्वत्र उच्छिद्येत । अतः प्रामाण्यं-

चेदस्ति तत्सुवत एवेत्यंगीकर्तव्यम् । न हि शुभाशुभादिविषयनिवेदिकां  
प्रामान्तरादागतानां पत्रिकासुपलभमानाः पत्रिकार्थं सन्दिग्धं वा अप्रमाण-  
मिति वा प्रतियान्ति । किन्तु पत्रिकादर्शनानुपदं प्रमाणत्वेनैव पत्रिकार्थं  
जानन्ति इति लोके प्रसिद्धम् ॥

अतः प्रामाण्यविषये प्रमाणानां न कारणापेक्षा । अप्रामाण्ये  
परं कारणमुपपादनीयम् । तच्च कारणं द्विविधं अर्थान्यथात्वज्ञानं कारण-  
गतदोषज्ञानं चेति । तत्राग्निहोत्रादिकमदृष्टसाधनमिति वेदजन्यज्ञाने  
अर्थान्यथात्वज्ञानं तावत् अर्थस्य प्रमाणान्तरायोग्यत्वादेव नास्ति ।  
कारणगतदोषज्ञानं परं शङ्काहर्मम् । तच्च वेदात्मकशब्दस्य कर्तुरेवाभावात्  
कर्तृरूपकारणगतदोषः दूरापास्त इति निराकरणीयम् कुतो नास्ति  
वेदस्य कर्ता इति चेत्-कर्तरि प्रमाणाभावादिति ब्रूमः । यदि कर्ता  
स्यात् भारतादिषु पौरुषेयग्रन्थेष्विवाविच्छिन्नपारंपर्येण स स्मर्येत । एवं  
स्मरणयोग्यस्य कर्तुः स्मरणाभावात् नास्ति कर्तेति प्रतीयते ॥

अन्यच्च यदि कर्ता विद्येत आवश्यकं हि तत्स्मरणम् न हि एव-  
मादिविषयेऽनादरः मनागपि शंकितुं शक्यः । निरुपयोगेषु अन्व-  
कूपादिषु किल कर्तृस्मरणस्यानादरः उपपन्नः । वेदस्य तु अनाद्यध्ययन-  
परंपरया स्वरवर्णादि विषयेऽत्यन्तमादरेण परिपाल्यमानस्य सर्वार्थप्रका-  
शकत्वेन सर्वप्रमाणमूर्धन्यत्वेन च सर्वास्तिकजनपरिगृहीतस्य कर्तारि  
अनादरः न संभावयितुमपि शक्यते । कर्तृमहत्त्वज्ञानेन किल कर्तृमत्स्यु  
ग्रन्थेषु प्रेक्षावतां महानादरः । यथाभारतादिषु कालिदासादिग्रन्थेषु  
च । अतः अवश्यं स्मरणीयस्य कर्तुः अस्मरणात् अन्यस्य च कर्तृ-  
सद्भावसाधकस्य प्रमाणस्याभावात् अपौरुषेय एव वेदः इदानीमिव  
सर्वदापि गुरुशिष्यपरंपरया अध्ययनपरंपरयैव प्राबो वर्तते । अतश्च कार-  
णदोषस्यापि असंभावितत्वात् अप्रामाण्यकारणाभावेन स्वतःप्राप्तं प्रामा-

प्यं वेदस्य निरपवादं तिष्ठतीति तादृशवेदेन प्रमाणमूर्धन्येन प्रतीय-  
मानयोः पुण्यपापयोः सर्वकार्यसाधकबाधकत्वसंभवात् तादृश पुण्यपाप-  
ज्ञानपुरस्सरं पुण्यानुष्ठानेन पापपरिहारेण च तत्तदिष्टोद्देशेन श्रेयोऽर्थिभिः  
तत्तद्विषये प्रवृत्तिः करणीया ॥

एवं रीत्या क्रियमाणा प्रवृत्तिः नियमेन सफला भविष्यति ।  
अतः सर्वैरास्तिकशिरोमणिभिः अदृष्टमपि सहकारितया संपाद्य तत्त-  
दुपायानुष्ठानेन तत्तत्फलं संपादनीयमिति संक्षेपः ॥

ओ३तत्सत्

## ब्रह्मसूत्रसाराथः.

शुद्धानन्दोरुसंविद्युतिबलबहुलौदार्यवर्यादिदेहं  
चिंतासंतापलेपोद्भव मृतिमुखराशेषदोषातिदूरम् ।  
सद्भिर्वैराग्यभक्तिश्रुतिमतिनियतध्यानजज्ञानयोगात्  
गम्यं वंदे मुकुंदाभिषमलममलं ब्रह्म वेदान्तवेद्यम् ॥

इह क्लिब गतसारसंसीरपारावारपरं जिगमिषतां निरंतरनिरंतरायस्वस्व-  
रूपपरमसुखानुभवाविभवमभिलषतामभ्यर्थनीयस्य श्रीपरिग्रहपरमानुग्रहस्य  
तदपरोक्षप्रेक्षामंतराऽनुदयात्तदर्थं यथावद्भगवत्स्वरूपमावेदयितुं प्रवृत्तानां  
निखिलनिगमानां यथावदर्थनिर्णायकन्यायप्रथनात्मकानि ब्रह्मसूत्राणि  
रचयामास भगवान् बादरायणः ॥

तत्रेदमादिमं सूत्रम् अथातो ब्रह्मजिज्ञासेति । अत्र चतुरध्याया-  
त्मकैतद्ब्रह्ममीमांसाशास्त्रारंभणीयत्वोपयोगिब्रह्मजिज्ञासायाः कर्तव्यत्वं सम-  
र्थ्यते—

विषयो विशयश्चैव पूर्वपक्षस्तथोत्तरः ।

प्रयोजनं च पंचैते प्रांचोऽधिकरणं विदुः ॥

इत्युक्तरीत्याऽधिकरणशरीरमुच्यते । तद्विजिज्ञासस्वेतिश्रुतिविहिता ब्रह्म-  
जिज्ञासाऽत्र विषयः कर्तव्या न वेति संदेहः उभयविषय्यापारदर्शनं  
संदेहबीजं न कर्तव्येति पूर्वः पक्षः जीवातिरिक्तब्रह्मणि मानाभावात्  
जीवस्य तु स्वप्रकाशत्वेनाहंघीसिद्धत्वेनासंदिग्धत्वान्न विषयत्वम् । अज्ञातः  
संदिग्धः विपर्यस्तो वा विचारावषयो भवति । ऐंद्रियकस्य अहस्य

निश्चितत्वेना अविषयत्वम् । अतीन्द्रियधर्मादिलक्षणस्त्वत्मा । शास्त्रांतरा-  
दिनैव स्मिद्ध इति न सोपि विषयः । विषयाभावादेव प्रयोजनाधिकारि-  
संबन्धाभावाच्च ब्रह्मजिज्ञासा कर्तव्या । तत एव शास्त्रमनारंभणीयमिति  
पूर्वपक्षे प्राप्ते सूत्रयामास भगवानाचार्यः ॐ अथातो ब्रह्मजिज्ञासेति ॥

यत्तावदुक्तं विषयाभावाच्च जिज्ञासाकर्तव्येति तदनुपपन्नं ।  
अनात्मजीवात्मनोर्विषयत्वानुपपत्तावपीश्वरस्य तदुपपत्तेः । अत्र यदुक्तं  
जीवव्यतिरिक्त ईश्वर एव नास्तीति तत्परिहाराय सूत्रकृता ब्रह्मशब्दः  
प्रयुक्तः । तद्विजिज्ञासस्व तद्ब्रह्मेति जिज्ञासाविधायकश्रुतौ जिज्ञास्ये वस्तुनि  
ब्रह्मशब्दः श्रूयते । तेन च तत्सकलजीवजडात्मकात्मपंचकाद्विलक्षणमव-  
गम्यते । बृहतेर्वृध्यर्थस्य खल्वेतद्रूपं । अथ कस्मद्दुच्यते ब्रह्मेति बृहंतो  
ह्यस्मिन् गुणा इत्यादि श्रुत्यंतरबलात् । योग्यतया वा ज्ञानानंदाद्यनता-  
प्राकृतकल्याणगुणपूर्णवस्तुवाचको ब्रह्मशब्दः अल्पगुणविशिष्टजीव-  
मिन्नमीश्वरंगमयति । स च संदिग्धत्वाद्विषयो भवति ॥

नन्वथाप्यत्र कथं निर्णेतुं शक्यते । अनेकार्थकब्रह्मशब्द-  
प्रयोक्तुः सूत्रकारस्यायमेवामिप्राय इत्यत्र ज्ञापकाभावादिच्छिन्न । येनेदं  
शास्त्रं कृतं तेनैव भगवता कृष्णद्वैपायनेन पूर्वं विराचिते देवमीमांसा-  
शास्त्राते—सविष्णुराहृहि । तं ब्रह्मेत्याचक्षत इति निरंतरसूत्रद्वयेन  
विष्णुर्ब्रह्मेतिस्फुटमुदित इति स एवात्र जिज्ञास्य इति सूत्रकर्तुरभि-  
प्राय इति निश्चीयते ॥

जिज्ञासा च श्रवणमनननिदिध्यासनरूपा । श्रवणं उपदेशजन्य-  
वाक्यार्थज्ञानं, मननं युक्तिर्भिरनुचितनं, निदिध्यासनं स्वयोग्योपासना—

श्रुत्वा मत्वा तथा ध्यात्वा तदज्ञानविपर्ययौ ।

संशयं च पराणुद्य लभते ब्रह्मदर्शनम् ॥

आत्मावाऽरे द्रष्टव्यः श्रोतव्यो मंतव्यो निदिध्यासितव्यः ।

इत्यादि प्रमाणाानुरोधेन निरुक्तब्रह्मसिज्ञासया भगवदपरोक्षज्ञानं जायते ।  
तेन च भगवत्प्रसादः ॥

प्रियो हि ज्ञानिनोऽत्यर्थमहं स च मम प्रियः ।

इत्यादेः । तेन च मोक्षः संपद्यते । स एव पुरुषार्थप्रवरः ॥

धर्मार्थकामाः सर्वेऽपि न नित्या मोक्ष एवहि ।

नित्यस्तस्मात्तदर्थाय यतेत मतिमान् नरः ॥ इत्यादेः ।

यस्यप्रसादात्परमार्तिरूपादस्मात्संसारान्मुच्यतेनापरेण ।

तेषामहं समुद्धृता मृत्युसंसारसागरात् । भवामि ॥

इत्यादिश्रुतिस्मृतिभिः ब्रह्मजिज्ञासा भगवत्साक्षात्कारतत्प्रसाद मोक्षा-  
णामंगांगिभावोऽवगम्यते । शांतोदांत इत्यादिश्रुतिस्मृत्यनुसारेण  
शमादिगुणशाली इहामुत्रविरक्तः गुरुदेवताभक्तः मुमुक्षुः ब्रह्मजिज्ञा-  
सायामाधिकारिति निश्चीयते । तथाच अथ पूर्वोक्तशमदमाद्यधिकार-  
संपत्यनंतरं अतः उक्तप्रणाड्या जिज्ञासाजन्यसाक्षात्कारजन्यप्रसादद्वारा  
मोक्षरूपप्रयोजनसत्त्वात् ब्रह्मणः गुणपूर्णस्य विष्णोः जिज्ञासा विचारः  
कर्तव्येति शेषः । इत्थं च विशिष्टाधिकारिकमोक्षफलकजीवान्य  
विष्णुधर्मिकगुणपूर्णत्वादिप्रकारकविचारः कर्तव्य इति फलितार्थः ॥

वक्ष्यमाणमेव सर्वसूत्रार्थं श्रोतृशेषमुप्यनुकूलनायादौ संगृह्यकथ-  
यितुमप्येतानि सौत्रपदान्यनुसंधेयानि—ब्रह्मपदेनाद्यद्वितीयाध्यायद्वयार्थः  
सूचितः वक्ष्यमाणरीत्या सर्वेषांशब्दानां भगवति समन्वयसमर्थनेन  
गुणपूर्णत्वमेवाद्याध्यायफलितार्थः । तत्र युक्तिविरोधः समयविरोधः श्रुति-  
विरोधः न्यायोपेतश्रुतिविरोधश्चेति चतुर्विधविरोधः स्फुरति । तैः समन्वये-  
निरोधिते गुणपूर्णत्वासिध्याभगवान् दोषवानपि स्यादित्यापतति । तत्पारं  
हायप्रवृत्ते द्वितीयेऽध्याये युक्तिनामाभासत्वस्य समयानामप्रामाण्यस्य  
विरुद्धतयाप्रतीयमानश्रुतीनामर्थान्तरपरत्वस्य च समर्थनेन विरोधे परिहृते



भगवतोर्निर्दोषत्वं सिध्यति । गुणपूर्णत्वादेव दोषवर्जितत्वम् । प्रच्यु-  
तोशेषदोषैः सदा पूरित इत्याचार्योक्तैः । तथाच गुणपूर्णत्वांभिधायकसौ-  
त्रब्रह्मशब्देनाध्यायद्वयार्थः सूचितः अथजिज्ञासापदाम्भ्यां तृतीयाध्या-  
यार्थः सूचितः तत्र वैराग्यभक्त्युपासनादिसाधनानां क्रमेणमोक्षसाधनत्व-  
समर्थनात् । अतःशब्देन तुरीयाध्यायार्थः सूचितः । तत्र कर्मक्षय,  
उक्तांति. मार्ग, आनंदानुभवरूपज्ञानफलस्य समर्थनात् । तथाच विषया-  
दिसद्भावात् ब्रह्मजिज्ञासार्कतव्या तदर्थं शास्त्रमार्गभणीयमिति सिद्धम् ॥

ननु निर्णायकाभावाद्देवमीमांसासूत्रांतभागस्य बादरायणरचितत्वं  
नाभ्युपगम्यते । योगवृत्त्याहि ब्रह्मशब्दस्य विष्णुपरत्वमुक्तं । बृहजाति-  
जीवकमलासन शब्दराशिष्वितिमानेन जीवे रूढोयं ब्रह्मशब्दः योगा-  
द्रूढेर्बलीयस्त्वात् मुख्यस्यैव ग्राह्यत्वात् । तथाच जीव एवेदं ब्रह्म । तस्य-  
निश्चितत्वेनाविषयत्वान्न ब्रह्मजिज्ञासा कर्तव्येति पूर्वपक्षपरिहाराय प्रवृत्तं  
जन्माद्यस्य यत इति सूत्रम् । अस्य प्रत्यक्षादिप्रमाणसिद्धस्य सर्वजगतः  
जन्मादि उत्पात्ति स्थिति संहार नियमन ज्ञानाज्ञान बंधमोक्षाः यतः  
यस्मात् भवंति तदिति शेषः कार्यः तत् । ब्रह्मेति सूत्रार्थः ॥

यतोवा इमानि भूतानि जायंत इत्यादिपूर्ववाक्यप्रकृतं वस्त्वधि-  
कृत्य तद्विजिज्ञासस्व तद्ब्रह्मेति तस्य जिज्ञास्यत्वं ब्रह्मत्वं च प्रतिपादितं  
तथाच जिज्ञासाविधायकश्रुतौ जिज्ञास्ये ब्रह्मणि जगज्जन्मादिकारणत्व-  
मुच्यते तच्चजीवे बाधितमिति मुख्यामपि रूढिं परित्यज्य योगार्थ  
एवाश्रयणीयः । तथाच ॥

अहं सर्वस्य प्रभवः सर्वस्य चाहं हृदिसन्निविष्टः ।

प्रभवः प्रलयः स्थानं तेषामहं समुद्धर्ता बुद्धिर्ज्ञानसंसंमोहइत्या-  
द्यनेकप्रमाणवचनानुसारेण जन्माद्यष्टकर्तृत्वस्य विष्णावेव संभवात्स एव  
जगत्कर्ता जिज्ञास्यः ब्रह्मशब्दवाच्यश्चेतिसिद्धम् ॥

ननु कार्यत्वाद्यनुमानेन हिरण्यगर्भः समवर्ततात्र इत्याद्यागमैश्वान्येषामपि जगत्कारणत्वादिकमवैगम्यत इति जन्मादिकारणत्वरूपलक्षण-  
स्यातिव्याप्तत्वेनाव्यावर्तकत्वात्पूर्वोक्तमयुक्तमिति शंकापरिहाराय—शास्त्र-  
योनित्वात् तत्तुसमन्वयादिति मूत्रद्वयं प्रवृत्तं । कारणं नानुमानगम्यं तस्य  
शास्त्रमात्रवेद्यत्वात् । वेदादिशास्त्रेषु विष्णोरन्येषां जगत्कारणत्वाद्याभिधाय-  
कतयाप्रतीयमानवचसां वेदैश्चसर्वैरहमेव वेद्यः योदेवानांनामघा एक एव  
तावा एताः सर्वा ऋचः सर्ववेदाः सर्वे घोषाः एकैव व्याहृतिः प्राण-  
एव प्राणः प्रणयनादेशः साधुत्वात्सन् हरिः स्मृत इत्याद्यनेकप्रमाणपर्या-  
लोचनया श्रुतितात्पर्यनिर्णायकोपक्रमालिङ्गसंघेन च विश्वार्थमाणे  
कारणत्वेन कृत्स्नशास्त्रमुख्यप्रतिपाद्यं वस्तु विष्णुवाक्यं ब्रह्मैवेति समर्थितां॥

ननु यतोवा चो निवर्तनै अशब्दमित्यादिना केनापि शब्देना-  
वाच्यस्य परब्रह्मणः सर्वशास्त्रमुख्यप्रतिपाद्यत्वं स्तन्यपानासमर्थस्य शिशो-  
श्चणकभक्षणवदत्यंतासंभावितमिति पूर्वपक्षपरिहारायप्रवृत्तं—इक्षतेर्नाशब्द-  
मिति सूत्रं । तत् ब्रह्म अशब्धं न शब्दावाच्यं न भवति कुतः इक्षतेः  
ज्ञानविषयत्वात् परात्परं पुरिशयं पुरुषमीक्षत इति श्रुतौ ब्रह्मणः ज्ञानवि-  
षयत्वमुच्यते नेन्द्रियाणि नानुमानं वेदा ह्येवैनं वेदयंतीत्यादिना प्रत्यक्षा-  
नुमानावेद्यस्य इक्षणं शब्दवाच्यत्वमन्तरा न संभवतीति ब्रह्मणः वाच्य-  
त्वसिद्धिः संभवति । साकल्येनावाच्यत्वपरापूर्वपक्षश्रुति रिति न विरोधः ॥

ननुकथमेतदुपपद्यते प्रतिज्ञामात्रस्यासाधकत्वादित्याशंकापरिहारा-  
याध्यायशेषः प्रवृत्तः । चतुर्ष्वपि पादेषु भगवदन्यत्रप्रसिद्धानां हरावन्व्यत्र  
श्च प्रसिद्धानामपि शब्दानां बलवच्छ्रुति लिङ्गादिभिरन्यत्रैव प्रसिद्धानामपि  
शब्दानां च नामलिङ्गभेदेनोभयविधानामुक्तानां शब्दानां गुणिसामान्य-  
वाचकत्वगुणवाचकत्वा धिदेवगतत्वाधिभूतगतत्वाध्यात्मगतत्वाधिवेदग-  
तत्वाद्यवच्छेदकधर्मेण क्रोडीकृतानामनेकेषां शब्दानां परमात्मनि समन्वव-

यः समर्थते । मूत्रस्याल्याक्षरत्वेन सर्वशास्त्रानिर्णयायोगात्सजातीयशब्दो-  
पलक्षकत्वं मूत्रघटकानन्दमर्यादिसमन्वेतव्यशब्दानामङ्गीकारार्थं । केषांचि-  
दिन्द्रादिपदानां शब्दप्रवृत्तिनिमित्तपौष्कलयरूपमहायोगेन विद्वद्भ्या च  
भगवत्परत्वं केषांचिद्दुःखि बद्ध—अवरादि शब्दानां प्रवृत्तिनिमित्तदुःख-  
बन्ध—अवस्त्वादिधर्माणां भगवत्यभावेपि अन्यत्र गतानामेषां भगवदधी-  
नत्वेन भृत्यगतजयपराजययोः राजाधीनत्वेन राजाजयीत्यादिवत् भगव-  
त्परत्वं संभवतीति समर्थितं ॥

कर्मकालक्रमदेशआधिकारिसाधनाद्यवश्यविज्ञेयविषयप्रतिपादकानां  
निखिलनिगमानां परब्रह्मप्रतिपत्यं गच्छित्तु द्विसंपादककर्मस्वरूप निष्पाद-  
कवस्तुबोधकत्वात्परब्रह्मण्येव तात्पर्यमित्याभिहितं ॥

तथाच ब्रह्ममीमांसाशास्त्रोदाहृतन्यायानुसंधानानुगृहीतागमतत्वा-  
र्थज्ञानपूर्वकमधिकारी निरुक्तसाधनं महता प्रयत्नेन संपाद्य भगवत्प्रसादे-  
नानुगृहीतमात्यंतिकानिष्ठनिवृत्तिविशिष्टपरमसुखानुभवविभवरूपमनल्प —  
स्थिरं कैवल्यमासाद्य यथाकामं विहरतीतित्यतो ब्रह्मविचारः कर्तव्य  
इति द्वैतमतरात्या सूत्राणामाशय इति शम् ॥

होलवनहल्लि शेषाचार्यः.

## भगवधाराधनम्.

भूः पादौ यस्य नाभिर्वियदसुरनिलश्चन्द्रसूर्यौ च नेत्रे  
कर्णावाशांशिरोधौर्मुखमपि दहनो यस्य वास्तेयमब्धिः ।  
अन्तःस्थं यस्य विश्वं सुरनरखगगोभोगिगन्धर्वदैत्यैः  
चित्रं रंरंम्यते तं त्रिभुवनवपुषं विष्णुमीशं नमामि ॥

कुतो वा नूतनं वस्तु वयमुत्प्रेक्षितुं क्षमाः ।  
वचोविन्यासवैचित्र्यमात्रमत्र विमृश्यताम् ॥

उपोद्घातः.

इहेदानीं खलु जगति त्रिविधाः पुरुषास्समुपलभ्यन्ते । तत्राद्याः  
केवलैर्हिकसुखतत्पराः तादृशसुखानुकूलविद्याशिल्पवाणिज्यादिव्यापार-  
निरताः भूयांसः पुरुषाः । ततश्चाल्पाः कतिचन ऐहिकामुष्मिको-  
भयविघसुखाभिलाषिणः तदनुगुणवैदिकलौकिकोपायनिरतः तदनुकूल-  
संस्कृतप्रकृतविद्याविशारदाश्च सन्ति, ते द्वितीयाः । तृतीयाः पुन-  
स्ततोप्यल्पीयांसः केचनामुष्मिकैकपरायणाः सर्वविधविषयविरक्ताः ब्रह्म-  
पराः ब्रह्मनिष्ठाः प्रपञ्चोपशममेवाकांक्षमाणाः सन्यासिनः ऋषयश्चेति ॥

अथच या पुनरिदानीमुपलभ्यमाना संस्कृतविद्या चतुर्दश-  
विद्यास्थाना श्रुतिस्मृतीतिहासपुराणादिमयी तदनुसेधिन्यपि साहित्य-  
विद्या तस्यां तार्तीयिककोटिप्रविष्टानामेवाधिकारः । ततश्च संस्कृत-  
विद्या प्रपञ्चोपशमोद्देश्यवती सर्वाविनाशिनी लोकसन्तानकारिभिस्तनुपादेया

सर्वविधलौकिकव्यापारप्रतिरोधिनी आलस्यप्रदायिनीस्यादिषा विलेखन-  
विदूरेण प्रकारेणाद्यापि महान्तः पुरुषप्रवराः विद्यास्थैनाधिकारिणः  
संस्कृतविद्याभिमानशालिनोपि मुक्तकण्ठं कथयन्ति ॥

अत्र किमयमधिकारिविभागः तदुपायविभागः तदनुष्ठानविभा-  
गश्च समुचितः पारमार्थिकः? आहोस्वित् सर्वत्रानुगतं किञ्चित्तत्त्वम-  
स्तीति विप्रतिपत्तौ सर्वसामरस्यं विशदयितुमस्माकमेषप्रक्रमः । तथा—  
सैषा संस्कृतविद्या परमार्थतः लोकस्थैवोपकारिणीतीममंशमपि विश-  
दयामः ॥

वैदिको धर्मः.

न सा सभा यत्र न सन्ति वृद्धाः न ते वृद्धा ये न वदन्ति धर्मम् ।  
नासौ धर्मो यत्र न सत्यमस्ति न तत्सत्यं यच्छलेनानुविद्धम् ॥

(पराञ्जरः) ॥

इह किल प्रपञ्चे सकलमपि वस्तुजातं प्रतिक्षणं परिणममानम-  
यथान्यथा व्यवतिष्ठते इति सर्वानुभवसिद्धम् । तदनुरोधेन पुरुषाणामभि-  
प्राया अपि विभिद्यन्ते इति न विवदितव्यम् । पुरुषाभिप्रायैकनिबन्ध-  
ना धर्मपरिस्थितिरपि विचित्रेति विश्वो विजानाति । अत एव—

देशभेदात्कालभेदात्पुंभेदादन्यथान्यथा ।

पर्यवस्यति शास्त्रार्थ इत्याहुर्माघवादयः ॥

अतएवात्रैव भारतभूमौ धर्मतत्त्वे विकल्पाः बहवस्ममुपलभ्यन्ते ।  
वैदिकेपि च सिद्धान्ते नानसविधेषु विकल्पेषु कञ्चित् विकल्पं निदर्श-  
यामः । पूर्वं हि वैदिकाः जैमिनिप्रभृतयः यागं दानं होममेव धर्मं  
व्यवास्थापयन् । (१-३-४) शाबरभाष्यम्—“गुरुरङ्गान्तव्यः,  
तटाकं खनितव्यम्, प्रपा प्रवर्तयितव्या, शिखाकर्म कर्तव्यम्” इत्या-  
दिषु गुरोरनुगमात्प्रातो गुरुः अध्यापयिष्यति । प्रपास्तटार्कानि च

परोपकाराय न धर्माय । गोत्राचेहं शिखाकर्म” इत्यादीनां उपकारो न धर्म इति निर्णोतमस्ति । दृष्टार्थत्वं च व्यवस्थापितमस्ति ॥

इदानीं पुनः परोपकार एव धर्म इति सिद्धान्तः । नात्र बहुवक्तव्यमपि किञ्चिदुच्यते—व्यासः—

श्लोकार्थेन प्रवक्ष्यामि यदुक्तं ग्रन्थकोटिभिः ।

परोपकारः पुण्याय पापाय परपीडनम् ॥

इति ॥ मनुयाज्ञवल्क्यप्रभृतयोऽपि हि धर्मज्ञाः—

धृतिः क्षमा दमोऽस्तेयं शौचमिन्द्रियनिग्रहः ।

हीर्विद्या सत्यमक्रोधः दशकं धर्मलक्षणम् ॥—(मनु.)

अहिंसा सत्यमस्तेयं शौचमिन्द्रियनिग्रहः ।

दानं दमो दया क्षान्तिः सर्वेषां धर्मसाधनम् ॥—(याज्ञ.)

अमार्गेण प्रवृत्तानां व्याकुलीकृतचेतसाम् ।

निवर्तकं धर्मशास्त्रं व्याधीनामिव भेषजम् ॥

इत्यादिना परोपकारपर्यवसायिन एवात्मगुणान् धर्मान् व्यजानन् । तत्रापि वर्णाश्रमाचाररूपान् धर्मान् “ दयादाक्षिण्यविनयाद्यन्वितो वृत्त- विशेष आचार इत्युक्तं भवति ” इति पराशरमाधवीयनिर्णयेन आत्म- गुणेष्वेवान्तर्भूतान्विजानन्ति सर्वज्ञा व्याख्यातारः । तथा तपः प्रभृत- योऽपि धर्माः—

अहिंसा सत्यवचनं आनृशंस्यं दमो घृणा ।

एतत्तपो विदुधीराः न शरीरस्य शोषणम् ॥

इति पराशरमाधवीयादाहृत (१-६२) कूर्मपुराणवचनेन आत्मगुणेष्वे- वान्तर्भूता इत्यलम् ॥

ईश्वरस्वरूपं रूपं च.

ये पुनरिदानीं दार्शनिकेषु चावाकलोकायतादिष्विद्व्यपदेश्यास्ते प्रायः पूर्वोक्तेषु त्रिविधेषु पुरुषेषु प्रथमामेव कोटिमाटीकन्ते । ते खलु लौकिकं पुरुषधैरेयं सर्वलोकाप्रयङ्करं दयादाक्षिण्यादिसकलशुभगुणसमेतं राजाधिराजानमेव परमेश्वरं प्राहुः । तदानुकूल्यप्रातिकूल्ये एव पुण्या-पुण्ये । इममंशं परमवैदिकाः व्यासादयोऽपि—

अष्टाभिः लोकपालानां मात्राभिर्निर्मितो नृपः ।

महती देवता ह्येषा, नाविष्णुः पृथिवीपतिः ॥

परोक्षा देवतास्सर्वा राजा प्रत्यक्षदेवता ।

प्रसादश्च प्रकोपश्च प्रत्यक्षो यत्र दृश्यते ॥

इत्यादिना भङ्गचन्तरेणाभिप्रयन्ति ॥

ये पुनः निरनुग्रहेश्वरवादिनः तेष्वीश्वरमनुजानन्तोऽपि तदुपासनेन परं औषधपान, पञ्चगव्यप्राशन, गङ्गास्नानादिना रोगपापतापादि परिहारवत् पापक्षयं मोक्षं च प्राहुः । नह्यत्रौषधस्य पञ्चगव्यस्य गङ्गाया वा निग्रहानुग्रहौ स्तः । तथेश्वरस्यापि । स्वभाववादोयं प्रायः । तथापि विहितानुष्ठानं निषिद्धवर्जनं च स्वरूपेणोपादेयमेवेत्येतेषां राद्धान्तः ॥

ये च सानुग्रहेश्वरवादिनः परमवैदिकाः श्रुतिस्मृतीतिहासपुराणादीनां परमेश्वराज्ञारूपतां विजानन्ति । अवगच्छन्ति ते हि परमेश्वरं सर्वज्ञं सर्वशक्तं परमकारुणिकं सर्वव्यापकं सर्वाधारं सर्वनियन्तारं किं बहुना—सकलकल्याणगुणाकरं समस्तदोषरहितमपि ॥

तस्यचाद्यं मुख्यं रूपं विश्वम् । अत एव स विश्वरूपः । अत्र पुरुषसूक्तं—“सहस्रशीर्षा पुरुषः” इत्यादि । सहस्रनामस्तोत्रेऽपि प्रथमं नाम विश्वमिति । अन्वर्थवेदान्तामिधानायां वाजसनेयिसंहि-

तोपनिषदि—“ ईशावास्यमिदं सर्वम् ॥ इति ॥ गीतादिषु तु—  
 ईश्वरस्सर्वभूतानां हृद्देशेऽर्जुन तिष्ठति ।  
 सर्वस्य चाहं हृदि सन्निविष्टो, ज्ञानी त्वालमैव मे मतम् ॥  
 मयि सर्वमिदं प्रोतं सूत्रे मणिगणा इव ।  
 सर्वभूतनिवासोऽसि वासुदेव नमोऽस्तु ते ॥  
 जगदेतन्महाश्चर्यं रूपं यस्य महात्मनः ।  
 तेनाश्चर्यवरेणाहं भवता कृष्ण संगतः ॥ विष्णुषु ॥  
 इत्यादि प्रमाणजातमस्ति ॥

आराधनम्.

चराचराणि भूतानि सर्वाणि भगवद्रूपः ।  
 अतस्तदानुकूल्यं वै कर्तव्यमिति निश्चयः ॥ (अहिर्बुध्नय)  
 येन केनाप्युपायेन यस्यकस्यापि देहिनः ।  
 सन्तोषं जनयेत् प्राज्ञः तदेवेश्वरपूजनम् ॥  
 यत्करमेषि यदश्नासि यज्जुहोषि ददासि यत् ।  
 यत्तपस्यसि कौन्तेय तत्कुरुष्व मदर्पणम् ॥

इत्यादिभिश्शालैः परमेश्वरस्य प्रधानभूतं प्रियतमं च प्रपञ्चलक्षणं  
 यद्रूपं तद्रूपोपकारकरणं लोकसेवाभिधानं ममाराधनमेव भगवतः  
 प्रियतममित्यवधार्यते ॥

नैव खल्वेतावता अर्चाविग्रहरूपाणां मन्दिरकरणोत्सवकरण-  
 मालाकरणादीनां वैफल्यमाशङ्कनीयम् । तादृशीनां सर्वासाम् पिनेवाना-  
 मत्रैव विश्रमस्य श्रीभागवतादि सर्वशास्त्रसम्मतत्वात् । मुक्तिदशायाम-  
 प्युभयविभूतिनाथस्य कैङ्कर्यकरणमेव हि परमः पुरुषार्थः । अत एवेदं-  
 भगवद्रूपम्—



मम मद्भक्तभक्तेषु प्रीतिरभ्याधिका भवेत् ।  
या विशेषतः ॥ इत्यादि ॥

परिग्रान्तिशयः

अत एव महतामनुष्ठानमभिसंधिश्चेत्थमवगम्यते ।

इतिहाससमुच्चये—

प्रायशो मुनयस्सर्वे स्वात्मपोषणतत्पराः ।

द्वैपायनस्तु भगवान् सर्वभूतहिते रतः ॥

श्रूयतां सिंहनादोयमृषेस्तस्य महात्मनः ।

सर्वस्तरतु दुर्गाणि सर्वो भद्राणि पश्यतु ॥ इति ॥

श्रीभागवते रन्तिदेव वाक्यम्—

न कामयेऽहं गतिमीश्वराणा

मष्टर्धियुक्तामपुनर्भवं वा ।

आर्तिं प्रपत्स्येऽखिलदेहभाजा

मन्तः स्थितो येन भवन्त्यदुःखाः ॥ इति॥

बाह्यानामप्येष स्वभावः अस्मदीयैरनुद्यते । अनूदितमलकारबुद्ध  
वाक्यं तन्नवार्तिके । यथा—

कलिकलुषकृतानि यानि लोके

मयि निपतन्तु विमुच्यतां हि लोकः ॥ इति ॥

भाम्करभाष्योदाहृतं बद्धपद्यमिदम्—

आकाशस्य स्थितिर्यावद्यावदप्यवनेः स्थितिः ।

तावन्मम स्थितिः भूयात् लोकपापानि निघ्नतः ॥ इति ॥

तथा—अभिनयकाव्यकर्तारोऽपि महाकवय इममभिप्रायं वाचो-  
युक्त्या निरूपयन्ति । तथाहि नागानन्दनाटके चतुर्थेऽङ्के—

शय्या स्नाद्वलमासनं शुचिशिला सन्न द्रुमाणामधः  
 शीतं निर्झरवारि पानमशनं कन्दास्सहाया मृगाः ।  
 इत्यप्रार्थितलभ्यसर्वविभवे दोषोयमेको वने  
 दुष्प्रापार्थिनि यत्परार्थघटनावन्ध्यैः वृथा स्थीयते ॥  
 इति ॥ अनेन लोकपरित्यागोऽनुचित इति स्फुटमवधार्यते ॥  
 असुमेवार्थं हृदिनिधाय भगवद्यामुनाचार्यवर्या अपि स्तोत्ररत्ने  
 एवमाहुः—यथा—

न देहं न प्राणान् न च सुखमशेषामिलिषितं  
 नचात्मानं नान्यत्किमपि तव शेषत्वविभवात् ।  
 बहिर्भूतं नाथ क्षजमपि सहे यातु शतधा  
 विनाशं तत्सत्यं मधुमथन विज्ञापनमिदम् ॥

इति ॥ अत्रशेषत्वपदेन हि कैकर्यमेव विवक्षितम् ॥

अत एव भगवद्रामानुजाचार्यैः भगवद्गीताभाष्ये—९-३४,  
 १८-६४ “ ब्रजनं नाम परिपूर्णशेषवृत्तिः ” इत्यभिहितम् ॥ तथा नमः  
 पदार्थोपि तादृश एवेति रहस्ये सुव्यक्तम् ।

तथा आश्रमेधिकपर्वणि—

रागाद्यपेतं हृदयं वागदुष्टाऽनृतादिना ।  
 हिंसादिरहितः कायः केशवाराधनं त्रयम् ॥ इति ॥

कृञ्चनमालीवाक्यम्—

धर्मं भजन्व सततं त्यज भूतहिंसाम्  
 सेवन्व साधुपुरुषान् जहि कामशत्रून् ।  
 अन्यस्य दोषगुणकीर्तनमाशु मुञ्च  
 सत्य वदार्चय हरिं भज जन्मलभम् ॥

इति ॥ एतेन यैषा दैवी संपत् आत्मगुणपूर्तिः तस्य लोकसेवैव परमं  
भगवद्वाराधनमिति सारतमोऽर्थः ॥

### ऋणत्रयापाकरणम् .

“ जायमानो वै ब्राह्मणः स्त्रिभिः ऋणवा जायते ब्रह्मचर्येण  
ऋषिभ्यो यज्ञेन देवेभ्यः प्रजया पितृभ्यः ॥ इति ॥

ऋणानि त्रीण्यपाकृत्य मनो मोक्षे निवेशयेत् ।

अनपाकृत्य मोक्षं तु सेवमानः पतत्यधः ॥ (मनु.)

ब्रह्मचर्यं नाम विद्याभ्यासः । स च दक्षादिभिः लोकानुग्रह पर्यवसा-  
यीति स्मृतः ॥ यथा

वेदस्वीकरणं पूर्वं विचारोभ्यसनं जपः ।

तद्दानं चैव शिष्येभ्यः विद्याभ्यासो हि पञ्चधा ॥ इति ॥

“ अध्यापनं ब्रह्मयज्ञः ” इतिमनुः ॥

ततश्च ज्ञानप्रदानपर्यन्तेनैव विद्याभ्यासेन ऋषिऋणमपाकृतं भवति ॥

यज्ञादिकमपि देवऋणापाकरणात्मकं लोकानुग्रहकरं, यथा—

त्रैवार्षिकाधिकान्नो यः सहि सोमं पिबेत् द्विजः ।

प्राक्सौमिकीः क्रियाः तुर्यात् यस्यान्नं वार्षिकं भवेत् ॥

दक्षिणा सर्वयज्ञानां दातव्या भूतिमिच्छता ।

इति शान्तौ राजधर्मे दस्यूनामपि चोदितम् ॥

“ देवतोद्देशेन द्रव्यत्यागो यागः ” इति हि निर्वचनम् । विस्तरस्त्व-  
स्मदीये निमित्तवादे द्रष्टव्यः ॥

सन्ततिकरणलक्षणं पितृऋणापाकरणं तु—(वाजिसनेयि ब्राह्मणे)—

“ तस्मात्पुत्रमनुशिष्टं लोकहितमाहुः । तस्मादेनमनुशासति । सपुत्र-  
न्नानस्मिन् लोके प्रतितिष्ठति ” इति शातपथीयश्रुत्या न केवलं पुत्रोत्पा-

दनमात्रनिर्वर्त्यम् । वं. तर्हि—अनुशासनपूर्वकलोकोपकारशिरस्कमित्ये-  
तत् विद्वद्विद्विद्म् ॥

पुष्पांजलिसमर्पणम्.

पत्रं पुष्पं फलं तोयं यो मे भक्त्या प्रयच्छति ।  
तदहं भक्त्युपहृतमश्नामि प्रयतात्मनः ॥ गीता ॥

अस्य विवरणं श्रीभागवतम्—

पत्रपुष्पफलच्छायामूलवल्कलदारुभिः ।  
गन्धनिर्यासभस्मस्थितोकैः कामान्वितन्वते ॥  
एतावज्जन्मसाफल्यं प्राणिनामिह ज्विताम् ।  
प्राणैरर्थैर्धिया वाचा श्रेयआचरणं सदा ॥ इति ॥

अहिंसा प्रथमं पुष्पं पुष्पमिन्द्रियनिग्रहः ।  
सर्वभूतदया पुष्पं क्षमा पुष्पं विशेषतः ॥  
शान्तिः पुष्पं तपः पुष्पं ध्यानं पुष्पं तथैवच ।  
सत्यमष्टाधिषं पुष्पं विष्णोः प्रीतिकरं भवेत् ॥

यत्करोमि यदश्नामि यज्जुहोमि ददामि यत् ।  
यत्तपस्यामि भगवन् तत्करोमि त्वदर्पणम् ॥

ओ३ शम्

## विशिष्टाद्वैतम्

विशिष्टाद्वैतसिद्धान्त सम्प्रदायो निरूप्यते ।  
कृते प्रसङ्गादन्योऽशः विमर्शकविपश्चिताम् ॥  
सिद्धान्ताभिनिवेशेन नास्माकमयसुद्यमः ।  
विरोधा बहवोऽनेन शाम्यन्तीति प्रकाश्यते ॥

यतिक्षमाभृद्दृष्टं मतमिह नवीनं तदपि किं  
ततः प्रागेवान्यद्बद्ध तदपि किं वर्णनिकषे ।  
निशम्यन्तां यद्वा निजमततिरस्कारविगमात्  
निरातङ्काः टङ्कद्रमिडगुहदेवप्रभृतयः ॥

(अतिराजससतिः)

## विशिष्टाद्वैतम्.

अथास्य सम्प्रदायस्य विशिष्टाद्वैतमिति व्यवहारमूलं यथा—  
वेदार्थसंग्रहे—तत्त्वमसिवाक्यार्थविचारप्रकरणे—“ तत्पदं जगत्कारण-  
भूतं सर्वकल्याणगुणाकरं निरवद्यं निर्विकारमाचष्टे । त्वमिति च तदेव  
ब्रह्म जीवान्तर्यामिरूपं सशरीरजीवप्रकारमाचष्टे ” इति दृश्यते ॥

तात्पर्यदीपिकायां श्रीसुदर्शनाचार्यप्रणतायां वेदार्थसंग्रहव्या-  
ख्यायां—“ षड्विधतात्पर्यलिङ्गमद्वैतविषयमित्यवगतम् । तच्च न निर्वि-  
शेषाद्वैतविषयम् । अपि तु विशिष्टाद्वैतविषयम् ” इति दृश्यते ॥

श्रीभाष्ये महासिद्धान्ते श्रुतिषट्के “ सामानाधिकरण्यस्यानेकवि-  
शेषणविशिष्टैकार्थाभिधानव्युत्पत्त्या न निर्विशेषवस्तुसिद्धिः ” इति

दृश्यते ॥ श्रीभाष्यटीकायां सुदर्शनार्थैरेव विराचितायां श्रुतदीपिका-  
यां—“एवं सति विशिष्टाद्वैतपरत्वे स्पष्टमुपक्रमोपसंहारादिलिङ्गसत्त्वम्”  
इति लिखितमस्ति ॥

श्रीभाष्ये — निवर्तकानुपपत्तिप्रकरणे — “ तत्त्वमस्यादिवाक्येषु  
सामानाधिकरण्यं न निर्विशेषवस्त्वैक्यपरम् । प्रकारद्वयावस्थितैकवस्तु-  
परत्वात्सामानाधिकरण्यस्य ” इति ॥ तथा — आनन्दमयाधिकरणे —  
“ अनेकविशेषणविशिष्टैकार्थवाचित्वं सामानाधिकरणपदानाम् । तत्त्वम-  
सीतिसामानाधिकरण्ये न्नत्पदं जगत्कारणत्वादिविशिष्टं परमात्मानमाचष्टे ।  
त्वमिति च तमेव सशरीरकजीवशरीरकमाचष्टे इति सामानाधिकरण्यं  
मुख्यवृत्तम् ” इति ॥

एवं च सामानाधिकरण्य विवरण निबन्धनोऽयं व्यवहार इति  
सिद्धः भवति । तत्र तात्पर्यदीपिकायां श्रुतदीपिकायां च विशिष्टाद्वैत-  
मिति पदं श्रूयते । श्रीभाष्यादिप्राचीनप्रबन्धेषु विशिष्टैक्यमिति श्रूयते ।  
उभयोस्सामानार्थकत्वेपि श्रीशङ्करभाष्यटीकासु रत्नप्रभादिषु — आरम्भणा-  
धिकरणे — “ शुद्धाद्वैतं स्वमतमुक्त्वा ” इत्यादिव्यवहारात् “ विशिष्टं  
शुद्धान्नातिरिच्यते ” इति शास्त्रकृतां व्यवहाराच्च शुद्धपदस्य विशिष्ट-  
पदं प्रतियोगीति विशिष्टाद्वैतपदमेव श्रुतप्रकाशिकाचार्योपज्ञं व्यवहार-  
विषयतया प्रसिद्धमासीदिति विजानीमः । अत एव पाराशर्यविजयारम्भे  
महाचार्यैः ‘ शुद्धाद्वैतविषयमिति परे । विशिष्टाद्वैतविषयमिति वेदा-  
न्तिनः ” इति लिखितमस्ति ॥

अयमप्यपरो विशेषः — श्रुतप्रकाशिकायां मुद्गासिद्धान्ते भेदानिषे-  
धनिरूपणप्रकरणौ — “ कार्यकारणनिबन्धनभैक्यं नाम अक्स्थान्द्वयापन्नाचिद-  
चिद्वस्त्वेकत्वं, यथा रूपस्पर्शविशिष्टस्य घटस्य तादृशसूद्रव्येणैक्यम् ।  
चिदाचिदात्मैकजगद्भिः विशिष्टस्य निरतिशयबृहत्त्वविशिष्टस्य च ऐक्यं प्रका-

यैक्यम् । यथा नैक्यविशिष्टस्य उत्पलत्वविशिष्टस्यैक्यम् । एवमुभय-  
विधविशेषणविशिष्टधर्म्यैकत्वमैक्यशब्दार्थः । यद्वा—जगतः तत्प्रकारतै-  
कस्वभावतया पृथग्वस्थानासंभवात् तदन्तर्गतत्वं तेन प्रकारणैक्यं न तु  
स्वरूपैक्यं, विशिष्टान्तर्भाव एव ऐक्यमित्यर्थः” इत्युक्तं दृश्यते ॥

ततश्च विशिष्टयोरद्वैतं विशिष्टाद्वैतमिति एका व्युत्पत्तिः विशिष्टे  
अद्वैतं विशिष्टाद्वैतमित्यपरा च व्युत्पत्तिरिति सिद्धयति । द्वितीया चेयं  
व्युत्पत्तिः नेहानेत्यादिनिषेधवाक्यार्थदृष्ट्यनुगुणा । तत्प्रत्यनीकेत्यत्र-  
“ उभयविधैक्यप्रत्यनीकनानात्वं निषिद्धयते इत्यर्थः” इति हि दृश्यते ॥

#### अपृथक्सिद्धिः.

श्रीभाष्ये—भेदाभेदनिरासप्रकरणे—“ इयांस्तु विशेषः पृथ-  
क्स्थितिप्रतिपत्तियोग्या दण्डादयः, गोत्वादयस्तु नियमेन तदनर्हाः”  
इति ॥ तथा—“ स्वनिष्ठानामेव हि द्रव्याणां कदाचित्काचित् द्रव्य-  
विशेषणत्वे मत्वर्थप्रत्ययो दृष्टः दण्डी कुण्डलाति । न पृथक्प्रतिपत्ति-  
स्थित्यनर्हाणां द्रव्याणां, तेषां विशेषणत्वं सामानाधिकरण्यावसेयमेव ”  
इति ॥ तथा—“ अतः परस्य ब्रह्मणः प्रकारतयैव चिद्विद्वस्तुनः  
पदार्थत्वामिति तत्सामानाधिकरण्येन प्रयोगः । अयमर्थो वेदार्थसंग्रहे-  
समर्थितः” इति ॥

मुण्डकभाष्ये—१-१-३ “ इह तु जगद्ब्रह्मणोः स्वरूपतो  
भिन्नयोः केनचिदाकारेणामेदो वक्तव्यः । स क इति विचारे ‘ अपृथ-  
क्सिद्धविशेषणत्वं ’, इति सहस्रकृत्वोऽभ्यस्तापृथक्सिद्धयैक्यमेव भाष्य-  
कृदभिमतमिति प्रतीयते । सिद्धिर्नाम स्थितिः प्रतिपत्तिश्च । पृथक्सिद्धि-  
प्रतिपत्त्ययोग्यः” इति भाष्यादि ग्रन्थेषु बहुशः व्यवहारदर्शनात् ।  
स्थितिप्रतिपत्त्योरैक्यं अवयवावयवविजातिव्यक्तिगुणगुणस्थलेषु पृथक्स्थिति-  
प्रतिपत्त्योरभावादवसीयते । ‘ पृथक्प्रतिपत्तिकार्याणामेव पृथगुत्पत्त्यादिक-

मपेक्षितम्' इत्यर्पि श्रुतप्रकाशिकाग्रन्थपर्यालोचनायां यस्योत्पत्ति-  
विनाशापक्षयसत्तादिकमाश्रयोत्पत्त्यादिनैव व्यवहियते तत्तदपृथक्सिद्ध-  
मिति ततश्च विकृतेः प्रकृतिसत्तातिरिक्तमत्ताशून्यत्वात् अभिन्नसत्ताक-  
कारणत्वमुपादानत्वं, तदेवचात्मत्वम् ॥

न च प्रपञ्चस्य ब्रह्मसत्तातिरिक्तसत्ताभावे मिथ्यात्वं स्यादिति  
वाच्यम् । यथा गुणगतजात्यनभ्युपगन्तृमते रूपादौ सद्बुद्धेः द्रव्यगत-  
सत्ताविषयत्वेऽपि न रूपादिमिथ्यात्वम्, यथा वा द्रव्यगतगुणादिषु  
द्विच्वेकत्वादिसंख्याप्रतीतेः द्रव्यगतसंख्यानिर्वाह्यत्वेऽपि रूपादिगतसंख्या  
प्रतीतेर्न भ्रान्तित्वं, यथा वा सिद्धान्ते घटत्वाद्यवस्थायाः मृद्द्रव्यापेक्षया  
उत्पत्तिस्थितिसत्तानां पार्थक्यभावेऽपि न तत्रोत्पत्तिस्थितिसत्ताप्रतीतेः  
भ्रान्तित्वं, एवं प्रपञ्चगतसत्ताप्रतीतेः ब्रह्मसत्तानिर्वाह्यत्वेऽपि न तत्सत्त्व-  
प्रतीतेः भ्रान्तित्वं न वा प्रपञ्चस्य मिथ्यात्वम्" इति लिखितमस्ति ॥  
ततश्चापृथक्सिद्धविशेषणवाचिपदन्य विशेष्यपर्यन्तत्वलक्षणापर्यवसानवृ-  
त्त्या सर्वसामानाधिकरण्योपपत्तिरिति संक्षेपः ॥

#### अपर्थवस्मानवृत्तिः.

श्रीभाष्ये निवर्तकानुपपत्तिप्रकरणे तत्त्वमसिवाक्यार्थविचारे —  
“जातिगुणयोरिव द्रव्याणामपि शरीरभावेन विशेषणत्वेन गौरश्वो मनुष्यो  
देवो जातः कर्मभिरिति सामानाधिकरण्यं लोकवेदयोर्मुख्यमेव दृष्टचरम् ।  
जातिगुणयोरपि द्रव्यप्रकारत्वमेव खण्डो गौः शुक्लः पट इति सामाना-  
धिकरण्यनिबन्धनम् । मनुष्यत्वादिविशिष्टपिण्डानामपि आत्मनः पदा-  
र्थतयैव प्रकारत्वात् मनुष्यः पुरुषः षण्डो योषिदात्मा जात इति  
सामानाधिकरण्यं सर्वत्रानुगतमिति प्रकारत्वमेव सामानाधिकरण्यनिब-  
न्धनम् । न परस्परव्यावृत्ता जात्यादयः । स्वनिष्ठानामेव हि द्रव्याणां  
कदाचित् क्वचिद्द्रव्याविशेषणत्वं मत्वर्थप्रत्ययो दृष्टः दण्डी कुण्डलीति ।



न पृथक्प्रतिपत्तिस्थित्यनर्हाणां द्रव्याणाम् । तेषां विशेषणत्वं सामाना-  
धिकरण्यावसेयमेव ॥

मनुष्यादिशरीराणामप्यात्मैकाश्रयत्वं तदेकप्रयोजनत्वं तत्प्रकारत्वं  
च जात्यादितुल्यम् । एतदेव हि गवादिशब्दानां व्यक्तिपर्यन्तत्वे हेतुः ॥

आत्मप्रकारभूतस्यैव शरीरस्य पदार्थविवेकप्रदर्शनाय निरूपणात्  
निष्कर्षकशब्दोऽयं शरीरादिशब्दः । यथा गोत्वं शुक्लत्वं आकृतिः गुणः  
इत्यादिशब्दाः । अतो गवादिशब्दवत् देवमनुष्यादिशब्दाः आत्मप-  
र्यन्ताः । एवं देवमनुष्यादिपिण्डविशिष्टानां जीवानां परमात्मशरीरतया  
तत्प्रकारत्वात् जीवात्मवाचिनः शब्दाः परमात्मपर्यन्ताः । अतः परस्य  
ब्रह्मणः प्रकारतयैव चिदचिद्वस्तुनः पदार्थत्वमिति तत्सामानाधिकरण्येन  
प्रयोगः । अयमर्थः वेदार्थसंग्रहे समर्थितः” इत्युक्तमस्ति ॥

एवं च पदानां वृत्तिः द्वयी पर्यवसिता अपर्यवसिता चेति ।  
आद्या लौकिकी । अनन्तरा वैदिकी । सा वेदान्तश्रवणेन व्युत्पाद्यते ।  
श्रवणविधुराः जनाः लौकिक्या व्यवहरन्ति । प्रह्लादिवामदेवादिव्यवहा-  
रस्तु वेदान्तत्युत्पत्तिमूल इति सिद्धं भवति ॥

आनन्दमयाधिकरणे—प्रकारवाचिनां शब्दानां प्रकारिण्येव  
पर्यवसानात् शरीरवाचिनां शब्दानां शरीरिपर्यवसानं न्याय्यम् ।  
प्रकारो हि नाम इदमित्थमिति प्रतीयमाने वस्तुनि इत्थमिति  
प्रतीयमानोऽर्थः । तस्य तद्वस्त्वपेक्षत्वेन तत्प्रतीतेस्तदपेक्षत्वात् तस्मिन्नेव  
पर्यवसानं युक्तमिति तस्य प्रतिपादकोऽपि शब्दः तस्मिन्नेव पर्य-  
वस्यति । अत एव गौरश्रो मनुष्य इत्यादिप्रकारभूताकृतिवाचिन-  
श्शब्दाः प्रकारिणि पिण्डेऽपर्यवस्यन्तः पिण्डस्यापि चेतनशरीरत्वेन  
तत्प्रकारत्वात् पिण्डशरीरकचेतनस्यापि परमात्मप्रकारत्वाच्च परमात्म-  
न्येव पर्यवस्यन्तीति सर्वशब्दानां परमात्मैव वाच्य इति परमात्म-

वाचिशब्देन सामानाधिकरण्यं मुख्यमेव । यस्य पदार्थस्य कस्य चित्पदार्थतयैव सद्भावस्तस्य तदपृथक्सिद्धिस्थितिप्रतीतिभिः तद्वाचिनां शब्दानां स्वाभिधेयविशिष्टद्रव्यवाचित्वात् धर्मान्तरविशिष्टद्रव्यवाचिना शब्देन सामानाधिकरण्यं युक्तमेव ॥

अयं भावः—सिद्धिस्तत्ता प्रमाणसंबन्धयोग्यत्वरूपा । स्थितिः तदनुवृत्तिः । अपृथक्छब्दः सिद्ध्यादिसाधारणः । प्रतीति शब्देन अपृथक्प्रतीतिः स्वतः प्राप्तत्वं विवक्षितम् । प्रकारतैकस्वभाववस्तुवाचिशब्दत्वं मत्वर्थप्रत्ययनिरपेक्षसामानाधिकरण्यप्रयोजकम् । तत्रापि निष्कर्षकशब्दान्यत्वे स तीति विशेष्यम् ॥

सैषाऽपर्यवसाना वृत्तिः कुमारिलश्लोकवार्तिके वाक्याधिकरणे वाक्यार्थविषयेऽङ्गीकृता । यथा—

न विमुञ्चन्ति सामर्थ्यं वाक्यार्थेषु पदानि नः ।

तन्मात्रावसितेष्वेषु पदार्थेभ्यः स गम्यते ॥

अशब्देचापि वाक्यार्थे न पदार्थेष्वशब्दता ।

वाक्यार्थस्येव नैतेषां निमित्तान्तरसंभवः ॥ इति ॥

अत्र न्यायरत्नाकरे पार्थसारथिमिश्राः प्राहुः । यथा—सति पदार्थानां शाब्दत्वे तद्वारेणास्ति वाक्यार्थस्यापि शब्दप्रतिपाद्यत्वं, तथा च तत्परत्वाच्च शब्दानां शाब्दत्वं सिद्धयति । वाक्यार्थे हि शब्दानां तात्पर्यं न पदार्थेषु, तेषां प्रमाणान्तरसिद्धत्वात्, अतो यद्यप्यभिधाव्यापारः पदार्थेष्वेव पर्यवसितः । तथापि तात्पर्यव्यापृतेः अपर्यवसितायाः वाक्यार्थपर्यन्तत्वान् तात्पर्यं शब्दस्य प्रामाण्यात् सिध्यति शब्द प्रमेयतया वाक्यार्थस्य शाब्दत्वमिति ॥

इदमेवापर्यवसानवृत्तिव्यवहारे निदानं स्यादित्युत्प्रेक्षामहे ॥

बादरायणः वेदव्यासः

अपिचेदमपरं चिन्त्यते—शारीरकं शास्त्रमिदं बादरायणाचार्यं  
ब्रणीतमिति संप्रदायः । श्रीमति शांकरे भाष्ये अन्तिमसूत्रावतरणि-  
कायां “इत्यत उत्तरं भगवान् बादरायण आचार्यः पठति”  
इति स्फुटं दृश्यते ॥

तथा भास्करीयेऽपि भाष्ये (२४९ पु) न शक्यते वचनशते-  
नापि वस्तुतत्त्वमन्यथाकर्तुम् । “मनसैतान् कामान्, ब्रह्मगमयति”  
इति प्राप्तिपरा. न भेदप्रतिपादनपरा इति मत्वाऽऽह भगवान्  
बादरायणः—अनावृत्तिशब्दादिति ॥

श्रीभाष्ये श्रीमध्वभाष्ये इतरेषूपलभ्यमानेषु भाष्येषु च भगवान्  
बादरायण एव सूत्रकर्तेति स्पष्टमेव स्थितम् ॥

स च भगवान् बादरायणाचार्यः कृष्णद्वैपायनापरनामा भगवान्  
वेदाचार्यो वेदव्यास एव वा? अहोस्विदन्य एव वा इति कश्चि-  
द्विशयस्समुन्मिषति । विशिष्टाद्वैतादिसंप्रदाये अभेदपक्ष एव परि-  
गृहीतः प्रतिष्ठापितश्च—पाञ्चरात्राधिकरणे । मङ्गलपद्य एव “पाराश-  
र्यवचस्सुधाम्” इत्यभिहितं, तदप्येतादृशशङ्काविधूननायैवेति तत्त्वम् ॥

श्रुतप्रकाशिकायां तु पाराशर्यपदव्याख्यानावसरे “स होवाच-  
व्यासः पाराशर्यः” इति श्रुतिप्रसिद्धः । तस्यैव बादरायणसंज्ञत्वं  
विदक्षितम् । यथोक्तं महर्षिभिः—

द्वीपे बदरिकाशिखरे बादरायणमच्युतम् ।

पराशरात्सत्यवती लेभे पुत्रं परंतपम् ॥

इति । यद्यपि ऋष्यन्तरेऽप्यस्ति बादरायणशब्दप्रयोगः । तथापि  
सूत्रकृद्भिषयो बादरायणशब्दः पाराशर्यगोचर एव ॥

तथा च स्कान्दे व्यक्तमुक्तम्—

नारायणाद्विनिष्पन्नं ज्ञानं कृतयुगे स्थितम् ।  
 किञ्चित्तदन्यथाभूतं त्रेतायां द्वापरे खिलम् ॥  
 गौतमस्य ऋषेशशापात् ज्ञाने त्वज्ञानतां गते ।  
 संकीर्णबुद्धयो देवाः ब्रह्मरुद्रपुरस्सराः ॥  
 शरण्यं शरणं जम्मुः नारायणमनामयम् ।  
 तैर्विज्ञापितकार्यस्तु भगवान् पुरुषोत्तमः ॥  
 अवतीर्णो महायोगी सत्यवत्यां पराशरात् ।  
 उत्सन्नान् भगवान् वेदान् उज्जहार हरिः स्वयम् ॥  
 चतुर्धा व्यभजत्तांश्च चतुर्विंशतिधा पुनः ।  
 शतधा चैकधा चैव तथैव च सहस्रधा ॥  
 कृष्णो द्वादशधा चैव पुनस्तस्यार्थवित्तये ।  
 चकार ब्रह्मसूत्राणि येषां सूत्रत्वमंजसा ॥

इति ॥ एतानि स्कान्दपुराणवचनानि प्रथमसूत्रभाष्ये भगवता मध्वा-  
 चार्येण समुदाहृतानि सन्ति । तान्येव श्रीसुदर्शनाचार्यैः श्रुतप्रकाशि-  
 कायामुदाहृतानीति युक्तं विज्ञातुम्, ततः प्राक्तनप्रबन्धेषु काव्यनुप-  
 लम्भात् । तत्त्वटीकामुस्ताच्च महाच्चर्येण चण्डमारुते समुदाहृतानि स्युः ॥

शतदूषण्यां तृतीये वादे “जैमिनेर्बादरायणशिष्यत्वं महामार-  
 तादिषु प्रसिद्धम्—

सुमन्तुं च महाभागं वैशंपायनमेव च ।

जैमिनिं च महाप्राज्ञं वैलं चापि तपस्विनम् ॥ म ॥ शा ॥ ३२८.

इत्यादिना ॥ नन्वत्र व्यासशिष्यो जैमिनिरित्युक्तं, सत्यं व्यास एवात्र  
 बादरायणः—

द्वीपे बदरिकमिश्रे बादरायणमच्युतम् ।

पराशरात्सत्यवती लेभे पुत्रं परन्तपम् ॥

इति हि स्मर्यते । व्यासव्यतिरिक्तेपि बादरायणसंज्ञा प्रयुक्तेति चेत् तथापि—

तपोविशिष्टादपिवै वसिष्ठान्मुनिसत्तमात् ।

मन्ये ज्येष्ठतमं त्वाऽद्य रहस्यज्ञानवेदने ॥

इति रहस्यतमार्थज्ञापकत्वेन प्रसिद्धिप्रकर्षादेः सम्प्रदायात् अत्र व्यास एव स्वीक्रियते । अत एव श्रीवाचस्पतिमिश्रप्रभृतयोऽपि व्यासमेव ब्रह्मसूत्रकृतभीचस्त्युः । यथा भामत्यारम्भे—

ब्रह्मसूत्रकृते तस्मै वेदं व्यासाय वेद्यसे ।

ज्ञानशक्त्यवताराय नमो भगवते हरेः । इति ” ॥

एवंरीत्या व्यासबादरायणयोः अभेदसमर्थनसंरंभावलोकनेन भेदसम्प्रदायोऽपि कश्चित्स्यादित्युल्लिख्यते । तस्य मूलं तु—श्रीमति शाङ्करभाष्ये (२-३-४७) “स्मरन्ति च व्यासादयः” इति भाषितत्वात् तत्र भगवद्गीतामहाभारतादिवचनानामुदाहृतत्वाच्च निर्देशस्वारस्यम् । तथा भास्कररीयेपि भाष्ये “स्मरन्ति च, व्यासादय इति शेषः” इति निर्देशोऽस्ति । अनया च वचोभङ्ग्या सहृदयाः भेदं विजानन्ति केचित् ॥

अथास्मिन् ब्रह्मसूत्रकर्तृविचारे अन्योऽपि कश्चिदभिप्रायः प्रस्फुरति । यथा—श्रीसुरेश्वराचार्यप्रणीतायां नैष्कर्म्यसिद्धौ प्रथमेऽध्याये ९० तमे श्लोके—“यदपि जैमिनीयं वचनमुद्घाटयसि तदपि तद्विवक्षाऽपरिज्ञानादेव उद्भूयते । किं कारणं—यतो न जैमिनेरयमभिप्रायः आत्मायस्सर्व एव क्रियार्थ इति । यदिद्वयमभिप्रायोऽभविष्यत्, “अथातो ब्रह्मजिज्ञासा, जन्माद्यस्य यतः” इत्येवमादि ब्रह्मवस्तुस्वरूपमात्रया-  
आत्म्यप्रकाशनपरं गंभीरन्यायसंह्रद्वं सर्ववेदान्तार्थमीमांसनं श्रीमच्छा-

रीरकं नासूत्रयिष्यत् । असूत्रयच्च । तस्मात् जैमिनेरेवायमग्निप्रायः  
यथैव विधिवाक्यानां स्वार्थमात्रे प्रामाण्यं एवमैकाल्यवाक्यानामपि अन-  
धिगतवस्तुपरिच्छेदसाम्यादिति” । इति वचनमुपलभ्यते ॥

अस्मिन् संदर्भे जैमिनिराचार्य एव शारीरकशास्त्रकर्तेति स्वरसतः  
प्रतीयते । अतः संभाव्यते च तादृशोपि कश्चित् संप्रदायस्स्यादिति ॥

यतः जैमिनिः सामगाचार्यः । छान्दोग्योपनिषद्वाक्यान्धेव  
प्रायः शारीरकमीमांसायां विषयवाक्यान्नुपलभ्यन्ते । अन्तिमं चाना-  
वृत्त्यधिकरणं छान्दोग्यान्तिमवाक्यद्विविषयकमित्यप्यतिविशदम् । अतः  
जैमिनीयमपि शारीरकं किञ्चिदासीत् । यथा आश्मरथ्यकाशकृत्स्नादि-  
प्रणीतं शारीरकमासीदित्यभ्यूह्यते । ततश्च भगवान् वेदव्यासः सर्वं  
सकलय्य सम्यक् परिष्कृतवानित्यप्यभ्यूहितुं युक्तम् ॥

अत एव छान्दोग्योपनिषदः आचार्यः जैमिनिः सूत्रकर्ता ।  
आत्रेयवंश्यः टङ्गाचार्यापरनामा आचार्यः ब्रह्मनन्दी वाक्यकर्तेति संक्षेपशा-  
रीरके किञ्चायते । तस्यैव वाक्यस्य द्रमिडाचार्यः भाष्यकृदिति विज्ञायते ।  
एवं सूत्रवाक्यभाष्यकर्तृभिः त्रिमुनिः कश्चित्संप्रदायः प्रवर्तितः । स च  
सर्वोपनिषत्संप्रदाये अन्तर्भावित इत्युल्लिखन्ति परीक्षकाः ॥

अस्याश्च संभावनायाः सहकारकरः अपरोऽपि संदर्भोऽव-  
धार्यते । यथा द्रमिडभाष्यारम्भः श्रीभाष्यश्रुतप्रकाशिकायां मङ्गल-  
वादे एवमनूदितोऽस्ति “नमः प्रवरगुणैकास्पदाय भुवनकोशस्य  
गोप्ते ब्रह्मणे । नमो जैमिनये वेदरहस्यसंपुटनिगूढविष्कारयित्रे न्याय-  
प्रज्वलितचेतुसे नमोस्त्वाचार्येभ्यः” इति । अत्र न्यायाचार्यस्य  
जैमिनेर्नमस्कारः बादरायणाचार्यस्य नाम्नाप्यनुल्लेखः छन्दोगसंप्रदायं  
सूचयतीति ॥

अन्येतु—नैर्ष्कर्ण्यसिद्धिग्रन्थे “यदिद्वयमभिप्रायोऽभविष्यत्” इत्यनन्तरं “बादरायणः” इति पदं अध्याहर्तव्यम्, प्रसिद्धत्वाद्बनुक्तिरिति । अतएव तेनैवाचार्येण प्रणीते बृहदारण्यकवार्तिके (वार्तिकसारे ३२ पु)—

वचसामक्रियार्थानां जैमिनिर्विधिशेषताम् ।

यत्साह तत्कर्मकाण्डे ज्ञेयं तद्विषयत्वतः ॥

अथातो ब्रह्मजिज्ञासेत्येवं व्यासेन कीर्तनात् ।

धर्ममात्रस्य जिज्ञासाविषयो जैमिनेर्मतः ॥

इति स्पष्टं दृश्यते । ततश्च व्यसि एव ब्रह्मसूत्रकर्तेत्यपि संप्रदाय-  
स्संगत इति वदन्ति ॥

अस्यच विचारस्य किं प्रयोजनामिति चेत् यदि वेदानां व्याख्याता भगवान् जैमिनिराचार्यः ब्रह्मसूत्रलक्षणस्य शारीरक शास्त्रस्यापि प्रणेता स्यात् तदा औपनिषदानामप्यर्थानां वैदिकत्व-  
प्रसिद्धिः प्रथमं प्रयोजनम् ॥

यदि च बादरायणाचार्यः प्रणेता स्यात् तर्दोभयोरभिप्रायैक्य-  
समर्थनेन भगवतो बादरायणस्यासतमत्वं आचार्यत्वं चेति औपनिषद-  
संप्रदायस्याने कर्षिसंमतत्वं चेति द्वितीयम् ॥

यदिच वेदाचार्येण भगवता व्यासेनैव प्रणीतं परिष्कृतं वा  
स्यात् वैदिकतमत्वं आप्त्यतिशयः इतिहासपुराणाद्युपबृंहणानुगुण्य-  
मित्यादिकं कृत्स्नमपि सुसंगतं भवतीति तृतीयमित्यादिकमूढम् ॥

अस्माकमयमाश्रयः—यदि च जैमिनिः कर्ता बादरायणः  
प्रवक्ता वेदव्यासः परिष्कर्ता सुमन्त्वादयः पाठ्यितारः स्युः तदा  
पूर्वमीमांसायां बादरि बादरायणादिपदप्रयोगाः उत्तरमीमांसायां बादरि-  
बादरायणजैमिनि काशकृत्स्नौडुलोभ्यादिपदप्रयोगाश्च तत्तदाचार्याभि-

प्रायप्रकाशकाः शिष्यप्रशिष्यैः क्रियमाणाः सर्वेऽपि सुसंगता भवे-  
युरित्यतः अधुनातनैः यौक्तिकैस्संभाव्यमाना आशंकास्सर्वा अपि  
समाहिता भवेयुरिति सर्वं चतुरश्रम् । उक्तं च तत्त्वटीकायां  
वेदान्ताचार्यैः—

अथवाऽनादिसिद्धत्वात् स्मृतिसूत्रप्रवाहयोः ।

परस्परगृहीतिस्तु न विरोधाय कल्पते ॥

इति ॥ एतेन सूत्राणामावापोद्वापावुपचयापचयौ च कालेकाले संभाविता-  
विति स्पष्टमंगीकृतं भवति ॥

अतएव कुमारिलभट्टाचार्येण तन्नवार्तिके—८० पु. (१-३-२)

“मीमांसा तु लोकेऽदेव प्रत्यक्षानुमानादिभिः अविच्छिन्नसंप्रदाय-  
पण्डितव्यवहारैः प्रवृत्ता । न हि कश्चिदपि प्रथममेतावन्तं युक्ति-  
कलापमुपसंहर्तुं क्षमः । एतेन न्यायविस्तरं व्याचक्षीत” इति  
लिखितमस्ति ॥

तथा जयन्तभट्टाचार्येणापि न्यायमंजयार्थमेवमुक्तं—५ पु. “जैमिनेः  
पूर्वं केन वेदार्थो व्याख्यातः । पाणिनेः पूर्वं केन पदानि  
व्युत्पादितानि । पिंगलात्पूर्वं केन छन्दांसि रचितानि । आदिसर्गा-  
त्मभृति वेदवदिमा विद्याः प्रवृत्ताः” इति ॥

अतस्सर्वत्र परिष्कारदर्शनादत्रापि परिष्कारवचनं सहृदयहृदय-  
गममेव भवितुमर्हति ॥

अत एव शतदूषण्यां तृतीये वादे—पूर्वोत्तरमीमांसयोरैक-  
शास्त्रग्रन्थावे इत्थमभिहितमस्ति “किं पूर्वकृतप्रासःदखण्डविषमांशाप-  
नयनेन शेषनिर्माणे तदैक्यं नास्ति? अतः प्रतिसंस्कारेणात्रापि  
संधानम्” इति । अत्र प्रतिसंस्कारः वेदव्यासस्य स्पष्टमुररकृतः ।  
तस्मात् परिष्कर्तृत्वेनैव वेदव्याससंबन्धः ब्रह्मसूत्रस्येति रहस्यम् ॥



कृष्णद्वैपायनस्य व्यास इति नामापि बहुव्यवस्थाकरणात्  
प्रसिद्धमित्यत्र न खलु बहु वक्तव्यमस्ति । अथाप्येक वचनमुपन्यस्य  
विरम्यते—

अष्टादश पुराणानि अष्टौ व्याकरणानि च ।  
ज्ञात्वा सत्यवतीसूनुः चक्रे भारतसंहिताम् ॥  
इति ॥ अत्र संहितापदं विमृशन्तु विद्वांस इति ॥

(क्रमशः)

---

## श्रीशारदाम्बायै नमः.

कल्याणमूर्तिः करुणालवाला कलाधरोत्तंसकिरीटकोटिः ।	
कलावती कांक्षितकल्पवल्ली करोतु कल्याणपरम्परां नः ॥	१
चक्रीकृतोल्लोचशिरःफणीन्द्रफणामणीमासुरतूलिकाब्धे ।	
श्रीमंटपान्तर्मृगराजपीठे विद्योतते नः कुलभागधेयम् ॥	२
ज्ञेयं मुनीन्द्रैश्चिरयोगसिद्धैस्संविन्मयं तत्परदेवतायाः ।	
लीलागृहीतं यदुपासकानां ध्येयोपलब्धं विवृणोमि रूपं ॥	३
शृणोमि वाचं यदि लोचनेन पश्यामि चेत्पादतलेन रूपम् ।	
पास्यामि चेदञ्जलिना महाब्धि कल्पेय देव्या गुणवर्णनाय ॥	४
तथापि वाचंयमसार्वभौमकूपालवालासवचोभिरम्बाम् ।	
स्तोष्यामि किञ्चित्प्रतिभातदृष्टश्रुतानुभूतोरुगुणप्रवाहैः ॥	५
रत्नावलीकर्तुरितेन्दुरेखापरिष्कृतानर्घ्यकिरीटकोटिम् ।	
लावण्यवापीपुठिनायमा न ललाटखेलच्चिकुराळिचक्राम् ॥	६
उन्निद्रचाम्येयपरागगन्धि मधुव्रतश्रीमदराळकेशीम् ।	
भोगीन्द्रभोगोपमनीलवैणी विषक्तचूडामणिनागपाळीम् ॥	७
लावण्यकुल्यायितशोणकान्ति सीमन्तरेखाग्रचलल्लन्तीम् ।	
भ्रूचापसंयोजितमारबाणानिभाक्षिलक्षीकृतघातृवक्त्राम् ॥	८
प्रवर्षकांभोधरकीर्यमाणवर्षोपलस्पार्धिकटाक्षवीक्षाम् ।	
हीरप्रभाभासुरचम्पकामनासाग्रविस्फारिमणिप्रवेकाम् ॥	९
विकस्वराभोरुहकेसराभरदांशुसम्भिश्रितमुग्धहासाम् ।	
रदच्छब्दपाटलकुन्दकोशमाला प्रतिस्पर्धिशिताग्रदन्ताम् ॥	१०

- दर्गावळीवादनशोणरत्न कोणायमानाप्रविलोर्लाख्छाम् ।  
 कपोलपाळीमणिदर्पणान्तः स्फुरत्प्रभाविंबितकर्णपूराम् ॥ ११
- विसृत्वरस्मेरमुखेन्दुबिम्ब ज्योत्स्नासुधापीनजगच्चकोराम् ।  
 विपश्चिकाञ्चत्कलनादभङ्गी विभावनामोदविलोलवक्त्राम् ॥ १२
- वक्राब्जनाळप्रतिमान कण्ठमृणाळ कांडायित हीरहाराम् ।  
 रेखात्रयीसूचित भर्तृभाग्यमांगव्य सूत्रांचित कंबुकंठीम् ॥ १३
- ओष्ठप्रभालक्तकरूपित श्रीकौशेयकूर्पासपिनद्धवक्षाम् ।  
 सुवृत्तमुक्तावळि कांक्ष्यमाणस्तन्यामृतापीन कुचाब्जकोशाम् ॥ १४
- चिरागतानेक सुतावलोक सुतस्तन क्षीरकणार्द्रहाराम् ।  
 अभीष्टदान प्रथितामर्द्रु शाखायमानां सलबाहुपाशां ॥ १५
- शाणोपलोल्लीढ मणिप्रवेक केयूरवल्लीवल्यांगुळीयाम् ।  
 प्रपन्नलोकभयदान मुद्रापुस्ताक्षमालां कुशपाशहस्ताम् ॥ १६
- वैङ्कर्यशोणोपलहीर नीलप्रत्युस हेमांगदकंकणाढ्याम् ।  
 ताटंक शोणोपल बीजपूर बीजभ्रमोत्कंठकराप्रकराम् ॥ १७
- आपीनवक्षोरुहभार भुम्रवळित्रयीपात पिनद्धमध्याम् ।  
 सुवर्ण कांचीमणिसूत्रनद्धस्पर्शानुमेयांवरगूढगुच्छाम् ॥ १८
- रत्न प्रवेकांचितनूपुरात्र मणिप्रभापिंजर पादपद्मां ।  
 शरत्प्रसन्नैदु कलाभिराम नखांशुविद्रावितर्हार्दितापां ॥ १९
- प्रतप्तजांबूनद कायकांतिच्छटापि शंगीकृतसौघमालां ।  
 श्रुत्यंत सीमांत विभाग रेखाप्रमाणदंडायितगात्रयष्टिं ॥ २०
- शीतांशुताराळि तुषारहीर निभोत्तरासंगसमृद्धशोभां ।  
 सर्वज्ञताध्यादन लब्धवर्णप्रसाददाना इतपक्षमळाक्षीं ॥ २१
- जगत्रयापत्यसपीति मोदपर्याप्तवक्षोरुह पूर्णकुंभां ।  
 लोकत्रयी संबननप्रयुक्त यंत्रोपमासेचनवक्रविंबां ॥ २२

सांसिद्धिकागंतव्यं कांतिपूरतुरंगारिगत्तरळंगशोभां ।	
निजांग सैसर्गविशेषरम्यदुकूल रत्नाभरण प्रसूनाम् ॥	२३
पूर्णदु कलोलितदुग्ध सिंधुफेनायमानांवर संबृतांगीं ।	
भेदभ्रमोन्मूलनदक्षतत्व विज्ञानमुद्रांश्चितपाणिपद्माम् ॥	२४
मृणाळसूत्रीविशदोपवीत मुक्ताक्षमालाकनकाळुरम्याम् ।	
भ्रवल्लरीकोमलकन्दकल्प काश्मीरपङ्काद्रतमालपत्राम् ॥	२५
सिन्दूरपाळी सुषुमानुषङ्ग किर्म्मरकालागरुचैत्रकाढ्याम् ।	
विरञ्चिनेत्राष्टकपीयमान सौन्दर्यपीयूषमुखेन्दुलक्ष्मीम् ॥	२६
ध्यानानयनं यच्चजगद्गुरूणां क्षेमायनं भक्तिपरायणानाम् ।	
रसायनं धातुविलोचनानामेकायनं नशरणागतानाम् ॥	२७
भक्तावळीमानसराजहंसी श्रीचक्रराजाश्रितदिव्यमूर्तिम् ।	
श्रीशृंगशैलेन्द्रविहारलोलां श्रीशारदाम्बां सततं स्मरामि ॥	२८
श्रीह्रीमतीमन्दवखण्डजूडः दयारसक्लिन्नविलोचनान्ताम् ।	
चक्रोरसाहित्यनिदानवक्त्रां स्मरामि भक्तेष्टदकल्पवल्लीं ॥	२९
ताळीपलाशांश्चितकर्णजाहा काश्मीररेखोज्ज्वलफालमूला ।	
निशाह्वयाचूर्णविमृष्टगंडा घातुःपुरंध्री हृदि सन्निधत्ताम् ॥	३०
प्रतिष्ठितां श्रीगुरुशंकरार्यैः समर्चितां संयमिसार्वभौमैः ।	
तपोभिरेषां सुसमिद्धशक्तिं स्थाने श्रुतिस्त्वां गुरुमूर्तिमाह ॥	३१
नारायणोरस्थलगोहिनीति विरिञ्चिवक्त्राब्जकुटुंबिनीति ।	
श्रीकंठवामांगवशंवदेति यथाभिलाषं समुपासते त्वाम् ॥	३२
श्रुत्वा स्वरासि प्रकृतिः पदेषु वाक्येषु हेतुः प्रसितिः प्रमाणे ।	
क्रियाफला तत्प्रतिभूस्त्वमेव सर्वात्मना व्याप्य विगांसि विश्वं ॥	३३
कल्या प्रदुग्धे चतुरः पुमर्थान् हिंसा च घोरा मुषती विधत्ते ।	
शक्तिद्वयीं तेऽम्ब निसर्गासिद्धा नवाम्बुदस्येव सुवृष्टिवज्रे ॥	३४

यां ते प्रतिष्ठेति कला प्रसिद्धा भूमौ यया व्यासृष्टिं समग्रं  
 तयैकया विश्वमिदं विभर्षि विश्वंमरां त्वां हृदि भावयामि ॥  
 मातश्चतुष्पष्टिकलाभिरेतच्चराचरं विश्वमनुप्रविश्य ।  
 त्वमेव तच्चेतयसीह सर्वचैतन्यरूपां शरणं प्रपद्ये ॥  
 विद्येत्यविद्येति च यत्स्वरूपे मोक्षाय बन्धाय च हेतुभूते ।  
 लीला तवैवाम्ब नचेत्कुतोवा तमःप्रकाशौ सहयोगिनौ स्तः  
 याश्शक्तयस्सर्गविधौ विधातुरुच्चावचाः कारणतां प्रसन्नाः ।  
 तासां परासां च समष्टिरूपामम्बामहं भावनयाऽवलम्बे ॥  
 अव्याकृतं पूर्वमिदं समग्रं तत्तद्विशेषग्रहणाय नाम्ना ।  
 तद्ब्रह्माकरोस्त्वं वचसां सवित्रे तत्त्वां विना चेतयते न किञ्चिद्  
 ऋचा नुवाकेन च सामशस्त्रैर्विधिप्रयोगान् विविधान्विधाय ।  
 ददासि लोकद्वयसौख्यमेषां तां वाञ्छयीं शान्तिकलामुपासे ॥  
 सुधासवर्णा तरुणारुणाभामाराध्य केचिद्रूपे स्वकामान् ।  
 जुषन्ति भोगान्विहितान् त्वयैव ते वञ्चितास्त्वन्महिम्नानभिज्ञाः  
 संविन्मयीं त्वां समुपासते ये संविस्वरूपाः खलु त भवन्ति  
 श्रद्धामयोयं पुरुषश्रुतश्च कीटोपि पेशस्करतां प्रयाति ॥  
 सेवालसोहं न च कामकामी सेवार्थिनी त्वं नहि पूर्णकामा  
 नैवावयोस्सेवकसेव्यभावस्तद्भेदहानौ किमुशिष्यते सा ॥  
 ब्रह्माहमस्मीति निदर्शयंतु गवेषितं तैरपि तावदेव ।  
 तस्यापि चैतन्य मुपानयन्तीं चिद्रूपिणीं त्वामहमित्यवैमि ॥  
 दयांबुधिं त्वां ज्ञानीति मत्वा विधूयगर्वाज्जननीतिमंब ।  
 अत्याचरं धर्मपथं च मूढो मामुद्धरेति प्रलपन्नलज्जे ॥  
 त्वत्पादपंकेरुहदासमेनं नैवप्रतीकर्तुमलं सुरा वा ।  
 इति प्रमत्तः करवाणि पापं यशस्स्वकीयं परिरक्ष मा वा

- न प्रार्थिता मे सुराजलक्ष्मीर्नवांछितं वा भुवनाधिपत्यम् ।  
 इयन्मया ॥ अथैतमेव देहि तवांब पादांबुरुहस्य दास्यं ॥ ४७
- बालस्य मूकस्य जडस्य चापि दयांबुराशे दयसे त्वमंब ।  
 मामेडमूकं समुपेक्षसे किं विशृंखला ते प्रभुता घोरत्रयां ॥ ४८
- मातुर्दयापात्रमहं भवेयं परुत्परार्थेषु इत्यवेक्ष्य ।  
 इयंति वर्षाप्यतिवाहितानि फले विलम्बः किमभाववादः ॥ ४९
- अनुग्रहं वा मयि निग्रहं वा यत्कर्तुकामासि कुरुष्व तूर्णं ।  
 द्वयेपि तस्मिन्निहिते त्वयैकः सूतेत्रिवर्गत्वपरोपवर्गः ॥ ५०
- त्वय्यर्पिते कर्मणि तत्फले च मांभाविकुर्यादिति निवृत्तेपि ।  
 सा वासना मां नजहाति किं तत् त्वया ऋहीतन्नु समुज्झितं नु ॥ ५१
- उपासनाभिर्दहरात्मविद्याविशेषविज्ञाननिवर्तिताभिः ।  
 प्रीणासिचेत्त्वं तदबोधयंत्या त्वैथेव मातर्ननु वंचितास्मः ॥ ५२
- गुरुपदेशैर्निगमावबोधैस्सतां चरित्रैर्मनसः प्रसादैः ।  
 निश्चप्रचंते करुणामयी त्वं कथं मृषोद्यं तादिति प्रतीमः ॥ ५३
- नापेक्षसे त्वं विधिवत्सपर्यां न योगसिद्धिं न दृढां च भक्तिं ।  
 सकृत्प्रणामांजलिर्नैव तुष्टा तनोषि कल्याणपरंपरां नः ॥ ५४
- स्मृतापि तापत्रयदारिणीति कृतापराधेषु दयामयीति ।  
 मत्वा शरण्यां शरणागतोहमीदृग्गुणान्या क्व च वा वदान्या ॥ ५५
- शोणाश्मनीकाशतनुप्रकाशां विकोशितश्यामकुशेशयाक्षीं ।  
 दिशामहेशाश्रितपाददेशां स्मरामि कामेश्वरक्रोशनाथां ॥ ५६
- एणीनिभाक्षीं करुणांबुराशिद्रोणीकृतापांगशरीं पुराणीं ।  
 श्रोणीतटाळंबितचारुवर्णीं वाणीं भजे मोहलताकृपाणीं ॥ ५७
- वीटीरसीपाटलदंतवाटी चेटीकृताशेषसुपर्वकोटी ।  
 पाटीरगौरा त्रिजगन्नटीयमाटीकतां चेतसि वाग्वधूटी ॥ ५८

कूराग्रसंलालितराजकीरान् प्रालंबिमुक्ताफलतारारान् ।  
 गिरांविदूराग्निगमांतसारान् समाश्रयांभो विधिधमेदारोत् ॥ ५९  
 श्रीशारदेति चतुरास्यकुटुंबिनीति वाग्वादिनीति वरदेति च नामपङ्क्तौ ।  
 एकैकमेव निखिलार्थकरं तदन्यदाग्नेडितं हि चरितार्थपदेषु रूढम् ॥ ६०  
 बालार्कपाटलमरीचलसद्भूकूलां लीलास्मितद्विगुणमौक्तिकरम्यमालां ।  
 वेलातिलंधितदयोर्मिलनेत्रखेलां बालां नमामि कुटिलालकशोभि-  
 फालाम् ॥ ६१

घात्री समस्तजगतां दुरिताब्धियानपात्री समग्रनिगमांतगिरां सवित्री ।  
 दार्द्र्यं त्रिवर्गाविभवस्य दयासुधायाः पात्रीकरोतु हृदि मां सुकृतस्य  
 गोप्त्री ॥ ६२

अभ्यर्चितासि विनुतासिनतासि मातरुष्ट्रासिकांसमवलंब्यनिरीक्षितासि ।  
 जानासि मामशरणं फलदासि नूनं काले दयस्व समयाप्तफलं सखाय ॥

निखिलभुवनरक्षा दक्षिणा नेक्षसे मां ।

व्यवहितनिकटस्था न प्रलापं शृणोषि ॥

मयि ननु कुलदासे यद्युपेक्षां कृषीष्टाः ।

भवतु मम हि चेतस्त्वस्मृतिं नैव जह्यात् ॥

६४

सरसललितसूक्तैः फुल्लमल्लीमतल्ली ।

विगलितमकरंदस्फारमाधुर्यसिक्तैः ॥

कृतनुतिरतिवेलं जातचेतःप्रसक्तिः ।

श्रुतिचिततिसावित्रीं शारदां संस्मरामि ॥

कुक्के. सुब्रह्मण्यशास्त्री,

## संस्कृतमहापाठशाला वृत्तान्तः

श्रीमद्विभववत्सरीयाश्विनकृष्णषष्ठ्यां वर्षान्तविरामसमनन्तरं महापाठशाला पुनरुद्घाटिता । तदात्वे श्रीविद्यागणपतिस्वामिमहासन्निधाने सम्मिलितेषु विद्वत्सु विद्यार्थिषु च महापाठशालाध्यक्षाः श्रीयोगनरसिंहार्याः एवं बभाषिरे—

भो भो स्वरस्वर्ताप्रासादमहापाठशालीयाः छात्राः! नत्वा नारायणं, अभिवाद्य गुरुन् अद्य प्रस्तौमि किञ्चिदिदम् । तत्सावधानं श्रोतुं, मन्तुं, ध्यातुं, अनुष्ठातुं चार्हन्ति भवन्तः ॥

“न हि ज्ञानेन सदृशं पवित्रमिह विद्यते” इति गीता किल भगवता गीतासु । “ज्ञानविहीनस्सर्वमतेन मुक्तिं न भजति जन्मशतेन” इत्याचार्योक्तिश्चेह स्मृतिपथमधिरोहति । ज्ञानमेवं परमं पवित्रं न्नेत् तत्संपादनैकप्रयोजनेयं महापाठशाला अपि परंपवित्रा संस्था । तेन भवन्तः अत्र कायमलं, वाङ्मलं, मनोमलं च दूरीकर्तुं सर्वात्मना यतन्ताम् । सच्छिष्यगुणान् सम्यगभ्यन्य गुरुवरकरुणापाङ्गाद्गौरवमासाद्य माद्यन्तु भवन्तः । गुरुविषये सद्भक्तियुताः विनीताः सुशीलाः ज्ञानाधिगमयोग्या भवेत यूयं । सम्यग्ज्ञानाधिगमे शीलं निदानम् । तस्मात्पाठशालायाः प्रथमं प्रयोजनं शीलम् । ज्ञानाधिगमस्तु शीलद्वारैव ॥

महापाठशालीयानां भवतां शीलाभ्यसनं सूकरमेव । अत्र गुरुवर्गे अगाधविद्यापारह्वानः अकलङ्कशीलाः दिगन्तविश्रान्तकीर्तयः पण्डितप्रकाण्डाः विराजन्ते भवतां पुरतः । तान् सम्यङ्निर्वर्ष्य



ये भ्रूणा उपादेयाः ते यस्मिन् गुरौ दरीदृश्यन्तः तं गुरुं शीलैनानु-  
कुरुत । अत्र महापाठशालायां अर्ध्यापकवरेण्याः नैः शिष्यवित्ताप-  
हारकाः किन्तु केवलं शिष्यहृत्तापहारकाः केवलं शिष्याहितकाम्यया  
प्रवर्तन्ते ॥

ॐ सह नाववतु । सह नौ भुनक्तु । सह विर्यं  
करवावहै । तेजस्वि नावधीतमस्तुमा विद्विषावहै ।

ॐ शान्तिश्शान्तिश्शान्तिः ॥

इत्यस्य- महामन्त्रस्यार्थः अत्र मूर्तिमान् चरति अहमस्मीति ॥

श्रीमन्नारायणापरोक्षत्परस्य श्रीमन्महाराजस्य दयया भारतवर्षीय  
महापाठशालासु इयं प्रथमवर्गे परिगण्यते । ये अत्र शिष्यत्वेन  
विराजन्ते ते धन्यतमाः । अतः विद्यमानायां समग्रायां ज्ञान-  
शीलाधिगमसामग्र्यां बुद्धिमान् पूर्वं वयासि कुर्वीत तद्यदुत्तरत्रापेक्ष्यते ॥

प्रथमे नार्जिता विद्या द्वितीये नार्जितं धनम् ।

तृतीये न तपस्तप्तं चतुर्थे किं करिष्यसि ॥

अद्य महापाठशालायां नवसंवत्सरारम्भः । चैत्रादिर्नववत्सरः  
पंचांगे न तु पाठशालायाम् । अद्यप्रभृति कार्याणां श्रीमच्छुक्ल-  
संवत्सरीय परीक्षोन्मुखत्वात्, अद्यैव शुक्ल संवत्सरारम्भः । प्रतिनव-  
संवत्सरारम्भे चिकीर्षितस्य विद्याशीलाद्यभ्यसनस्य संकल्पो धृढतरोऽ-  
वश्यकः । अद्यसंकल्पन्तां भवन्तः । ये विद्वत्परीक्षासु विद्यार्थि-  
परीक्षासु चोत्तीर्णाः ते निसर्गतः हृष्टा एव भवन्ति । ये तु अनुत्तीर्णाः  
तेषामध्ययनकर्माणि कयाचिन्न्यूनतया भवितव्यम् । तां न्यूनतां  
परिहृत्य भद्रं वितरत्वित्यभ्यर्थयन्तां भवन्तः श्रीविद्यागणपतिस्वामिनम् ।  
अकारणपरमवत्सलस्वभावः भगवान् भद्रं वितरति ॥ इति ॥

विभवसवत्सरीयाश्विन शुक्लद्वादश्यां श्रीमन्महाराज महासंसदि विद्वत्परीक्षासूचीर्णानामनु-  
शुहीतुसम्भावनाप्रकारः.

नामधेयम्	शास्त्रनाम	अध्ययनस्थलम्	विशेषः
1 नारायणः	कृष्णयजुर्वेदः	मैसूरु महापाठशाला	50
2 वेङ्कटसुब्रह्मण्यः	"		50
3 पि. आर्. रंगनाथघनपाठी	"	पेरुवैव	50
4 परांकुशाचार्यः	"	बेंगलूरु वेदमहापाठशाला	50
5 रामचन्द्रघटपाठी	"	माणाक्काळ	50
6 वैद्यनाथघनपाठी	"	जम्बुकेश्वरम्	50
7 वेङ्कटसुब्रह्मण्यशर्मा	"	कल्पाति	50
8 धर्मलिंगघनपाठी	"	माणाक्काळ	50

मध्यमपरीक्षा.

प्रथमवर्गः.

क्र.सं.	नामधेयम्	शाळांनाम	अध्ययनस्थलम्	वर्ष	विशेषः
9	चेकटरामशास्त्री	कृष्णयजुर्वेदः	तिन्नवेह्लि	50	
10	जम्बुनाथघोषपाठी	"	नह्लिचेति	50	
		(द्वितीयवर्गः)			
11	विद्वान् कृष्णघनपाठी	वेदभाष्यम्	मैसूरु महापाठशाला	50	
12	बि. आदिशेषभट्टः	ज्यौतिषम्	"	50	
13	बि. अनन्तकृष्णोपाध्यायः	नव्यन्यायः	उडुपि	50	
14	पुरोहित नंजुंडशास्त्री	"	मैसूरु महापाठशाला	50	
15	पि. गुरुराजाचार्यः	द्वैतवेदान्तः	"	50	
16	चक्रवर्ति कस्तूरिरङ्गनाथाचार्यः	साहित्यम्	"	50	
17	पं. नंजुंडशास्त्री	"	"	50	
18	के. मुदुकृष्णशर्मा	"	"	50	
19	एच. हरिभट्टः	ऋग्वेदः	चिदम्बरम्	50	
20	नौरीयणशर्मा	शुक्लयजुर्वेदः	मैसूरु महापाठशाला	40	
21	अरुणाचलधनपाठी	कृष्णयजुर्वेदः	वैगनहूरु	40	
22	रामवाच्याः	"	जम्बुकेश्वरम्	40	
			अनन्तशयनम्	40	

23	गणेशघनपाठी'	...	कृष्णयजुर्वेदः ...	माणकाल्	...	40
उत्तम परीक्षा (प्रथमवर्गः)						
24	सु. नारायणसामिशाली	...	अद्वैतवेदान्तः ...	मैसूरु महापाठशाला	...	125
25	विद्वान् नटेशघनपाठी	...	कृष्णयजुर्वेद चवना- न्त श्रौतम् ...	"	...	75
26	के. एस्. सोमेश्वरय्यर	...	सामवेद चयनान्त- श्रौतम् ...	"	...	75
(द्वितीयवर्गः)						
27	विद्वान् बालेबैल् पद्मनाभाचार्यः.	...	नव्यन्यायः ...	मैसूरु महापाठशाला	...	100
28	विद्वान् काशि प्रणेशाचार्यः ...	...	प्राचीनन्यायः ...	"	...	100
29	विद्वान् रायजुर्गी भीमसेनाचार्यः.	...	द्वैतवेदान्तः ...	"	...	100
30	नाचिल्पाके श्रीनिवासगोपाला- चार्ये.	...	साहित्यम् ...	"	...	100
31	कुमकोणं नागराजाचार्यः	...	"	"	...	100
32	सोमनहळिळ सुब्बरायः	...	"	"	...	100
33	विद्वान् के. वि. नारायणशास्त्री...	...	"	बेंगळूरु, स्वव्यासङ्गः	...	100

क्र.सं.	नामधेयम्	शास्त्रनाम	अध्ययनस्थलम्	क्र.सं.	विशेष-
34	के. ए. नरसिंहाशाली	साहित्यम्	चिदंबरं	100	
35	अल्लयथिल्लिठ वीरराघवाचार्यः	” ऋग्वेद चयनान्त श्रौतम्	मैसूरु महापाठशाला	100	
36	वेङ्कटरामन्	” ऋण्यजुर्वेद सल- क्षण घनान्तम्	”	60	
37	यद्दगमघनपाठी	” शुक्लयजुर्वेद सल- क्षण घनान्तम्	”	100	
38	शिवरामकृष्णाशर्मा	” सामवेद चयनान्त	वैगनहूरु पाठशाला	60	
39	वैद्यनाथशर्मा	” श्रौतम्	”	60	
40	कलियूरु रङ्गणः	”	”	60	
41	विद्वान्, रामचन्द्रदीक्षितः	”	मैसूरु महापाठशाला	60	

विभवत्सरीय विशेषपारितोषिक प्रदानप्रकारः.

पारितोषिकनामानि	पारितोषिकविषयः	पारितोषिकभाजः
1 श्री श्री कांची कामकोटि पारितोषितम्	अद्वैतवेदान्तः	सु. नागयाणसामिगाखी
2 धर्माधिकारि कुणिंगलु रामाशास्त्रिणां पारितोषिकम्	"	"
3 मुसाहेब गङ्गाधराब सुवर्णाभरणं	"	"
4 आकाट्ट श्रीनिवासाचालु वीर शृङ्खलम्	वेदान्तः	"
5 पं. जि. कृष्णस्वामिराब सुवर्णाभरणम्	विशेषप्रवीण्यम्	"
6 पेटल् हुच्चवारेगौड सुवर्णाभरणम्	वेदान्तः	"
7 बेलवाडि रामस्वामय्य सुवर्णाभरणम्	अद्वैतवेदान्तः	"
8 राजसमाभूषण कर्पूर श्रीनिवासराब पारितोषिकम्	नवीनन्यायशास्त्रम्	विद्वान् बाल्देवैल पद्मनाभाचार्यः
9 वेदान्त कृष्णमाचार्य पारितोषिकम्	वेदान्तः	"
10 धर्माधिकारि पण्डितरत्नं तर्कतीर्थे कस्तूरि रङ्गाचार्य पारितोषिकम्	तर्क-विशिष्टाद्वैतम्	विद्वान् काशी प्रणुशाचार्यः
11 महाविद्वान् तिरुवळ्ळूरु श्रीनिवासरायवा चार्य पारितोषिकम्	विशिष्टाद्वैत वेदांतः	"

	पारितोषिकनामानि	पारितोषिकविषयः
12	पेरिस्वामि निरुमलाचार्य पारितोषिकम् ....	साहित्यम्
13	रेजिमेंटदार कृष्णरावपारितोषिकम् ....	द्वैतवेदान्तः
14	आर्काट्टु भीमसेनराव-गोदावरम्म श्रीवेङ्क- टेश्वर नत्माङ्कित पारितोषिकम् ....	”
15	राजकविभूषण पद्म. लिङ्गराज अरसु पारि- तोषिकम् ....	कविता
16	धर्मप्रवृत्त धर्माधिकारि नवीनं रामानुजाचार्य पारितोषिकम् ....	वेदः
17	लोकसेवानिरत-अंजले-अण्णय्य-पंडित पारितोषिकम् ....	स्मार्तप्रयोगः
18	अरमने-खास् ऋत्विक्-गोमठं श्रीनिवास जोस्य सुवर्ण हस्ताभरणम् ....	वेद-वेदान्तः
19	धर्माधिकारि चक्रवर्ति अय्यंगार्थ पारितोषिकं	साहित्य-व्याकरणं
20	हेब्बल्लु सुब्बय्यपारितोषिकम् ....	मीमांसा-धर्मशास्त्रम्
21	शुल्लबागिडु श्रीप्रेक्षानिधिस्वामिनां पारि- तोषिकम् ....	द्वैतवेदान्तः

पारितोषिकभाजः	
....	सोमनहळिल सुश्रवायः
....	विद्वान् आ भीमसेनाचार्यः
....	”
....	विद्वान् के. पि. नारायणशास्त्री
....	यथानियमं पारितोषिकाधि- गमार्हाभावात्तथैव निक्षि- त्तान्येतानि
....	
....	
....	
....	
....	विद्वान् आर्. भीमसेनाचार्यः.

योगनरसिंहार्यः,  
 विद्वत्परीक्षामहासभाकार्यदर्शी.



सधन्यवादमस्माभिरङ्गीकृता एताः  
विनिमयरूपः पत्रिकाः

---

१. रिसर्च इन्स्टिट्यूट आनलस, पूना.
२. जर्नल आफ् ओरियंटल् रिसर्च, मद्रासु.
३. प्रबुद्धकर्णाटक, बेंगळूरु.
४. मिथिक् सोसाट जर्नल, बेंगळूरु.
५. युनिवर्सिटि यूनियन् म्यगसीन, मैसूरु.
६. एम्. टि. वि. आर्ट्स्कालेजु म्यागसीन, सूरत.
७. ओरियंटल् कालेजु म्यागसीन, लाहोर.
८. सद्रोधचन्द्रिके, आनन्दवन.
९. श्री शारदा, जूंगेरि.
१०. कादम्बरीसंग्रह, चौराजनगर.
११. सनातनधर्मसंजिविनी, मैसूरु.
१२. कर्णाटक चन्द्रिके, मैसूरु.
१३. उद्यानपत्रिका, तिरुवादि.
१४. सुप्रभातम्, काशी.
१५. सुविचारिणी, बेंगळूरु.
१६. वै. एं. एं. ए. पत्रिका, मल्लेश्वरं, बेंगळूरु.
१७. ग्रामजीवन, लक्ष्मीपुरं, मैसूरु.
१८. आन्ध्रसाहित्य पत्रिका, काकिनाड.
१९. विश्वकर्णाटक, बेंगळूरु.
२०. तारुणाडु, मैसूरु.
२१. मञ्जुभविणी, काञ्चीपुरम्.
२२. सूर्योदयः, काशी.
२३. उद्योतः, लाहोर.

## Some Useful Books for Sale!!

श्रीकृष्णविलासकाव्यम्—विलासिन्याख्यया वाख्यया		
संमतम्. A well known poem in simple &	Rs.	A.
Charming style	....	... 0 10
Do Glazed paper	....	... 0 12
नैषधकाव्यरत्नम्—मालुनाथसूरिविगनित जीवानु-		
समाख्यव्याख्यासहितम् 1—6 सर्गाः	..	1 8
Do Library Edition	.	2 0
Do 7—12 सर्गाः.	.	1 12
Do Library Edition		2 0
वैदिकसाहित्यचरित्रम्—A History of Vedic		
Literature This is the first Book of its		
kind in Sanskrit. First Published		2 4
Do Library Edition	..	3 12
प्रश्नमार्गः (टिप्पण्यापरिष्कृतः) A foot-path to;		
the Prasna & Jataka parts of Astrology		
the best book of its kind that exists at present		3 0
Do Library Edition	... ..	4 0
नित्याह्निकम्—सस्वरम्—The daily rites of every		
Brahmin.		0 1
संस्कृतबालादर्शः—By K. L. V. Sastri	...	0 4
संस्कृतप्रथमादर्शः सांचत्रः Do	...	0 6
शब्दमञ्जरी अव्यय-समासप्रकरण-धातुमालिका		
सहिता With very useful foot-notes	..	0 5
Do Glazed Edition.		0 6

These books are approved by the Madras and Mysore Text Book Committes.

Discounts will be allowed on large orders. For further particulars Apply to:—

R. SUBRAHMANYA VADHIAR,  
Bookseller & Publisher, Kalpathi-Palghat.

॥ श्रीः ॥

श्रीमन्महाराजसंस्कृतमहापाठशालापत्रिका

## विषयसूचना

संख्या	विषयः—प्रबन्धारः	पुटसंख्या.
१.	सम्पादकीयम्— ....	५४
२.	पाश्चात्यप्रमाणतत्त्वम्— .... अर्थशास्त्रविशारदाः डाक्टर आर्. शामशा- स्त्रिणः.	५९
३.	विशिष्टाद्वैतम्—(पूर्वतोऽनुवृत्तम्) .... महामहोपाध्याय-पण्डितरत्नं-लक्ष्मीकृष्णं आन- वासाचार्याः.	७०
४.	उपनयनमीमांसा— .... श्रीमन्महाराजास्थानधर्माधिकारिणः महावि- द्वांसः काशी शेष वेङ्कटाचलशास्त्रिणः.	७६
५.	कुन्दमालाविमर्शः—(अनुवृत्तः) .... महाविद्वांसः साहित्यप्रधानोपाध्यायाः के. गौपालकृष्णशास्त्रिणः	८४
६.	अभिनवसुभाषितावलिः— .... महापाठशालोपाध्यायाः श्रीमन्तः एच. एल्. हरियप्पार्याः, पं. ए.	९३
७.	महापाठशालावृत्तान्तः— .... श्रीमन्तः एच. एल्. हरियप्पार्याः, पं. ए.	९७
८.	श्रवणानन्दम्— .... श्री वेङ्कटाध्वरिक्तम् महापाठशालाध्यक्षैः श्रीमद्भिः एच. योगेश्वर- सिंहार्यैः परिशोधितम्	१०१

## स म्पा द की य स मि ति :

(अभिनवा)

१. श्रीमन्तः वि. सुब्रह्मण्यार्याः, पि.ए.  
विश्रान्त मैसूरु विश्वविद्यालयाधिकारिणः रेजिस्ट्रार्)
२. श्रीमन्तः अर्थशास्त्रविशारदाः, डाक्टर् आर शामशास्त्रिणः  
वि.ए., पि.एच्. डि., एं. आर्. ए. एस्. मैसूरु प्राच्यकोशा  
गाराध्यक्षाः शासनविमर्शशाखाध्यक्षाश्च
३. श्रीमन्तः प्रोफेसर् डि. श्रीनिवासाचार्याः, एं.ए., मैसूरु  
महाराजाकालेज् संस्कृत प्रधानोपाध्यायाः
४. धर्माधिकारि महाविद्वान् ब्र. श्री. काशी शेषवैकटाचलशा-  
स्त्रिणः
५. महामहोपाध्याय पण्डितरत्नं ब्र. श्री लक्ष्मीपुरं श्रीनिवासाचा-  
याः महापण्डितस्त्रला विशिष्टाद्वैत वेदान्त प्रधानोपाध्यायाः
६. महामहोपाध्याय विद्यैनिधि ब्र.श्री. विरूपाक्षशास्त्रिणः महा-  
पाठशालायामद्वैतवेदान्त प्रधानोपाध्यायाः
७. महाविद्वान् ब्र. के. गोपालकृष्णशास्त्रिणः, महापाठशाला  
साहित्यप्रधानोपाध्यायाः
८. श्रीमन्तः एच्. योगानरसिंहार्याः, एं.ए., महापाठशालाध्यक्षाः  
(सम्पादकाश्च)
९. श्रीमन्तः एच्.एल्. हरियप्पार्याः, एं.ए., महापाठशालोर्पाध्यायाः

## सू च ना

“ मानमेयरहस्यश्लोकवार्तिकम् ”

इति नाम कश्चिन्महाप्रबन्धः आनुष्टुभश्लोकरूपेण संगृहीतः  
सर्वसिद्धान्तसारसंग्रहरूपः परस्सहस्रविषयविभक्तः महामहो-  
पाध्याय पण्डितरत्नं इत्याद्यनेक विरुदाङ्कितैः श्रीमद्विः लक्ष्मीपुरं  
श्रीनिवासाचार्यैः प्रणीतः मुद्रितः प्रकाशितश्चास्ति । मूल्यमस्य  
(६) पद रूपकाणि. प्रापणभृतिः पृथगेव.

उपलब्धिस्थानं—ग्रन्थकर्ता, मेसूरु.

(ii)

## विज्ञप्तिः

भो भो महाशयः ! सहृदयाः ! सप्रभयमिदमिदानीं विज्ञाप-  
यामः—संस्कृतविद्याभिमानिनः पुरुषप्रवराः यं कंचन विषयमधि-  
कृत्य संस्कृतभाषामयं अनतिसंक्षिप्तविस्तरं उपक्रमोपसंहासपरिक-  
र्मितं कस्याप्यनुसङ्गकरं अचर्चितपूर्वं कालदेशदशानुगुणं प्रपञ्चोप-  
कारकरं धर्माद्यविरुद्धं “जीर्णमङ्गे सुभाषितम्” इति निर्वेदस्य  
“वीरा वाचैव केवलम्” इत्यपवादस्य वा प्रशमकरं प्रस्पष्टमुख-  
विलासमुपन्यासं विलिख्य यदि प्रेषयेयुर्महान्तः, तेभ्यो महद्गुणः  
समर्थ्य अनन्तान् धन्यवादान् पत्रिकायामस्यां तमुपन्यासं पार-  
थीमैः प्रकाशयितुम् ॥

यदीच्छति वर्षीकर्तुं जगदेकैः कर्मणा ।  
परापवादसस्येभ्यो गाञ्चरन्तीर्निधोरयेत् ॥  
न ही दृशं संवननं त्रिषु लोकेषु विद्यते ।  
दया मैत्री च भूतेषु दानं च मधुरा च वाक् ॥

संपादकस्य.

## मूल्यप्रकारः

१. अस्याः पत्रिकायाः वार्षिकं अग्रिमं मूल्यं सार्धैकरूप्यकं  
प्रापणव्ययपृथक्कृतम्. (भारतमण्डले.)
२. विद्यार्थिनां पुनः एकरूप्यकम्. प्रापणव्ययपृथक्कृतम्.
३. विभिन्नदेशे संपादरूप्यद्वयम् (3 s.) प्रापणभृतिः पृथक्

पत्रिकाप्राप्तिस्थाचम्,

एच्. योगनरसिंहार्यः,

श्रीमन्महाराजसंस्कृतमहापाठशालाध्यक्षः मैसूरु.



॥ श्रीः ॥

## श्रीमन्मह राजसंस्कृतमहापाठशालापत्रिका

प्रतिमासत्रयं प्रकटीक्रियमाणा.

“ कुर्वन्नेवेह कर्माणि जिजीविषेच्छतः समाः ”

(इंशोपनिषत्)

संपुट ५]

एप्रिल १९२९

[सञ्चिका-२

दिक्कालाद्यनवाच्छिन्नानन्तचिन्मात्रमूर्तये ।

स्वानुभूत्येकमानाय नमश्शान्ताय तेजसे ॥

१

गायन्ति देवाः किल गीतकानि

धन्यास्तु ये भारतभूमिभागे ।

स्वर्गापवर्गास्पदमार्गभूते

भवन्ति भूयः पुरुषास्सुरत्वात् ॥

२

कर्माण्यसङ्कल्पिततत्फलानि

संन्यस्य विष्णौ परमात्मरूपे ।

अवाप्य तां कर्ममही मनन्ते

तस्मिंल्लयं ये त्वमलाः प्रयान्ति ॥

३

जानीमि नैतत् क्व वयं विलीने

स्वर्गप्रदे कर्मणि देहबन्धम् ।

प्राप्स्याम धन्याः खलु ते मनुष्याः

ये भारते नेन्द्रियविग्रहीनाः ॥

४

(विष्णुपुराणम्.)

## सम्पादकीयम्.

ऐषमीय जनवरि मासादौ सम्पादकीयसमितिः महापाठ-  
शालाधिकारिभिः नवीकृता । वर्षचतुष्टयं महता सामर्थ्येन महापाठशा-  
लपत्रिकां सम्पादितवतां श्रीमतां महामहोपाध्याय-  
मम्पादकीयसमिति-  
व्यर्त्तमविष्ट  
पण्डितरत्नं-इतिबिरुदाङ्कितानां लक्ष्मीपुरं श्रीनिवा-  
साचार्याणां अस्माकमभिनन्दनं मुदा समर्पयामः ।  
प्रतिनवाया सामत्याम्भि त अपरे च विद्वद्गिरिष्ठमहोदयाः सन्तः  
यथापूर्वमेव ग्राहकसहृदयहृदयौल्लासं तन्तनति । पत्रिकापुत्रिकेयं  
तुरीयमपि वत्सरं निष्प्रत्यहं व्यतीय पञ्चमसंवत्सरोत्सवसुखमनुभवि-  
तुमुद्युक्ते भगवदनुग्रहबलेन श्रीमन्महाराजदयारसबलेन चेति सर्वेषां  
सुरसरस्वतीसेवनरसिकानां परं समोदस्थानम् । कल्याणानां प्रसूतिः  
मन्दहासवदनः परमात्मा परमवत्सलस्वभावः अस्मत्पत्रिकायै सकल-  
सन्मङ्गलान्यातनोतु ।

महत्त्वाद्भारवत्त्वाच्च लोकग्रन्थेषु अतिपृथु श्रीमन्महाभारतम् ।  
तच्च भारते वर्षे अनेकासु विभिन्नमातृकासु बहुरूपं दृश्यते ।  
प्रतिमातृकं विभिन्नविषयत्वादुदेतीयं नैसर्गिकी-  
पुण्यपत्तने श्रीमन्महा-  
भारतस्य शोधनपूर्वक-  
सचित्र मुद्रणम्  
जिज्ञासा किमियं मातृका प्रामाणिकी ? किमयं  
पाठस्साधुः ? मातृकासु का पुराणी ? का वा  
नवा ? सर्वमातृकाणां जनयत्री का ? सा किं-  
रूपा इति । मुद्रितपुस्तकान्यपि परस्परं भिद्यन्ते । एवं मुम्बा-  
पुरीकुम्भघोणपुस्तकयोरस्ति महान् विशेषः । इत्थमनियते श्रीमन्महा-  
भारतस्वरूपे, श्रीव्यासहस्तालङ्कारमृतमादिभिं श्रीमन्महाभारतं निर्धार्य



स्वरूपतस्समुद्धर्तुमर्जुमिश्रेदेवबोधनीलकण्ठीयादिपाठसमुल्लसितानि वङ्ग-  
त्रिलिङ्गमैथिलमलयालनेपालनागरादिलिपिनिबद्धानि सर्वतो विद्यमानानि  
पुस्तकानि बहूना विमृश्य पुण्यपत्तनीय श्रीभण्डारकरनामाङ्कित-  
प्राच्यविमर्शकसमित्या विद्वन्नगणयः श्रीमन्महाभारतम् सकूलङ्कष-  
विमर्शं प्रकाशयन्तो विजयन्ते । द्वे सञ्चिके अस्माभिरुपलब्धे ;  
द्वे अपि षष्ट्यधिकमातृकासाहाय्येन संशोधिते ; द्वे अपि चित्रक-  
लाकोविदस्य औन्धदेशाधिराजस्य चित्रकर्मण्य प्राच्यकलातन्त्रानु-  
सारिणा परिष्कृते । समवसिते संशोधने प्राकाश्यं च नीते ग्रन्थरत्ने  
महान्मल्ल लोकोपकारो भविष्यति । शर्मण्य-देशीयेन श्रीमोक्षमूलभट्टेन  
श्रीसायणभाष्यसनाथीकृतायाः ऋग्वेदसंहितायाः प्रकाशनेन यावानु-  
पकारो निर्वृत्तः तावानेवोपकारो विशुद्धपञ्चमवेदस्य प्रकाशनेनापि  
कृतस्समुज्जम्भेत इत्यत्र नास्ति द्वापरः । अथवा, तस्मादप्यधिकएवौ-  
तदुपकार इत्यप्युच्यताम् -- यतः पूर्वं भारतेयग्रन्थरत्नं ऋग्वेदः केनचन  
पाश्चात्यविपश्चिता मुद्रापितः ; अद्यतु तथाभूतमेव अन्यद्वन्थरत्नं भारते-  
यैरेव विबुधवरुणैः संशोधनदशामनीयत इत्यहो नव्यभारतेयवैदुष्यप्रा-  
सादन्य प्रथमेष्टकान्यासः ॥

अद्यावधिकृतसंशोधने, आदिपर्वाणि विद्यमाना ब्रह्मगणेश-  
ख्यायिका प्रक्षिप्तानि परिज्ञायते; अतः मुद्रितपुस्तके समुज्जिता  
भवति । पर्वाणि पर्वाणि विद्यमानश्लोकसङ्ख्यासमर्थनञ्च सम्पादि-  
तम् । इत्थमनेकसूरिभिः कृतं दीर्घसंशोधनं किं किं न दर्शयति ?

शोधनान्ते महाभारतं किंरूपं परिदृश्यते, केके नवाः विषयाः  
परिस्फुरन्तीति वक्तुं न पारयामः । आशोधनान्तमौत्सुक्येन वर्तिष्यामहे ।  
प्रथमशोधनान्ते द्वितीयतृतीयशोधने अपि आवश्यकं परिगणियेते इति-  
तुल्यश्यामः । भारतेयपाण्डितास्सर्वेऽपि पुस्तकक्रयणैर्नैतमुद्यमं सफलं  
कुर्वन्तु ॥

महापाठशालीयवार्षिकपारितोषिकवितरणमहोत्सवसमारम्भे श्रीवे-  
ळवाडि रामस्वामिमहोदयैः कृते लोकोत्तरे भाषणे अनर्घतमान्यत्यु-

श्री वेळवाडि राम-  
स्वामिमहोदयानां  
भाषणम्

ज्जुलान्याशयरत्नानिदर्यदृश्यन्त । एषां सन्देश-  
सारोऽत्रसङ्गृह्यते—

“ संस्कृतवाङ्मयसर्वस्वसंरक्षणं निखि-  
लभारतेयानामादिमं कर्तव्यम् । संस्कृतवाङ्मयं  
हि भारतेयश्रेयः पथः, तथैव निखिलजगच्छ्रेयः पथोऽपि, निदानम् ।  
तथैव सारस्वतसम्पदा भारतवर्षीयाः वेदविदश्शास्त्रद्रष्टारः पण्डितप्र-  
काण्डाः कविपुङ्गवा इति विख्याताः विरजिरे । तैश्च भारतभूमिरियं  
जगद्वन्या अमूत् ॥

“ अनादिकालदेतद्विद्यासम्पदस्संरक्षितारो ब्राह्मणश्रेष्ठा ।  
राज्यविप्लवेषु ग्रन्थरक्षणैकतत्पराणां तेषां विद्याप्रेम नविस्मरणीयम् ।  
रणाङ्गणे मृतवत्पतित्वा शत्रोरपगमे उथ्तायोदरनिबद्धं ग्रन्थचयं  
रक्षितवतां श्रीवेदान्तदेशिकानां शुभोदन्तः कस्य विद्यप्रेमिणो नार्द्र-  
येन्मनः ?

“ इदानींतनास्सूरयस्तेषां प्रतिनिधयः ; जनाङ्गे तेषां निरन्तर-  
निरन्तरायस्थितिरावश्यकी । श्रीमन्महेश्वरतिरुवाङ्कूरमहाराजाः मठाधि-  
पाश्च तेषामाश्रयदानेन लोकमुपकुर्वन्तः शोभन्तेतराम् ॥

“ एषां लोकोपकारिणां पण्डितानां पर्याप्तवेतनदानविषये तु  
प्राणधारणे यावदपेक्ष्यते तावन्मात्रं देयम् ; अधिकं नदेयम् ; नापे-  
क्ष्यते ; नापेक्ष्यं च । पण्डिता वैराग्यनिधयो भवेयुः ॥

“ वैराग्यविषये तावत् आश्रमचतुष्टयमध्ये वानप्रस्थसन्यासा-  
श्रमभोजनतायामपरिग्रहः भारत्येयस्कामिभिस्सर्वैरपि संशोच्यः । आ-  
दिभ्राश्रमद्वयमेवाधुना दरीदृश्यते । तदपि विकलं विलक्षणं लक्ष्यते ॥

“ महापाठशाळायां मधील्योत्तीर्णानामुत्तरत्र का गतिः ? इति किञ्चिद्विचारणीयम् । पुरा किल विद्वान् सर्वत्र पूज्यते, ‘सुकाविता यद्यस्ति राज्येन किम्’ इति काचन भावनाऽऽसीत् । विद्वांसः अल्पसन्तोषिण आसन् । लौकिकजना वैदिकान् पुपुषुः । इदानीं तु जीविका सर्वेषां दुर्लभा भवति । वैदिकानामाश्रयस्सुशिथिलस्संवृत्तः ॥

“ लौकिकजनानां मुख्यकर्तव्यमिदम्-वैदिकजनान्यावच्छक्ति-द्रव्यप्रदानेन तोषयित्वा तान् विद्यार्जनप्रवचनानुष्ठानादिशुभव्यवसाय-प्रवणान् कुर्युः । द्रव्यप्रदानादधिका तावत्तेषां समर्हणा । द्विसहस्र वर्षेभ्यः पूर्वं यादृशाः पण्डिता बभूवुः तादृशा अद्यापि भवन्ति । तेषां सामर्थ्यं नकोऽपि हासस्समजनि । तेषां प्रोत्साहने तु हासस्सम-भूत् । अत्र प्रोत्साहनं न द्रव्यरूपम् ; किन्तु गौरवरूपम् । धार्मिकः पण्डितजनः एकरूप्यकवेतनवान् वा एकसहस्ररूप्यकवेतनवान्वा भवतु । उभयथापि सममेव गौरव्यः । अनादिकालान् भारतयविद्या-संरक्षणक्रमे पण्डितगौरव मेवैकोपायः । यस्मिन् दिने पण्डितः धना-र्जनाय प्रवर्तते स बाढं दुर्दिनं मन्य इत्यादि श्री आशुतोषमुखर्जि-महाशयैर्यदुक्तं तत्सर्वमवदातम् ; वैदिकलौकिकेभ्यवर्गाभ्यामपि सम समनुष्ठेयम् ॥

“ जनाङ्गस्य यथा राजनीतिविशारदाः कलाकोविदाः कविसार्व-भौमाश्चावश्यकाः तथैव ज्ञानभक्तिवैराग्यदिग्दन्तिनः आत्मविद्यानिधयो वैदिकवराश्चावश्यकाः । अमी हि जनपदस्यैहिकसम्पदां पदं, एते तु शान्त्यानन्दादिनिदानभूतासुष्मिकविद्याभिवर्धकाः । जनाङ्गे आसुष्मिक-विद्यासद्धर्मसद्गुणानादिकल्याणपरम्पराः पालयितुं पोषयितुं चालमेषा महापाठशाला । आसुष्मिकविषयानाधिकृत्य वारंवारमुपन्यासा अत्र-दापयितव्याः । अन्यच्चाङ्गलकलाशालासु ये आस्तिक्यबुद्धिसम्पन्ना

अपि परनास्तिक्योपहतास्तेषां विद्यार्थिनां महापाठशालाविद्यार्थिभिस्सह समावासभोजनादिकं सम्पादनीयम् ॥”

एतेन क्रमशः आङ्ग्लकलाशालास्वपि सा चारासृत्तसेकस्तु-  
करो भवेत् । गृहेषु सनातनपद्धतयाश्चिरादेवापास्ताः । वृद्धानामप्या-  
चारा अविचाररमणीयाः । तस्माद्गृहेषु धर्मोज्जीवनं न सुकरम् ।  
संस्कृतविद्याशालासु सुकरं भवेत् ॥”

इत्येवमगाधसम्मीराशयमेदुरं एतन्महाभागभाषणं पण्डिता लौ-  
किकाश्च स्मारंस्मारमनुदिनमनुतिष्ठेयुः । पण्डिता यद्यकामहतश्रोत्रिया  
भवन्ति तेषां न विद्यत एव द्रव्यवाञ्छा । द्रविणं खलुचारित्रशा-  
णोफलः । ‘ मा गृधः कस्यस्विद्धनम् ’ इत्युपनिषत् । आयानुकूलो  
व्ययः जीवनतन्त्ररहस्यम् । य एतत्तत्त्वं विद्वान् तदनुरोधेन जीवेत्स  
वैदिको वा लौकिको वा भवतु अमन्दमानन्दमवाप्य जनतायां मान-  
नीयो महीयते । अन्यच्च नैराश्यालङ्कृतानां वैदिकविदुषामपि भग-  
वता पर्याप्तं धनकनकादिकं दीयतएवेत्यस्माकमनुभवः । “ तान-  
न्तरेण निपतेत् क्वनु मत्प्रणामः ? ” । येषु महनीयगुणास्तु निस-  
र्गतो महीयन्त एव । “ रिक्तस्सर्वो भवति हि लघुः पूर्णता  
गौरवाय ” ॥

अस्मत्पाठशालापत्रिकाविनिमयेन उपलभ्यमानानां पत्रिकान्त-

अस्मत्पत्रिकाविनि-  
मयेन उपलभ्यमा-  
नानि पत्रिकान्तराणि,

राणां सूची अन्यत्र दर्शिता । आसां सम्पाद-  
कमहाभागाः अविरतपरमादरेणास्मत्पत्रिकां सं-  
भ्रव्य विनिमयेन त्वेषां श्रीमतीः पत्रिकाः  
यथाकालं प्रहिण्वन्ति । तेषु सम्पादकमहाश-

येषु अस्मदीयधन्यवादाननन्तान् सन्तोषेणसमर्पयामः ॥

## पाश्चात्यप्रमाणतत्वम्.

इदं जलमयं घटः पटोऽयमिति तानि तानि वस्तूनि जनो दृष्ट्वा यथालोकव्यवहारं व्यवहरति । कथं जलज्ञानं घटज्ञानं पटज्ञानं व्यवहर्तुरुदेतीति जिज्ञासायां तत्स्वरूपं तार्किकास्तावदित्थं निरूपयन्ति—“ आत्मा मनसा संयुज्यते, मन इन्द्रियेण, इन्द्रियमर्थेन, ततः प्रत्यक्षज्ञानमुत्पद्यते ” इति । आत्मसंयुक्तं मनः चक्षुरिन्द्रियेण संयुज्यते । तच्चात्ममनस्संयुक्तं चक्षुरिन्द्रियं जलेन वा घटेन वा पटेनवा दिदृक्षोः पुरुषस्येप्सितेन संयुज्यते । ततः जलादिकमीप्सितं वस्तु प्रत्यक्षं भवतीति तदर्थः ॥

अत्र तावदयं छन्देहः प्रसरति—कथं वा चक्षुर्गोलगतं चक्षुरिन्द्रियं बहिर्भूतले विद्यमानेन जलेन घटेन पटेन वा संयोज्यं प्रभवति ? किं चक्षुरिन्द्रियं बहिश्चलित्वा वस्तुना संयुज्यते ? न हीन्द्रियं बहिश्चलतीति कस्याप्यनुभवः । तथा चेत् स्पर्शं विनापि स्पर्शप्रत्यक्षं स्यात् । स्पर्शप्रत्यक्षे वस्तुना साकं त्वगिन्द्रियस्याव्यवहितसंयोग आवश्यक इति सर्वेषां विदितमेव । तथैव रसप्रत्यक्षे रसनेन्द्रियस्य रस्यमानवस्तुना ऽव्यवहितसंयोग आवश्यक इति सर्वा अनुभवसिद्धम् । नहि लवणरसनयोरव्यवहितसंयोगं विना लवणरसज्ञानं जायते । शाब्दप्रत्यक्षेऽपि दूरस्थशब्दस्य श्रोत्रेन्द्रियसम्बन्धं दर्शयित्वा वीचीतरङ्गन्यायं कदम्बमुकुलन्यायं शब्दान्तरोत्पत्तिं वा तार्किकाः निदर्शयन्ति । गन्धप्रत्यक्षोत्पत्तिरपि तथैव स्यात् ॥

चाक्षुषप्रत्यक्षादन्येषु चतुर्षु प्रत्यक्षेषु दृशा खल्विन्द्रियवस्तु-  
नोरव्यवाहितसम्बन्धः प्रतिपाद्यते तथैव चाक्षुषप्रत्यक्षेऽपि चक्षुरिन्द्रिय-  
वस्तुनोरव्यव्यवाहितसंयोगरूपस्सम्बन्धः उपपादनीयः

अत्र पाश्चात्या षड्रांसस्तावदिष्टं तदुपपादयान्ते. — आलोक-  
सहकृतं चक्षुरिन्द्रियं न वस्तु प्रकाशयति । तमसि हि यत्कि-  
ञ्चिद्रस्तुविषयकं चाक्षुषज्ञानं न जायते । अतः सूर्यादिप्रभा चाक्षुष-  
ज्ञाने सहकारिकारणमित्यङ्गीकर्तव्यम् । प्रभायास्सहकारिकारणता  
चाक्षुषज्ञाने तार्किकैरभ्युपगता दृश्यते । चक्षुर्गोलं “ फोटोग्राफ् ”  
इति प्रतिकृतिजनकयन्त्रसमीनसंस्थानं वर्तते । यन्त्रेण वस्तु-  
प्रतिकृतिनिर्मातारः चित्रकाराः कृष्णपटावृतं यन्त्रं प्रभायां स्थाप-  
यन्ति । यन्त्रस्यान्तः काचफलकद्वयं वर्तते । तत्रैकमर्धचन्द्राकारं  
लेन्सिति नाम्ना विख्यातं फलकमग्रे वर्तते । तस्य पृष्ठभागे पुर-  
स्तात्पश्चाद्वा चालयितु मर्हमेकं काचफलकं वर्तते । यदा कृष्णवस्त्र  
मावरणमपाञ्चियते तदा सूर्यकिरणाः प्रथमकाचफलके पतन्ति ।  
पतित्वा प्रतिफलन्ति । प्रतिफलिताः किरणाः द्वितीये काचफलके  
पतन्ति । यदा वा त एते किरणाः यन्त्राद्दहिर्विद्यमानस्य पुरषा-  
दिकस्योपरि पतित्वा लेन्सनामककाचफलकद्वारा अन्तः प्रविश्य  
द्वितीये काचफलके प्रतिफलन्ति, तदा तत्र ते तद्वस्तुसमानाकारां  
प्रतिकृतिं रचयन्ति । एतादृशप्रतिकृतिरचनायां वस्तुप्रदेशप्रति-  
कृतिप्रदेशयोरन्तरायामनियमोवर्तते, तथैव लेन्सनामककाचफलकद्वि-  
तीयप्रतिकृतिफलकयोरप्यन्तरायामनियमोवर्तते । अन्तरायामनियम इत्यु-  
क्ते तयोराभ्यन्तरप्रदेशस्य दैर्घ्यमेतावदेवेति निश्चयः । तादृशायामा-  
तिक्रमे प्रतिकृतिर्नोत्पद्यते । उत्पन्नाऽपि न सौष्ठवं प्रतिपद्यते । अतः  
पुरस्ताद्वा पश्चाद्वा प्रतिकृतिफलकं सञ्चाल्य क्विमतन्तरायामं

सम्पाद्य चित्रकाराः वस्तुसम्मानाकारसौष्ठवां प्रतिकृतिं रचयन्ति । तदिदं सर्वेषामपि जनानामिदानीं दृष्टचरमपि नानुभूतपूर्वमिति अत्र सङ्क्षेपेण ऋणितम् ॥

नेत्रगोळमपि पूर्वोक्तयन्नसमानम् । अत्रापि काचफलकस-जातीयं फलकद्वयं वर्तते । यत्र चित्रकारः द्वितीयफलकसञ्चालनेन आ-भ्यन्तरायामनियमं सम्पादयति । अत्र तु आत्मैव चित्रकारः । सः स्वेच्छयैव द्वितीयं रेटीनेति पाश्चात्यैरभिधीयमानं फलकं सञ्चाल्य यथेप्सिताभ्यन्तरदेशे स्थापयति । तस्मिन्फलके बहिष्ठानां वस्तूनां प्रति-कृतिः प्रतिफलीभूय तिष्ठति । तदेतत्प्रतिकृतिसाक्षात्कारां मनसः जायते । तादृशसाक्षात्कारः शिरोमध्यस्थनाडिकाद्वारा जायते । इति पाश्चात्या विद्वांसः बहुधा परीक्ष्य कृतनिश्चया वदन्ति ॥

तथा चेदं सिद्धम्—चाक्षुषप्रत्यक्षक्षेत्रं नेत्रगोळान्तवर्तते, तत्र क्षेत्रे वस्तुप्रतिकृतेः नाडिकाद्वारा मनसश्च संयोगो भवति ततः चाक्षुषप्रत्यक्षज्ञानमुत्पद्यत इति वक्तुं शक्यते ॥

फोटोग्राफनामकयस्त्राम्यान्तः द्वितीयफलके विरचिता वस्तु-प्रतिकृतिः केवलं रेखासंस्थानविशेषः । रेखासंस्थानं तु न द्रव्यम् । द्रव्ययोः परस्परसंबन्धः संयोग इति तार्किका वदन्ति । अत्र चाक्षुष-ज्ञाने मनसः प्रतिकृतेश्च यस्सम्बन्धस्स संयोगो न भवति । मनसो द्रव्यत्वेऽपि रेखासंस्थानस्य द्रव्यवत्त्वाभावात् । अतः चाक्षुष-प्रत्यक्षे यथा इन्द्रियार्थयोस्संयोगो न जायते तथा मनसः वस्तु-प्रतिकृतेश्च संयोगो नास्त्येवेति बाढं ज्ञायते । अतश्च “आत्मा मनसा संयुज्यते । मन इन्द्रियेण । इन्द्रियमर्थेन । ततः प्रत्यक्षमिति तार्किकैः पारिभाषितः प्रत्यक्षक्रमः चाक्षुषप्रत्यक्षे न दृश्यते ॥

प्रत्यक्षेण हि वस्तुज्ञानं जायते इति तार्तिकैः वदन्ति । त्वाच-  
प्रत्यक्षं घ्राणप्रत्यक्षं रासनप्रत्यक्षं श्रौत्रप्रत्यक्षं चाक्षुषप्रत्यक्षं मानसप्रत्यक्ष-  
मिति प्रत्यक्षं षड्विधम् । तत्र त्वाचप्रत्यक्षे त्वाग्निन्द्रियग्रन्थ घटादिवस्तु-  
नश्च संयोगो यदा भवति तदा निर्मीलितनेत्रस्य अयं घटः अयं पटः  
इति वस्तुविशेषज्ञानं न जायते । किं तु “इदं कठिनम् ; इदं मृदु ;  
शीतमिदम् ; इदमुष्णम्” इति काठिन्यमार्दवशैत्यौष्ण्यादिगुणज्ञानमेव  
केवलमुत्पद्यते काठिन्यादिगुणविशिष्टं वस्तु घटरूपं वा, पटरूपं वा,  
उत फलकं वा आहोम्बिदन्त्यद्वा यत्किञ्चिद्वस्तु इति संदेह एव दरी-  
दृश्यते । एवं निर्मीलितनेत्रस्य गंधज्ञानं जाते गन्धवद्बस्तुनः स्वरूप-  
विशेषः न विदितो भवति । रासनप्रत्यक्षेऽपि निर्मीलितचक्षुषो जनस्य  
रसनातलम्यवस्तुनः स्वरूपं नावगतं भवति । इत्थमेव निर्मीलिताक्षा  
जनः शब्दं श्रुत्वा शब्दजनकं निकटस्थमपि वस्तु नावगच्छति ॥

चाक्षुषे ज्ञाने केवलं प्रतिकृतिरेव मनसाऽवबुध्यते । न तु यथा-  
स्थितं वस्तु अत्यक्षीक्रियते । यद्यपि प्रतिकृतेरुत्पत्तौ, वस्तु कारणम्,  
वस्तुनि विद्यमाने सत्येव तस्य प्रतिकृतिः नेत्रान्तःफलके विरच्यते ।  
तथापि वस्तुसाक्षात्कारो न भवति केवलं प्रतिकृतिज्ञानेन प्रतिकृति-  
कारणं वस्तु बहिर्वर्तते । इत्यनुमितिरुत्पद्यते । तथा च चक्षुरिन्द्रियेण  
यथास्थितं बहिष्ठं वस्तु प्रत्यक्षाकर्तुं न शक्यत एवेति पाश्चात्या विद्वांसो  
वदन्ति । वस्तुप्रतिकृतिज्ञानमात्रेण प्रतिकृतिनिदानं वस्तु प्रत्यक्षीकृत-  
मिति वक्तुं शक्यते ?

किं च फोटेग्राफ्यन्त्रे रविकिरणप्रत्युत्पायां यस्य कस्य चन  
वस्तुनः प्रतिकृती तस्य वस्तुनः रूपादिगुणाः न प्रत्युत्पन्ते । न  
नीलवस्तुनः प्रतिकृतिः वन्त्रफलके नीला दृश्यते । न निम्नमुन्नतं  
वा वस्तु निम्नमुन्नतं फलके दृश्यते । नापि दीर्घाद्यायामगुणाः यथा-



इत्यवबुध्यते । विस्तृतोऽपि चन्द्रः प्रादेशमात्र इत्यवगम्यते ” इति प्रत्यक्षस्यप्रमात्वं विदूष्य स्पर्ष्टीचक्रुः ॥

अपरे पाश्चात्यविद्वांसः भौतिकशास्त्रविचक्षणाः आकाशगतस्य ईथर्नामकवस्तुनः परमाणूनां डोलागतिसदृशं चलनमेव रूपम् । तथा-  
हि यथा डोला पुरस्तादूर्ध्वं गत्वा पुनः प्रतिनिवृत्य पश्चा-  
त्किञ्चिदूर्ध्वं गत्वा प्रतिनिवृत्य सततं चलति तथैव वृत्तार्धदेशे  
वृत्तपाददेशे वा ईथर्, परमाणवः डोलागतिं कुर्वन्ति । घटीयन्त्रे  
घंटाटाडनशलाका यथा वा डोलागतिं करोति तथैव ते परमाणवः  
सततं चलन्ति । डोलागतिः वृत्तम्बण्डपरिधौ सम्भवति । डोलागति-  
परिधिविस्तारानुरोधेन रक्तपीतहरितनीलादिरूपभेदास्सम्भवन्ति । परि-  
धावतिधीर्धे रूपमेकम् । परिधावतिह्रस्वेऽन्यद्रूपम् इति परिधेः  
दैर्घ्यभेदात्सप्तापि रूपाणि समुत्पद्यन्ते । एवमेव वायववयवीभूत-  
परमाणूनां डोलागतिसमानचलनमेव शब्दमुत्पादयति । तथाच यद्व-  
स्तु नीलमिव दृश्यते तन्निकटस्थाकाशपरमाणूनां नीलजनकडोला-  
गत्या समुत्पन्नैमितिहेतोः न वस्तूनां सहजं रूपमस्तीति पाश्चात्य-  
विद्वांसः बहुधा परीक्ष्य निरणयन् ।

क्यांद्नामा जर्मनीदेशीयो विद्वान् देशकालौ मनःकल्पि-  
तां वस्तुप्वारोप्येते, न तु वस्तुतः देशकालौस्तः इति निरचिनोत् ।  
जगति देशकालसंयोगं विना न किं चिद्वस्त्ववगम्यते । अत्र घटो-  
ऽस्ति, तत्र पटोऽस्ति “ इदानीं स गच्छति । ह्यः देवदत्तः प्रति-  
निवृत्तः ” इति देशकालसम्बद्धा एव प्रत्यया स्समुत्पद्यन्ते । देश-  
कालौ च मनःकृष्टिपतावित्युक्तम् । तदित्थं देशकालसम्बन्धविना-  
कृतं स्वतोरूपशून्यं च वस्तु कथं ज्ञानपथमारोहेत् ? यच्च वस्तु  
ज्ञानपथमारोहति तद्देशकालात्मकान्यद्रव्यसंयुक्तं नीलपीताद्यन्यतमान्य-

रूपविशिष्टमेव ज्ञायते, न तु स्वस्वरूपेण । अतः वस्तुनः सहजु-  
माकृतिसंस्थानं न परिशीलितुं शक्यते । अतो जगदान्धं सर्व-  
स्याप्यस्त्येवेति कथांटनाम्नो जर्मनीदेशीयविदुषः मतम् ॥

अन्ये केचन पाश्चात्यविद्वांस जगदिदं केवलं चिदात्मक-  
मेवेति कृतनिर्णया वर्तन्ते । सर्वमपि परमाणुमुज्ज एव । परमाणवश्च  
सततचलनस्वभावाः चिदात्मका एवापरमाणुपुञ्जात्मके शरीरे पर-  
माणुगतमेव चैतन्यमेकधा प्रवहद्दृश्यतेऽनुभूयतेच । यदि परमाणुः  
चेतनो न स्यात्, कथं वा परमाणुपुञ्जे चेतनप्रस्फूर्तिरुदञ्चेत् ? इति  
हि तेषां मतम् ॥

तदिदं प्रत्यक्षप्रमाणखण्डनममहमानाः अन्ये पाश्चात्यविद्वांसः  
प्रत्यवतिष्ठन्ते । वस्तुनि चक्षुषा साक्षादप्रत्यक्षीकृते पि परम्परासम्बन्धेन  
प्रतिकृतिद्वारा प्रत्यक्षीक्रियत एव । तथा चानुभूयमानं जगदिदं  
सत्यमेव । ये च नानाविधा प्रत्ययाः वस्तुप्रत्यक्षानन्तरं मनसि  
उदयन्ति ते च वस्तुगतानवस्थाविशेषान् द्योतयन्ति । तदित्थं प्रति-  
कृतिसाक्षात्कारादनन्तरं मनसि परिकल्प्यमानाः दूरत्वनैकत्र्यगुरुत्वलघुत्व-  
शैत्यौष्ण्यादिप्रत्ययाः वस्तुगतगुणविषया एवेत्यनुमीयन्ते । न हि  
वस्तुष्वसत्सु एतादृशाः प्रत्यया मनस्युत्पद्यन्ते । तेषु वस्तुषु सत्सु  
तत्तद्वस्त्वनुगुणा गुणप्रत्ययास्सम्भविष्यन्ति । अतोऽन्वयव्यतिरेकविषया  
वस्त्वनुमितिः प्रमैव । किं बहुना वस्तुज्ञाने वस्त्वेव कारणमिति  
वस्तुतद्ज्ञानयोः कारणकार्यभावं ते वदन्ति ॥

अत्र ब्रूमनामा पाश्चात्यविद्वान् तदनुयायिनश्चान्ये पुनः प्रत्य-  
वतिष्ठन्ते । एते न कार्यकारणभावनियमं मभ्युपगच्छन्ति । कार्य-  
नियतपूर्ववर्ति हि कारणम् । वटवृक्षाङ्कुरनियतपूर्ववर्ति वटबीजं वटा-  
ङ्कुरकारणमिति हि कार्यकारणभाववादिभिर्वक्तव्यम् । अत्र वटबीज-

स्यैवक्षेत्रजलदोहदसामग्र्याद्यनेकवस्तूनां पूर्ववर्तित्वं दृष्टम् । तेषु कस्य कारणत्वं कस्याकारणत्वमिति भूयान् सन्देहः । सर्वेषामपि कारणत्वे किं तेनानियतेन कार्यकारणभावनियमेन । कार्यनियतपूर्ववर्तीनि-  
बहूनि वस्तूनि सन्ति । क्लृप्तं कारणमजानानाः जनाः बहुधा व्यामो-  
हेन वितथमपि कार्यकारणभावं कल्पयन्ति । तेन च जगद्वञ्चितं  
भवति । अतो नतैः कार्यकारणभावोऽङ्गीक्रियते । तथा च मनो-  
राज्यमेव ह्युत्प्रभृतीनां पाश्चात्यविदुषां प्रत्यक्षविषयः, न तु बाह्य-  
प्रपञ्च इति सिद्धम् ॥

पाश्चात्या विद्वांसः ज्ञानमात्माश्रयमिति न वदन्ति । अनु-  
भवसंस्कारस्मृत्यादिभेदभिन्नं ज्ञानं क्वचिदंशे मनोजन्यं अथवा  
मनोगतं क्वचिदंशे सेरेब्रामेति शिरोमध्ये अन्तः यन्नाडिकासंस्थानं  
तज्जन्यं तद्गतं वा दृश्यते इति वदन्ति तत्र 'घटं अहं जानामि' ।  
इति या बुद्धिरुत्पद्यते सैव ज्ञानमिति व्यवह्रियते पाश्चात्यमतरीत्या  
ज्ञानसामान्यमपि स्मृतिविरहितं नैवोत्पद्यते' । घटदर्शनानन्तरं यदा  
ज्ञानं प्रभवति तदा घटस्मरणं घटपदस्मरणं धीटस्य ज्ञलाधारता  
स्मरणमिति घटविषयकानि बहुविधानि स्मरणानि सम्भवन्ति ।  
एतादृशापरिमितस्मरणानां अनुभव एव कारणं । अनुभवश्च भावना-  
जन्यः । " भावनायाः उत्पत्तौ प्राक्तनानुभवः कारणमिति " ।  
तार्किका वदन्ति । भावना कदाचित्स्वतस्सिद्धा गूढा वर्तते । उत्तेजक-  
सामग्रीसत्त्वे निगूढा सा भावना स्मृतिं जनयति तदिस्थं मनसि  
सेरेब्रमनामकशिरोऽन्तस्थनाडिकासंस्थाने वा उत्तेजकसामग्र्या उद्बुद्धं  
ज्ञानं सर्वान्निष्पत्थान्व्याप्नोति । यदा बालः गणितं चरित्रं वा  
अधीते तदा गणितज्ञानं चरित्रज्ञानं वा बालस्य मनसि शिरसि  
वा उपाध्यायेन न निक्षिप्यते घटे जलमिव, किं तु विविधानां

ज्ञानविषयाणां धूमाग्न्योरिव परस्पराविनाभावसम्बन्धः प्रदर्श्यते । एतद्दर्शनं बालस्य मनसि परस्परसम्बद्धज्ञानसराणि तावत्कालं मनसि निगूढास्थितां उद्बोधयति । उद्बुद्धं च तज्ज्ञानं तदा स्मृतिरूप-  
मावहति । इत्थं गणितज्ञानं चरित्रज्ञानं शास्त्रज्ञानमित्यनेकधा विषय-  
भेदाद्भिन्नं ज्ञानं बालस्य भवति । “ अन्कान्धस्नेम् ” “ सब्का  
न्धस्नेम् ” इति निगूढभावनाया एव तैर्नामान्तरं दत्तं वर्तते ॥

अद्भुतशक्तिसम्पन्नैयं निगूढा भावना कथं प्रादुरासीत् इति तु नैव निर्णेतुं शक्यते अथापि सा तत्रवर्तते इत्यत्र न कोपि सन्देगिध । मनुष्येषु निगूढभावना सहजा शक्तिः । तस्या महिम्ना बालोऽपि काल-  
क्रमेण प्रज्ञामधिगच्छति । तस्या महिम्ना सत्युत्तेजके जनः नानाविध-  
शास्त्रज्ञानं प्राप्नोति उत्तेजकाभावे पशुसधर्मा स तिष्ठति । बालस्य  
स्तन्यापेक्षा अदृष्टकामिनीमुखस्यापि यूनः कळत्रापेक्षा ऋतुभेद-  
मजानतां पक्षिणामपि नीढादिरचनायां प्रवृत्तिः अनधीतक्षेत्रगणिता-  
नामपि मधुमक्षिकाणां षडश्रादिसन्निवेशरमणीयक्षौद्रपट्टरचनायां  
प्रवृत्तिः सहजसिद्धाया निगूढभावनाया महिम्नैव जायत इति पाश्चात्य-  
विद्वांसः सप्रपञ्चं वर्णयन्ति ॥

प्राक्तनजन्मसंस्कार एव शिशुं स्तन्यपाने प्रवर्तयतीति चिरन्त-  
ना भरतखण्डीया महर्षयः बहुषु ग्रन्थेषु प्रत्यवादयन् । संस्कारस्य  
वासनेति नामान्तरमपि विद्यते । जन्मान्तरं पाश्चात्या नाभ्युप-  
गच्छन्ति । यस्संस्कारः स्तनन्धयं सद्यः प्रसूतमपि स्तन्यपाने प्रवर्त-  
यति, स संस्कारः मातापितृसंबन्धादेव शिशौ सङ्गमद्वाति पश्चात्यानां  
मतम् ॥

अपरे अखण्डैकचिन्मात्रवादिनः (Absolute Idealists) दिक्कालकारणानवच्छिन्नं अखण्डं चिदेकमेवास्ति । तदेकमेव प्रतिप्राणं

विच्छिन्नं भूत्वा प्रविशति । यथा प्रतिपात्रं समुद्रजलमेकमेव यथा-  
पात्रप्रमाणं प्रविश्य तिष्ठति, तथैव अखण्डं ज्ञानमपि प्रतिप्राणि  
प्रविश्य तिष्ठति अत एव देवदत्तस्य वस्तुदर्शनानन्तरं यथा ज्ञानं  
जायते तथैव तद्वस्तुदर्शनानन्तरं यज्ञदत्तस्यापि जायते देहोपाधि-  
वशात्कचिदंशे भेदे विद्यमानेऽपि सामान्यतो ज्ञाने भेदो नास्ति ।  
विद्यद्गर्जनादिकं दृष्ट्वा यथा देवदत्तस्य "मेधो वर्षति" इति  
प्रत्ययस्सम्भवति तथैव तद्दर्शनेन यज्ञदत्तब्रह्मदत्तादीनामन्येषामपि जना-  
नां तादृशः प्रत्ययस्सञ्जायते । किं च ज्ञानं कदाचिदपि न स्वरूपा-  
द्भ्रश्यति । नापि वर्धते । किन्त्वैकाकारमेव सदा वर्तते इति तेषां  
मतम् ॥

अन्ये केचन पाश्चात्याः (Pragmatists) सर्वमपि सादि-  
सान्तं चेति मत्वा, ज्ञानमपि सादि सान्तं चेति मन्यन्ते । उत्पन्नं  
ज्ञानं विषयाधीनवृद्धिकम् । विषयज्ञानं प्रयोजनाधीनम् । प्रयोजनबा-  
हुल्यवशात् विषया अपि बहवः भवन्ति । यदा ज्ञेया बहवोविषया  
ज्ञाता भवन्ति तदा ज्ञानं वृद्धं भवति इति तेषां मतम् ॥

यद्विषयकं ज्ञानं अर्थक्रियाकारि तद्ज्ञानं तद्विषये प्रमा । यदा  
च तद्ज्ञानमर्थक्रियाकारितां जहाति तदा तद्ज्ञानं भ्रमः, इत्यर्थक्रिया-  
कारितानुरोधेन ज्ञानस्य प्रामाण्यं ते कथयन्ति । जगति बहुषु वस्तुषु  
सत्त्वपि जनः यद्यद्वस्तु स्वोपयोगाय भवति तत्तद्वस्तुज्ञानायैव  
प्रवर्तते । न कोऽपि सर्ववस्तुविषयकं ज्ञानं लभते । नापि सर्वं ज्ञानं  
प्रमा । अतः न कोऽपि सर्वज्ञो वर्तते । किं च ज्ञानस्य प्रामाण्यं  
प्रयोजनाधीनम् । इति च तेषां अभिप्रायस्समुल्लसति ॥

किं च ऐहिकसुखप्रेप्सया आसुष्मिकसुखप्रेप्सया वा यद्यज्जनैः  
कचिदेकस्मिन् समयेऽनुष्ठीयते ततोऽन्यदेव देशान्तरे कालान्तरे वा

तैरनुष्ठीयते । यद्यत्किञ्चित्फलेप्सया पुरा जनैरनुष्ठितं, “तदीप्सितं फलं न प्रयच्छतीति” वा “ततोऽन्यद्गिरिष्ठफलप्रदमिति” वा पुरातनं कर्माचरणं विहायान्यत्कर्म जनैरुत्तरस्मिन्कालेऽनुष्ठीयते । पुरा यूरो-प्सण्डे जनाः ग्रावनदीवृक्षादिकं निर्जीवं वस्तु देवताबुद्ध्याऽपूजयन् । कालान्तरे क्रैस्तमतमवलम्ब्य ग्रावादिपूजां त्यक्त्वा क्रैस्तप्रतिमां अपूज-यन् । ततः पुनः “न मूर्तिपूजा फलदा” इति मत्वा बाह्यपूजां विहाय केवलं स्तोत्रपाठमेव क्रैस्तदेवायतनेषु कर्तुमारेभिरे । तदित्थं यज्ज्ञानं प्रमेति कदाचित् जनैरबुद्ध्यत स भ्रम इत्युत्तरकाले जनैर-वगम्यते ॥

एवमेव राजनीत्यामपि यो वा राज्यपरिपालनक्रमः जनैर्योग-क्षेमावह इत्यमन्यत, “स दुःखद” इत्युत्तरकाले मत्वा जनाः तद्विन्नेमेव राज्यपरिपालनक्रमं निर्णयन्ति । इत्थमेव वैवाहिकादि-पद्धतौ यस्सम्प्रदायः पुरातनैर्यूरोप्सण्डे समाश्रित आसीत्, ततो विपरीतस्सम्प्रदायः अधुनातनैस्तत्र समाश्रितो दृश्यते । एवमेव ऋणा-दानादि व्यवस्थास्वपि जनहितेच्छया पुरातनव्यवस्थाक्रमं त्यक्त्वा नवीन-मपरं व्यवस्थाक्रमं राजानस्तत्र विदधति ॥

किं बहुना बहुजनाभिप्रायमनुरुद्ध्य धर्माचारविवादपदनि-र्णयक्रमादिकस्सर्वोऽपि व्यवहारः राजशासनेन तत्र व्यत्यस्यमानो दृश्यते । यथा ज्ञानं क्षणिकं तथैव तेषामाचरणादिकमपि न चिर-स्थायि ॥

तदेतत्सर्वं ज्ञानोत्पत्तिवृद्धिनाशवादिनां मतं बाढं उपबृंहयति । भरतखण्डीयास्तु सनातनधर्मावलम्बिन एवेति शम् ॥

आर्. शामशास्त्री

## विशिष्टाद्वैतम्—(पूर्वतोऽनुवृत्तम्)

एकं शास्त्रम्.

“अथातो धर्मजिज्ञासा,” इत्यारभ्य “अनावृत्तिशब्दात्” इत्येवमन्तं विशत्यध्यायात्मकं मीमांसाशास्त्रं वेदार्थविचाररूपं धर्म-मीमांसा देवमीमांसा ब्रह्ममीमांसा इति काण्डत्रयात्मकमेकं शास्त्रमित्यभ्युपगन्तः ॥

तत्र प्रथमः काण्डः द्वादशलक्षणात्मकः • आचार्येण जैमिनिना प्रणीतः । द्वितीयः चतुर्लक्षणात्मकः कर्मकाण्डशेषभूतः काशकृत्स्ना-चार्येण प्रणीतः । तृतीयोऽध्यायचतुष्टयात्मकः कर्मकाण्डशेषभूतः आचार्यबादरायणेन प्रणीत इति निर्णय ॥

श्रीभ्रूष्ये तदाह वृत्तिकारः—“संहितमेतच्छारीरकं जैमिनीयेन षोडशलक्षणेनेति शास्त्रैकत्वसिद्धिः” इति वृत्तिवाक्यमेकशास्त्रैकत्वसम्प्रदायप्रतिपत्तये भगवता भाष्याकृता समुदाहृतं, तत्र “संहितं” इति पदस्य नियतपौर्वापर्यैकव्याख्येयव्याख्यानरूपतया सङ्गतमिति व्याख्यानं च दृश्यते । संहितमिति वचनं वृत्तिग्रन्थावलोकनेन संगृहीतमिति साम्प्रदायिकाः प्राहुः । ग्रन्थान्तरोदाहरणात्संगृहीतं स्यादिति परीक्षकाः । यथा “पूर्ववृत्ताद्धर्मज्ञानादनन्तरं ब्रह्मजिज्ञासा” इति वाक्यं श्रीभास्करिणे ब्रह्मसूत्रभाष्ये दृश्यते । तथा—“वृत्तात्कर्माधिगमात्” इत्यंशः श्रीशांकरभाष्यटीकायां पञ्चपादिकायामप्यनुदितोऽस्ति ॥

शतदूषण्यां तृतीये वादे संहितपदतात्पर्यमेवं वर्णितम्—“किं पूर्वकृतप्रासादखण्डविषमांशापनयनेन शेषनिर्माणे तदैक्यं नास्ति ?

अतः प्रतिसंस्कारेणात्रापि सन्धानम्” इति । अनेन परिष्करणोदकं-  
शास्त्रमिति स्पष्टमवगम्यते । उदाहृतञ्चात्र निदर्शनं श्रुतप्रकाशिका-  
चार्यैः—

अतदर्थतश्चा क्लृप्तमपि योग्यमपेक्षितम् ।

तादर्घ्यमर्हति प्राप्ते कल्प्ये पूर्वतटाकवत् ॥

इति ॥ देवताकाण्डलक्षणा दैवी मीमांसा तु “शवरस्वामिभाष्ये केषां  
चित्सूत्राणामुदाहरणात् प्रामाणिक्येव” इति शतदूषण्यामष्टमवादान्ते  
अभिहितम् । तथा—माण्डूक्योपनिषत्कारिकासु वैतथ्यप्रकरणे “लोका  
इति लोकविदो देवा इति च तद्विदः” इति पद्यवाक्येन-आनन्द-  
गिरीये—“अग्नीन्द्रादयो देवाः तत्फलद्वातारः नेश्वरन्तथेति देवता-  
काण्डीयाः” इति वाक्यमस्ति ॥

तथा श्रीपूर्णप्रज्ञैरनुव्याख्याप्रबन्धे—“देवताकाण्डे द्वितीयोऽ-  
ध्यायः शेषप्रणीतः” इति लिखितमस्ति । ततश्चशेषएवसङ्कर्षणः ।  
तस्मात् सङ्कर्षकाण्ड इति प्रथा प्रामाणिकी ॥ यथा—

देवमीमांसकाद्यन्तं स्वयं भगवता कृतम् ।

मध्यं तदाज्ञया शेषपैलाभ्यां कृतमञ्जसा ॥ (अनुव्या) ॥

अतएव शतदूषण्यां तृतीयेवादे—“अत एव शेषरमीमांसा-  
पक्षोऽपि नातीव विच्छिन्नः । परैरनुद्यते च । देवताकाण्डं च कर्म-  
शेषतया भाष्यकारैरङ्गकारि । तदुक्तं सङ्कर्षे इति तत्रत्य सूत्राणि  
चोदाहरन्ति । तस्य चकाण्डस्योपसंहारे “अन्ते हतौ तद्दर्शनात्”  
इति देवताकाण्डां प्रदर्श्य “स विष्णुराह हि” इति सर्वदेवताराध-  
नानां तत्पर्यवसानाय तस्यसर्वान्तरत्वेन व्याप्तिं प्रतिपाद्य “तं ब्रह्मेत्या-  
चक्षते तं ब्रह्मेत्याचक्षते” इति तस्यैव वेदान्तवेद्यपरब्रह्मत्वोपक्षेपणोप-  
संहारात्” इत्यभिहितमस्ति ॥ तथा श्रीमध्वभाष्ये (1—1—1)



ब्रह्मशब्दश्च विष्णावेव ॥ अत्र टीका—“ ब्रह्मेति ॥ विष्णावेव मुख्य इति शेषः । ब्रह्मशब्दस्यानेकार्थत्वेऽपि तस्य विष्णावेव मुख्यत्वात् मुख्यस्यैव ब्राह्मत्वात् स एव सूत्रकारविवक्षितो ज्ञायत इति भावः । “ स विष्णुराह हि । तं ब्रह्मेत्याचक्षते तं ब्रह्मेत्याचक्षते ॥ इति निरन्तर-सूत्रद्वये ब्रह्मत्वेन नारायणस्यैव प्रस्तुतिं सूचयति विष्णुग्रहणेन ” इति लिखितमप्यास्ति ॥

अत्र श्रीमद्वेदान्ताचार्यप्रणीताधिकरणसारावळीपद्यद्वयमनुसन्धे-  
यम्—

जैमिन्युक्तं विरुद्धं यदिह बहुविधं दर्शितं सूत्रकारैः

तस्मादत्रैकशास्त्रं हठकृतमिति न ब्रह्मसंवाददाढ्यात् ।

तन्नस्तात्पर्यभेदैः विहतिपरिहृतिः काण्डवत्काण्डयोस्स्यात्

बाह्यक्षेपार्थगूढाशयवचनमवद्भ्रान्तिशान्त्यादिसिद्धेः ॥

वृत्तिग्रन्थे तु जैमिन्युपरचिततया षोडशाध्याध्युपात्ता

सङ्घर्षः काशकृत्स्नप्रभव इति कथं तत्त्वरत्नाकरोक्तिः ।

अत्र ब्रूमस्सदुक्तौ न वयमिह मुधा बाधितुं किञ्चिदहर्हाः

निर्वाहस्तूपचारात्कचिदिह घटते ह्येकतात्पर्ययोगात् ॥ इति ॥

इदं च शास्त्रैकत्वं सर्वेषामप्यौपनिषदानामभिमतमिति विजानीमः ।

तत्र भीमांसकसम्मतं यत्पुनः ब्रह्ममीमांसायाः कर्ममीमांसाशेषत्वं तेन च यदेकशास्त्रत्वं तदेव सर्वैः औपनिषदैर्निरसनीयम् । तथा हि—

“ एक आत्मनश्शरीरिभावात् ” (3-3-53) इति ब्रह्मसूत्रे भगवता-

शङ्कराचार्येणुत्थमभाषि—“ इह देहव्यातिरिक्तस्यात्मनस्सद्भावस्समर्थ्यते

बन्धमोक्षाधिकारसिद्धये । न ह्यसति देहव्यतिरिक्तात्मनि परलोकफला-

श्चोदना उपपद्येरन् । कस्य वा ब्रह्मात्मत्वमुपदिश्येत ॥

ननु शास्त्रप्रमुख एव प्रथमे पादे शास्त्रफलोपभोगयोग्यस्य देहव्यतिरिक्तस्यात्मनः अस्तित्वं मुक्तं, सत्यमुक्तं भाष्यकृता, न तु तत्रात्मास्तित्वे सूत्रमस्ति । इह तु स्वयमेव सूत्रकृता तदस्तित्वं आशङ्कापूर्वकं प्रतिष्ठापितम् । अत एवाचार्येण शबरस्वामिना प्रमाणलक्षणे निर्णीतम् । अत एव भगवता उपवर्षेण प्रथमे तन्त्रे आत्मास्तित्वाभिधानप्रसक्तौ शरीरके वक्ष्यामः इत्युद्धारः (अपकर्षस्य निवृत्तिः) कृतः । इहचेदं चोदनालक्षणेऽपि विचार्यमाणेषु आत्मास्तित्वं विचार्यते कृत्स्नशास्त्रशेषत्वप्रतिपादनायेति ॥

अस्मिन् सन्दर्भे शास्त्रप्रमुख इति, स्वयं सूत्रकृतेति, शबरस्वामिनेति, कृत्स्नशास्त्रशेषत्वेत्यादिभिः व्यवहारैः अभिप्रायैक्यात् उपजीव्योपजीवकभावात् कर्मणां विविदिषासाधनत्वाद्देदनसाधनत्वाद्वा विद्यां प्रत्यपेक्षितत्वात् एवमादिभ्योऽन्येभ्यो हेतुभ्यः ऐक्याभिप्रायेणैव कृत्स्नं मीमांसाशास्त्रं प्रवृत्तं, तच्च भागद्वयेन भागत्रयेण वा प्रविभक्तमित्युल्लेखो युक्तः ॥

तथा तस्मिन्नेव श्रीशाङ्करभाष्ये समन्वयसूत्रे—“ एवं च सति अथातो ब्रह्मजिज्ञासेति तद्विषयः पृथक्छास्त्रारम्भ उपपद्यते । प्रतिपत्तिविधिपरत्वे हि “ अथातो धर्मजिज्ञासा ” इत्येवारब्धत्वात् न पृथक्छास्त्रमारभ्येत । आरभ्यमाणं चैवमारभ्येत—“ अथातः परिशिष्टधर्मजिज्ञासा ॥ इति । “ अथातः क्रत्वर्थपुरुषार्थयोर्जिज्ञासा ” इतिवत् ॥ ब्रह्मात्मैक्यावगतिस्तु अप्रतिज्ञातेति तदर्थो युक्तः शास्त्रारम्भः अथातो ब्रह्मजिज्ञासा “ इति ॥ तस्मादहं ब्रह्मास्मीत्येतदवसाना स्सर्वे विषयः सर्वाणि प्रमाणानि । नह्येहयानुपादेयाद्वैतात्मावगतौ निर्विषयाण्यप्रमातृकाणि च प्रमाणानि भवितुमर्हन्ति ” इति दृश्यते ॥

अनेन च सन्दर्भेण मीमांसकसम्मतमेव कर्मकाण्डशेषतया ब्रह्म-

मीमांसायाः शास्त्रैकत्वं स्फुटं प्रत्याख्यातमवगम्यते । उपजीव्योपजीवक-  
भावादिनियतक्रमणैर्पार्षपर्यवत्योः कर्मब्रह्ममीमांसयोः एकशास्त्रत्वं तु  
न वेदान्तवादाविरुद्धम् ॥ अत्र “पृथक्छास्त्रारम्भः उपपद्यते” इति  
स्पष्टमभिधानात् शास्त्रभेदः अभिमतः । “कृत्स्नशास्त्रशेषत्वेति” पूर्व-  
मभिधानात् शास्त्रैक्यमभिमतमिति ज्ञायते । विषयभेदाच्छास्त्रभेदः ।  
न्यायैक्ययत् शास्त्रैक्यमिति विरोधपरिहारः सौहार्देनाकल्पनीयः ॥

अत्र यद्यपि अर्वाग्भिः अथशब्दस्य कर्मविचारानन्तर्यपरतत्त्व-  
निरासयैकशास्त्रत्वं स्पष्टितं, तथापि भाष्ये—“सति चानन्तर्यार्थकत्वे  
यथा धर्मजिज्ञासा पूर्ववृत्तं वेदाध्ययनं नियमेनापेक्षते एवं ब्रह्मजिज्ञासाऽ-  
पि यत्पूर्ववृत्तं नियमेनापेक्षते तद्वक्तव्यम् । स्वाध्यायाध्ययनानन्तर्यं तु  
समानम् । नन्विह कर्मावबोधानन्तर्यं विशेषः । न धर्मजिज्ञासायाः प्रागपि  
अधीतवेदान्तस्य ब्रह्मणि जिज्ञासोपपत्तेः । यथा च हृदयाद्यवदानाना-  
मानन्तर्यनियमः क्रमस्य विवक्षितत्वात्, न तथेह क्रमो विवक्षितः ।  
शेषशेषित्वे अधिकृताधिकारे वा प्रमाणाभावात् धर्मब्रह्मजिज्ञासयोः”  
इत्यादिना ग्रन्थेन वेदव्याख्यानोपजीव्योपजीवकभावपार्षपर्यादिप्रयुक्तैक-  
शास्त्रत्वेन कर्मावबोधस्य पूर्ववृत्तत्वसंशये सम्भवत्यपि फलजिज्ञास्य-  
भेदादिना अथशब्दस्य न कर्मावबोधानन्तर्यार्थकत्वं विवक्षितमित्युक्त-  
मिति स्पष्टं प्रतीयते । अत एव टीकायां कर्मावबोधस्य पूर्ववृत्तत्ववादिन्योः  
द्वयोः वृत्त्योरनुवादः कृतोऽस्ति । तत्रापि शास्त्रैक्यमेव निमित्तमुक्तम् ।  
तस्मात् अथशब्दार्थप्रतियोगि यत्किञ्चिद्भवतु । प्रविभक्तभागद्वय  
शास्त्रैकत्वं तु सर्वसम्मतमिति निष्कर्षः ॥ मीमांसकाभिप्रेतं शास्त्रैकत्वं  
तु सर्वैरेव वेदान्तिभिः प्रत्याख्यातव्यमिति विवेकः ॥

टीकायां पञ्चपादिकायां तृतीयवर्णकेऽयं वृत्त्यन्तरद्वयानुवादः—

“कर्मणामधिकारपरम्परया शब्दतो वा संस्कारतया वा यथाविभागं

तादर्थ्यावगमात् निश्श्रेयसप्रयोजनत्वाच्च आनन्तर्यवचनोऽधिगतादन-  
रम्” इत्येकं वाक्यम् । तथा—“ तत्राथातश्शब्दौ प्रथम एवाध्याये  
प्रथमसूत्रे वर्णितौ । अथेति पूर्वप्रकृतां धर्मजिज्ञासामपेक्ष्य अनन्तरं  
ब्रह्मजिज्ञासाप्रारम्भार्थः । अत इति पूर्वनिर्दिष्टस्यैवार्थस्य हेतुतामाचष्टे  
ब्रह्मजिज्ञासां प्रति” इत्यपरं वाक्यम् ॥

(क्रमशः)

लक्ष्मीपुरं श्रीनिवासाचार्यः.

## उपनयनत्रीमांसा.

ॐ—ध्यायंघ्यायं परंब्रह्म स्मारंस्मारं विदां गिरः ।

हितायोपनये किञ्चिद्विचारः क्रियते मुदा ॥ १ ॥

उपनीतपित्रुपनीतेन यथाविध्युदासु स्वेनपत्या सवर्णासु स्त्रीषु  
ब्राह्मणक्षत्रियवैश्यानां मातापितृसमानजातीयाः उत्पद्यन्ते । तदुक्तंमनुना—

“सर्ववर्णेषु तुल्यासु पत्नीष्वक्षतयोनिषु ।

आनुलोभ्येन सम्भूता जाता ज्ञेया स्त एव ते” इति ।

एवंचोदयां ब्राह्मण्यां पत्या ब्राह्मणेनोत्पादितस्य, क्षत्रियायां पत्या  
क्षत्रियेणोत्पादितस्य, वैश्यायां पत्या वैश्येणोत्पादितस्य क्रमेण ब्राह्मण-  
स्य क्षत्रियस्य वैश्यस्य च—

“ब्राह्मणेन निष्कारणो धर्मः षडङ्गो वेदोऽध्येयो ज्ञेयश्च” इति  
श्रुतौ ब्राह्मणपदस्य द्विजोपलक्षकत्वेनोपनयनेन विना षडङ्गानां वेदानाम-  
ध्येयने चाधिकारसिद्धेः किमनेनाजागळस्तनवदप्रयोजकेन उपनयनेन ।  
तस्माद्ब्रह्मचर्यमुपनयनमिति तु न समञ्जसम् ।

“न ह्यस्मिन् विद्यते कर्म किञ्चिदाभौञ्जिबन्धनात् ।

नामिव्याहारयेद्ब्रह्मस्वधानिनयनादृते ॥

शूद्रेण हि समस्तावद्यावद्वेदे न जायते !” इति मनोः—

“प्रागुपनयनात्कामचारकामवादकामभक्षाः” इति गौतमस्य

“कृतोपनयनस्यास्य व्रतादेशनमिष्यते ।

ब्रह्मणो ग्रहणञ्चैव क्रमेण विधिपूर्वकम्” इति ॥

मातुरग्रेऽधिजननं द्वितीयं मौञ्जिबन्धने ।

तत्रास्य माता सावित्री, पिता त्वाचार्य उच्यते” इति—

च मनोश्च वचनैरनुपनीतस्य स्वकर्तृकत्वेन प्राप्तश्राद्धादन्यत्र वेदमन्त्राणां मुञ्चारणेऽप्यधिकारो नेति वक्तव्यम् । यतोऽर्थं कामचारः कामवादः कामभक्षश्शूद्रतुल्य उच्यते ॥

उपनयनोत्तरं त्वस्याचार्यरूपपितृसावित्रीरूपमातृजातृत्वेन द्विज-  
त्वाद्देवतदर्थयोर्वेदाङ्गषट्कस्याध्ययने तदुक्तकर्मानुष्ठाने चाधिकारी भवती-  
त्युक्तत्वाद्ब्राह्मणेनेत्यत्र द्विजेनेत्यस्याध्याहारेण द्विजेन ब्राह्मणेन निष्कारणः  
अत्र कारणशब्दस्य फलपरत्वाद्दृष्टफलनिरपेक्षतया षडङ्गो वेदोऽध्ययो  
ज्ञेयश्च ब्राह्मणेनेत्येष धर्म इति तदर्थः ननूपनयनादिकारणनिरपेक्ष  
इत्युपनयनोत्तरमेव तदध्ययनादावधिकारो नान्यथेत्युपनयनमावश्यक-  
मेव ॥ तदुक्तं मनुना—

“वैदिकैः कर्मभिः पुण्यैर्निषेकादिः द्विजन्मनाम् ।

कार्यः शरीरसंस्कारः पावनः प्रेत्य चेहच ।

गार्भैर्होमैर्जातकर्मचौलमौञ्जीनिबन्धनैः ।

बैजिकं गार्भिकं ह्येनोद्विजानामपमृज्यते ।

स्वाध्यायेन व्रतैर्होमैश्चैविद्येनेज्यया सुतैः ।

महायज्ञैश्च यज्ञैश्च ब्राह्मीयं क्रियते तनुः” ॥ इति ॥

प्रतिषिद्धविविधसङ्कल्पादिना पैतृकरेतोदोषाद्यत्पापं तथाऽ-  
शुचिमातृगर्भवासजं यद्यत्पापं तत्तन्निवृत्तये क्रियमाणैः गर्भाधानादिशरीर-  
संस्कारैः जातकर्मचौलोपनयनैः संस्कारैः शुचिर्भूत्वा परलोके यागादि-  
फलभाक्, इहलोके वेदाद्यधिकारी च भवतीति तदर्थः ॥

अत एव—“स्त्रीशूद्रद्विजबन्धूनां नवेदश्रवणं मतम्” इति ।  
व्यास आह । अत्र शूद्रशब्देन शूद्रः शूद्रसमश्च गृह्यते ॥

कल्पसूत्राणां मन्वादिस्मृतीनां पुराणादीनां चोत्पत्तेः प्राक् उपन-  
यनसंस्कारस्य तद्गतानां वेदोक्तेतरकर्मणां च केनाप्यविहितत्वात्तत्संस्कारा-

भावेऽपि वेदाध्ययनं कृतं यथा तथास्मामिरप्युपनयनमसम्पाद्यैव वेदा-  
ध्ययनं क्रियते इत्युपनयनसंस्कारानुष्ठानप्रयासो विफलः ॥

तदुक्तं वेदपुरुषेण—

“यो ब्रह्माणं विदधाति पूर्वं यो वै वेदांश्च प्रहिणोति तस्मै”  
इति ॥

ब्रह्माणं स्वनाभिकमले सृष्ट्वा तस्मै वेदानुपदिदेश” इति तदर्थः ।  
अस्योपनयनमकृत्यैव वेद उपदिष्ट इति स्पष्टं प्रतीयते । इतिन ॥

यतः सर्वधर्मप्रतिपादकस्य धर्ममूलस्य वेदस्य नित्यत्वेनानादित्वा-  
त्सर्वदा स्थिते वेदाध्ययनस्य तदध्यापनस्य तदर्थज्ञानानुसन्धानेन तत्तदु-  
पयुक्तोपनयनादिकर्मणां सम्प्रदायाविच्छेदेन प्रवर्तकानां ब्राह्मणक्षत्रिय-  
विशां सर्वत्रभरतखण्डे वंशपम्परया स्थितेश्च तदनुमत्या द्विजानामुप-  
नयनोत्तरमेव वेदाध्ययनादिकं सर्वदा प्रवर्तमानमभूदेव । अन्यथो-  
पनयनरहितस्य ब्रह्मणः वेदोपदेश इत्यभ्युपगमे तेनापि स्वसृष्टेभ्य  
स्तथैव वेद न्यदिष्ट इत्यभ्युपगन्तव्यं स्यात् । उपनीतस्यैव वेदाध्यापनं  
कार्यं नान्यस्यैवमादिवेदविहितकर्मातिक्रमेण उपनयनसंस्कारप्रयोज्यफला-  
विरुद्धनरकोत्पादकपातित्यमपरिहार्यं स्यात् । तदुक्तं याज्ञवल्क्येन—

“विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ।

(पतनं=द्विजातिकर्मभ्योहानिःपतनम्” इति गौतमः) ॥

एवं च ब्रह्मणे उपनयनं कृत्वैव तज्जनकेन वेद उपदिष्ट इत्यनुमातव्यम् ।

“पुराणं त्वर्षशास्त्राणां प्रथमं ब्रह्मणा स्मृतम् ।

अनन्तरं तु वक्त्रेभ्यो वेदास्तस्य विनिर्गताः” ॥

इत्यादौ ब्रह्मा प्रतिभातवेदोऽभूदित्युक्तेः ब्रह्मणे वेदोपदेशो न कृत इति तु

न । उपनीतस्यैव वेदाध्ययनाधिकार इति तद्ग्रहितस्य तदधिकारो नेत्रि  
च पूर्वोक्तस्मृतिवचनबलेन तज्जनकेनोपनयनसंस्कारोऽपि कृत इत्यनु-  
मानात् ॥

विष्णुनाभ्युद्भूताय ब्रह्मणे स्वयं सृष्टाय वेदा उपदिष्टाः ॥

तदुक्तं श्रुत्या—

“यो ब्रह्माणं विदधाति पूर्वं ।

यो वै वेदांश्च प्रहिणोति तस्मै” ॥ इति ॥

प्रागुक्तरीत्या वेदोपदेशाधिकारी उपनीत एव स्यान्नान्य इति निर्णयेन  
ब्रह्मणोऽप्युपनयनं कृत्वैव वेदा उपदिष्टा इति वक्तव्यम् । तन्नायुक्तम् ।  
ब्रह्मणो यो जनकः स न ब्राह्मणः न क्षत्रियः न वैश्यो वा । स माता-  
पितृशून्यः । केनाप्यनुपनीतः । न यथाविधि श्रियोपनीतः । ब्राह्मणेन  
क्षत्रियेण वैश्येन वा उपनीतपित्रा स्वसजातीया यथाविध्यूढा या  
तस्यां गर्भाधानादिसंस्कारेणोत्पादितो यस्तस्यतत्पित्रा ब्राह्मणे न—  
क्षत्रियेण वैश्येन वोपनयनस्योक्तेः तस्मिन् तस्मिन् वयसिश्चार्थमितिनि-  
यमान्नास्य महाविष्णोर्ब्रह्मण उपनयने अधिकारो भवितुमर्हति । एवं च  
ब्रह्मणः उपनयनं कृतमिति कथं कल्प्यते इत्याक्षेपो न युक्तः ॥

सर्वेषां सृष्टिस्थितिसंहारकारणस्य सर्वनियामकस्य स्वतन्त्रस्य  
वेदरूपस्य (=वेदपुरुषस्य) नित्यशुद्धबुद्धमुक्तस्वभावस्य वशवर्तित्वेन  
तन्नियामकान्तराभावेन तदतिरिक्तविषये एव वेदशास्त्रीयनियमानां  
तद्धितार्थं तदग्रहितपरिहारार्थं च कल्पनेति ब्रह्मण उपनयने तदधिकारो  
निर्निरोध इत्यभ्युपगन्तव्यमिति दिक् ॥

गायत्र्या ब्रह्म प्रतिपाद्यत इति उपासकेन ब्रह्म गायत्र्या उपा-  
सितव्यं भवति । तत्रचाधिकारी चित्तशुद्धिसम्पत्त्या यः साधनचतु-  
ष्टयसम्पन्नः (=नित्यानित्यवस्तुविवेकसम्पन्नः, इहामुत्रार्थफलभोगविराग-



सम्पन्नः (=विरक्तः), शमदमोपरतितिक्षाश्रद्धासमाधानसम्पन्नः मुमु-  
क्षासम्पन्नः तादृशस्यैव द्विजस्य श्रवणमनननिदिध्यासनरूपोपासनास्वधि-  
कारात्स एवोपनेयः न सर्वो द्विजोऽष्टमादिवयस्कः । तादृशश्च जन्मान्त-  
रीयपुण्यपरिपाकवशेन स्वस्याष्टमादिवयःप्राप्तिसमयाभ्यन्तरे एव नाना-  
रूपेण क्लिश्यमानानां जनानां क्षीयमाणानां नश्यतां सर्वेषां  
पदार्थानां महात्मनां वित्तशोधकसदाचारसम्पन्नानां शिष्टानां च दर्शनेन  
चित्तशुद्धिं सम्पाद्य साधनचतुष्टयसम्पन्नः स्यादिति शङ्का न युक्ता—

“जन्मगर्भाष्टमे राजन् व्यतिक्रम्य विदन्नपि ।  
गौणकालेऽपि पुत्राणां व्रतबन्धं यदा चरेत् ॥  
तदा पिता महापापमवाप्य रघुनन्दन ।  
सपुत्रः पापकर्मा स्यादुभौ तौ पापसम्भवौ ॥  
यदि कामादष्टमाब्दं लङ्घयित्वा चरेद् व्रतम्<sup>१</sup> ।  
नवमे तसकृच्छ्रं स्याद्दशमेचोभयं स्मृतम् ॥  
एकादशद्वादशौ वाप्यतिक्रम्येन्दवं<sup>२</sup> चरेत् !  
असम्भाष्यो ह्यपाङ्गयः सर्वधर्मबहिष्कृतः ॥  
ततः परं यदीच्छेत्तु द्विजन्मत्वं पिताऽऽत्मजे ।  
कृत्वा स्वयं पुनः कर्म<sup>३</sup> चरेच्चान्द्रायणत्रयम् ॥  
पुत्रस्य देहशुद्धयर्थं कुर्याद्भोमुखसम्भवम् ।  
प्राजापत्यत्रयं कृत्वा मौञ्जीबन्धं समाचरेत् ॥  
अन्यथा पतितं विद्यान्न कर्माहो भवेदिह ॥

क्षत्रियस्य द्वाविंशतिवर्षातिक्रमे वैश्यस्य चतुर्विंशतिवर्षातिक्रमे  
चैवमेव द्विगुणं प्रायश्चित्तं कृत्वा उपनयनं चरेत्”

<sup>१</sup> व्रतं=प्राजापत्यकृच्छ्रम्. <sup>२</sup> ऐन्दवं=चान्द्रायणम्. <sup>३</sup> पुनःकर्म=पुनरुपनयनम्.

इति कात्यायनस्य । तथा—

“ यदि कामादष्टमाब्दं लङ्घयित्वा चरेद्गतम् ।  
नवमे तसकृच्छं स्याद्दशमे तच्च कायिकम् ॥  
एकादशे द्वादशे वा व्यतिक्रम्यैन्दवं चरेत् ।

तत आषोडशाद्द्वर्षादैन्दवत्रयमेव च” ॥ इति स्मृतिमुक्ताफले  
वैद्यनाथदीक्षितस्य च वचनैरष्टमादिवर्षवयस्यैवोपनयनाकरणे भिन्नाभि-  
न्नप्रायश्चित्तोक्तेः---

“ आ षोडशाद्ब्राह्मणस्य, आ द्वाविंशत् क्षत्रियस्य, आ चतुर्विं-  
शाद्वैश्यस्य अत ऊर्ध्वं पतितसावित्रीका भवन्ति नैना नुपनयेयुः,  
नाध्यापयेयुः, न याजयेयुः, नैभिर्व्यवहरेयुः” ॥ इति—

आश्वलायनेन पञ्चवर्षवयसाद्युक्तवयोत्तिक्रमे अध्यापनयाजनपर  
स्परव्यवहरणप्रतिबन्धकत्रात्यत्वस्याक्तेश्च प्रायश्चित्तान्यनुष्ठाय पञ्चदश-  
वयोभ्यन्तरे प्रायश्चित्ताविषयतत्तन्मुख्यवयस्येव वोपनयनं कार्यम् ।  
एवञ्च यथा काशीयात्रार्थं गन्ता प्रथमप्रयाणदिन एव काशीं न  
प्राप्नोति किन्तु क्रमेणैव प्राप्नोति । यथा वा शास्त्राभ्यासे प्रवृत्तः चिरका-  
लाभ्यासेन बहुकालानन्तरं पाण्डित्यमुपगच्छति न तु तदारम्भदिन एव ।  
यथा वा महानिवन्धादिकर्ता गृहनगरादिनिर्माता वा न प्रथमद्वितीयदिने  
एव तानि निर्माति किन्तु कालान्तरे एव । यथा वा योगाभ्यासेन  
चिरादात्मसाक्षात्कारं मुपगच्छति तथा चित्तशुद्धिसम्पादकानां ब्रह्मचर्य-  
व्रतादीनां यथाकथञ्चित्सन्ध्यावन्दनादेरपि चित्तशुद्धिद्वारा साधनचतु-  
ष्टयसम्पत्तिपूर्वकश्रवणमनननिदिध्यासनरूपब्रह्मोपासनाद्योभव पर्यवसानं  
स्यात्तथा क्रियमाणानां सर्वेषां वेदाध्ययनादिकर्मणां ब्रह्मोपासनात्त्वमे-  
वेति सर्वेषामास्तिकग्रन्थानामाशयाभ्युपगमेनादोषात् । तथा तत्पर्यवसानं

च निष्कामनया (—ईश्वरप्रीत्यातिरिक्तौहिकामुष्मिकफलाननुसन्धानेन) विहिततत्तर्कमणामविच्छेदानुष्ठानेनैव नान्यथा । तदुक्तं भगवता—

“बहूनां जन्मनामन्ते ज्ञानवान्मां प्रपद्यते” इति

अनकजन्मसंसिद्धस्ततो याति परां गतिम् इति च ॥

“आचार्यवान् पुरुषो वेद” इति श्रुत्या—

“परीक्ष्य लोकान् कर्मचितान् ब्राह्मणो निर्वेदमायान्नास्त्यकृतः कृतेन।

तद्विज्ञानार्थं गुरुमेवाभिगच्छेत्समित्याणिः श्रोत्रियं ब्रह्मनिष्ठम् ॥

तस्मै स विद्वानुपसन्नाय सम्यक् प्रशान्तचित्ताय शमान्विताय ।

येनाक्षरं पुरुषं वेद सत्यं प्रोवाच तत्तत्त्वतो ब्रह्मविद्याम्” इति

श्रुत्या च श्रोत्रियत्वब्रह्मनिष्ठत्वादिगुणसम्पन्नमेव आचार्यं प्राप्य तदुप-  
सर्पणेनात्मसाक्षात्कारो भवेन्नान्यथेति स्थिते तादृशगुरोरिदानीमतीव  
दौर्लभ्येन कस्यापि मोक्षो न स्यादेवेति गायत्र्या ब्रह्मोपासनाद्वि-  
रक्तिर्नयुक्ता कस्यापीत्याशयेन “अनेक जन्मसंसिद्धः;” “बहूनां  
जन्मनामन्ते” इत्युक्तमिति निश्चित्य स्थेयम् ॥

“न हि कश्चित् क्षणमपि जातु तिष्ठत्यकर्मकृत्” इत्युक्त्यनु-  
रोधेन “कुर्वन्नेवेह कर्माणि जिजाविषेच्छतंसमाः” इत्युक्त्यनुरोधेन च  
येषां केषाञ्चित्कर्मणामनुष्ठानापेक्षया श्रौतस्मार्तकर्माणि निष्कामनया  
कुर्वाणस्य (=भगवत्प्रीत्यर्थमेव कुर्वाणस्य)—

“अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम्” ॥

इति भगवदुक्त्यनुरोधेन श्लडिति चित्तशुद्ध्याऽस्मिन्नेव जन्मनि निकटे  
एव वा तादृशगुरुप्राप्त्या मुक्तिः स्यात् ईश्वरानुग्रहेण ॥ तादृशकर्मणामन-  
नुष्ठानेऽनन्यचित्ततया तदननुष्ठाने वा अनेकजन्मविलम्बः स्यात् । एतद-  
भिप्रायेणैव “यदहरेव विरजेत्तदहरेव परिरजेत् ब्रह्मचर्याद्ब्रह्मनाम्ना”

इति सुत्या कालविलम्बः प्रतिपादितश्चित्तशुद्धौ । अत्राहश्शब्दो जन्म-  
न्तरीय कालस्याप्युपलक्षकः । यस्मिन्यस्मिन् जन्मनि यस्मिन्यास्मिन्नाश्रम  
यस्मिन्नहनि संसाराद्विरजेत्तदहः परिव्रजेदित्यर्थः । अत एव—

“ उपनीय गुरुः शिष्यं महाव्याहृतिपूर्वकम् ।  
वेदमध्यापयेदेनं शौचाचारांश्च शिक्षयेत् ” ॥ इति ॥  
“ गुरवे तु वरं दत्त्वा स्वीयते तदनुज्ञया ।  
वेदं व्रतानि वा पारं नीत्वा ह्युभयमेव वा ॥  
अविमुक्तब्रह्मचर्यो लक्षण्यां स्त्रियमुद्वहेत् ” ॥

इति च स्मृतिकर्तृभिर्वेदाध्ययनादिकं गुरुणा कारयितव्यं, गुरोरनुज्ञया  
ब्रह्मचारी स्त्रियमुद्वेहति, “ ज्योतिष्टोमेन स्वर्गकामो यजेत ” इति श्रुत्या  
“ स्वाराज्यकामो राजसूयेन यजेत ” इत्यादिश्रुतिभिश्च वेदाध्ययनविवाह-  
ज्योतिष्टोमादिविधानं कालान्तरे जन्मान्तरे वा चित्तशुद्धिसम्पन्नः  
साधनचतुष्टयसम्पन्नो भूत्वाश्रवणमनननिदिध्यासनरूपोपासनास्वधिकारी  
स्यान्नान्यथेति तत्तदाश्रमोक्तधर्मकर्तृन् बोधयतीति दिक् ॥

काशी शेषवेङ्कटाचलशास्त्री.

## कुन्दमालाविमर्शः.

(अनुवृत्तम्).

कुन्दमालायाः कर्ता धीरनागः प्रथमाङ्कान्ते भवभूतिना सीता-  
द्वारा नमोरघुकुलेदेवताभ्यः, नमस्तपोधनेभ्यः, इति संग्रहेण विरचितं  
देवतावन्दनं स्वकीयग्रन्थस्य प्रथमाङ्के स्पष्टमभिधाय सीतात्यागानन्तर-  
कालिकमुदन्तं रामायणाभिहितं लोकरीतिमनुसृत्य आख्यातुमुपचक्रमे ।  
भवसूतिस्तु रामायणे अनुक्तं गर्भवेदनासहनेन यदा भागीरथीप्रवाहे  
अपसत् तदैव सीता लवकुशाविति दारकद्वयं प्रासूत । भागीरथी-  
भूतघात्र्यौ च शिशुरक्षणादिकार्ये स्वयमेव आगमतां, पाताळं च तां  
निन्यतुः इति अलौकिकीं प्रवृत्तिं उपकल्प्य आत्रेयीद्वारा विष्कम्भे  
वर्णयामास । शम्बूकवधार्थं गतश्च रामः पुनः दण्डकारण्यं प्राप्तः अगस्त्या-  
श्रमं च प्रविश्य तदनुग्रहाद्वरं प्राप्य अश्वमेधेन ईजे इति रामायण-  
कथामनुसृत्य नाटके स्वे समुचितकथाभागं समयोजयत् । धीरनागस्तु  
दण्डकारण्यप्रवेश, शम्बूकवधगस्त्यानुग्रहादीन् रामायणोक्तान् कुन्द-  
मालायां न न्यबध्नात् । केवलमश्वमेधयागाय इतरर्षीणामिव वाल्मी-  
केरप्याह्वानं तदर्थं गृहीतयज्ञोपकरणानां ऋषीणां प्रस्थानं च समग्र-  
श्चात् । द्वितीयेऽङ्के वेदावत्या साकं सल्लापे सीतायाः रामे असाधारणीं,  
स्वत्यागेऽप्यकुण्ठितां परां कोटिं प्राप्तां प्रीतिं प्रदर्शयामास । तृतीयेऽपि  
सीताविषयिणीं रामनिष्ठां प्रीतिं अनन्यसामान्यां कुन्दमालादर्शनादिना  
समुज्ज्वलितां प्रादर्शयत् । क्वचित् “नूनं तस्यां दिशि निवसति

प्रोषिता सा वराकी” इति धीरोदात्तस्य रामभद्रस्य व्याहारान्न गुणं वराकीति क्लृपणतालङ्कितशब्द द्विः प्रयुज्ये । क्वचित् भवभूति-प्रदर्शितां “सीता—(सोल्लासं) आश्चर्यं जलभरभरितमेघमन्दर-स्तनितगम्भीरमांसलः कुतोऽपि भारतीनिर्घोषः हरन् कर्णविवरं मन्द-भागिनीं मां श्लडिति उत्सुकयति” इति वाक्यसदृशं “सीता, कर्णदत्त्वा; को नु खल्वेषः सजलजलघरस्तनितगम्भीरेण स्वरविशेषेण अत्यन्तदुःख-भाजनमपि मे शरीरं रोमाञ्चयतीति, क्वचित् क्लादम्बरीशैलीमनुसृत्य “सीता (निर्वर्णयति) “अहो दृष्ट इति परितोषः, चिरप्रवास इति मन्युः, परिक्षाम इति उद्वेगः, निरनुक्रोश इति अभिमानः, चिरपरिचित इति अनुरागः, दर्शनीय इत्युत्कण्ठा, स्वामीति बहुमानः, कुशलवयोस्तात इति कुटुम्बिनीसद्भावः, अपराधं प्रवेशितास्मीति लज्जा, न जानाम्यार्य-पुत्रदर्शनेन कीदृशीमवस्थामनुभवामि” इति लोकोत्तररीत्या सञ्जघटे । आस्मिन्नेवसन्दर्भे भवभूतिरपि एतादृशवाक्यानामनुगुणं “सीता, भगवति, निष्कारणपरित्यागिनः एतस्य नाम एवंविधेन दर्शनेन कीदृशी मे हृद-यावस्था । तमस्मा जानामि वस्ते “तदस्थं नैराश्यादपि च कलुषं विप्रियवशात् वियोगे दीर्घेऽस्मिन् श्लडिति घटनात् स्तम्भितमिव ॥ प्रसन्नं सौजन्यात् दयितकरुणैः गाढकरुणं द्रवीभूतं प्रेम्णा हृदय-मस्मिन् क्षण इव” इत्यादिकं वर्णयामास । क्वचित्क्वचित् एत-योर्महाकव्योः रीतिः परस्परं संवदति । क्वचिदन्यथाऽऽस्ते । भवभूति-महाकविस्तु अतिगम्भीररामभद्रस्योक्तौ, वराकीत्यादि-पृथग्जनो-चितान् शब्दान् न प्रस्फुटयामास । किन्तु “हा देवि देवयजन-सम्भवे, हा स्वजन्मानुग्रहपवित्रितवसुन्धरे, हा पाक्कवासिष्ठारुन्ध्रती-प्रशंसिते, “जनकानां रघूणां च कृत्स्नं यद्गोत्रमङ्गलं, त्वया जगन्ति पुण्यानि, अथवन्तस्त्वया लोकाः, इत्यादि महोदारां वाक्यसंहर्ति,

श्रीनागुणगणप्रशंसनचुंचुं प्रयोजयामास । अनेकेषु स्थलेषु अशेष-  
महाजनश्लाघनार्हाणि महाकवीनामप्युपजीव्यानि, समस्तसहृदयाह्ला-  
दकानि, प्रस्तावानुगुणानि—

(१) सतां सद्भिस्सङ्गः कथमपि हि पुण्येन भवति ॥

(२) गुणाः पूजास्थानं गुणिषु न च लिङ्गं न च वयः ॥

(३) न किञ्चिदपि कुर्वाणस्सौख्यैर्दुःखान्यपोहति । तत्तस्य किमपि  
द्रव्यं यो हि यस्य प्रयोजनः ॥

(४) अन्तःकरणतत्त्वस्य दम्पत्योस्त्वेहसंश्रयात् । आनन्द-  
प्रन्थिरेकोऽयं अपत्यमिति भण्यते ॥

(५) लौकिकानां हि साधूनां अर्थं वागनुवर्तेते ॥ ऋषीणां  
पुनराद्यानां वाचमर्थोऽनुधावति ॥

(६) वज्रादपि कठोराणि मृदूनि कुसुमादपि । लोकोत्तराणां  
चेतांसि को हि विज्ञातुमर्हति ॥

(७) लतायां पूर्वल्लनायां प्रसवस्योद्गमः कुत ॥

(८) व्यतिषजति पदार्थानान्तरः कोऽपि हेतुः न खलु बहिरु-  
पाधीन् प्रीतयस्संश्रयन्ते । विकसति हि पतङ्गस्योदये पुण्डरीकं द्रवति  
च हिमरश्मावुद्गते चन्द्रकान्तः ॥

(९) न तेजस्तेजस्वी प्रसृतमपरेषां विषहते स तस्य स्वी  
भावः प्रकृतिनियतत्त्वादकृतकः ॥

(१०) ऋषयो राक्षसीमाहुः वाचमुन्मत्तदृष्टयोः ॥

(११) ता चावश्यं मातरं मङ्गलानां धेनुं धीरास्सूनुतां वाचमाहुः ॥

(१२) नैसर्गिकी सुरभिणः कुसुमस्य सिद्धा मूर्ध्नि स्थितिर्न  
चरणैरवताडनानि ॥

इत्यादीनि कुन्दमालायां न दृश्यन्ते । किन्तु कुत्रचित् “प्रमान् स्सम्पदं हन्ति प्रश्रयं हन्ति विस्मयः । व्यसनं हन्ति विनयं हन्ति शोकश्च धीरतां ॥” इत्यादीनि त्रिचतुराप्येव पद्यान्युपलभ्यन्ते । प्रायस्स्वभावोक्तिरम्याप्येव पद्यानि आन्तं व्यरचन्महाकविः । भवभूतिमहाकविस्तु मालतीमाघवे “यद्वेदाध्ययनं तथोपनिषदां साङ्ख्यस्य योगस्य च” इत्यादिना सकलशास्त्रपारावारपारीणतां यथा स्वस्य व्याख्यत तथैव वैदिकशास्त्रसम्प्रदायसिद्धानि भाषितानि बहूनि उत्तररामचरिते व्याहारीति । तथाहि—भृशाश्वोपज्ञानां सरहम्यानां जृम्भकाद्यस्त्राणां प्रादुर्भावप्रकारं “ब्रह्मादयो ब्रह्महिताय तप्त्वा परम्सहस्रं शरदस्तपांसि । एतान्यदर्शनं गुरवः पुराणास्त्वान्येव तेजांसि तपामयानि” इत्याचख्यौ । न केवलं तदुत्पत्तिक्रमं, किन्तु तादृशानां जृम्भकादीनामस्त्राणां साक्षात्कारजन्यं तत्त्वरूपानुभवं च स्पष्टयति । तथा पञ्चमाङ्कं सुमन्नः—“वत्स, मन्ये कुमारेण जृम्भकास्त्रमामन्नितमिति” चन्द्रकेतुः—“कस्सन्देहः ? व्यतिकर इव भीमस्तामसो वैद्युतश्च प्रणिहितमपिचक्षुर्ग्रस्तमुक्तं हिनस्ति ॥ अथ लिखितमिदं सैन्यमस्पन्दमास्ते नियतममितवीर्यं जृम्भते जृम्भकास्त्रं” इत्यादिना पञ्चमषष्ठाङ्कयोः आग्नेय, वारुण, पर्जन्यादीनामस्त्राणां स्वरूपमप्यभिव्यञ्जयति । क्वचित् ऋगादिवेदस्थान् विषयान् स्वीयेषु श्लोकेषूपनिबध्नाति यथा. “सक्तुमिव तितउना पुनन्तः यत्र धीरा मनसा वाचमक्रत । अत्रासस्वायम्सख्यानि जानतेभद्रेषां लक्ष्मीर्निहिताधिवाचि” इति ऋग्वेदाष्टमाष्टकदशममण्डलस्थः ऋगर्थः (१) “आविर्भूतज्योतिषां ब्राह्मणानां ये व्याहारास्तेषु मा संशयो भूत् ॥ भद्रा ब्रह्मेषां वाचि लक्ष्मीर्निषक्ता नैते अचं विष्णुतार्था वदन्ति ॥ सिद्धं ह्येतद्वाचि वीर्यं द्विजानां” इत्यादिश्लोकेषु प्रकटीकृतः (२) ‘अङ्गदङ्गात्सम्भवसिद्धदयादधिजायसे ॥ आत्मा वै पुत्रनामासिस-



‘त्रैश्वरदशत’ इति आश्वलायनगृह्यसूत्रस्थः सौत्रमन्त्रार्थः, “अङ्गा-  
दङ्गात्प्रसृत इव निजस्नेहजो देहसारः प्रादुर्भूय स्थित इव बहिश्च-  
तनाघातुरेव ॥ सान्द्रानन्दक्षुभितहृदयप्रसवेणावसृष्टः गात्रं श्लेषे यदमृ-  
तरसस्रोतसा सिञ्चतीव” इति श्लोके स्फुटीकृतः (३) ‘यत्र ज्योतिरजसं  
यस्मिन् लोके स्वर्हितं । यत्रानन्दाश्च मोदाश्च मुदः प्रमुद  
आसते । कामस्य यत्रासाः कामाः तत्र मामृतंकृषि’ इत्यादि  
ऋक्संहितानवममण्डलान्तस्थः ऋगर्थः “यत्रानन्दाश्च मोदाश्च यत्र  
पुण्या हि सम्पदः,” “वैराजा नाम ते लोकाः तैजसास्सान्तु ते  
शिवाः” इत्यादिश्लोके निबद्धः तथा (४) असूर्या नाम ते लोकाः  
अन्धेन तमसा वृताः ॥ नाग् स्ते प्रेत्याभिगच्छन्ति ये के चात्म-  
हनो जनाः इत्यादिशुक्लयजुर्वेदीयचत्वारिंशत्तमाध्यायगतः मन्त्रार्थः,  
“अन्धतामिस्रा हि असूर्या नाम ते लोकास्तेभ्यः प्रति विधीयन्ते ।  
य आत्मघातिन इत्येवं ऋषयो मन्यन्ते, असूर्या नाम ते लोका इत्यत्र  
प्रदर्शितः । तथा (५) तैत्तिरीयब्राह्मणतृतीयाष्टकस्थानां “योबलोऽ-  
श्वमेधेन यजते । यदमित्रा अश्वं विदेरन् । हन्येतास्ययज्ञः । चतुश्चता  
रक्षन्ति । यज्ञस्याघाताय” इत्यादिवाक्यानामर्थः लवः—दृष्टं, अव-  
गतं च नूनमाश्वमेधिकोऽयमश्व इति । वटवः—कथं, ज्ञायते? लवः—  
मूर्खाः पठितमेव हि युष्माभिरपि तत्काण्डं, कथं न पश्यथ प्रत्येकं शतसं-  
ख्याकाः कवचिनो निषङ्गिणश्च रक्षितारः, अश्वमेध इति नाम  
विश्वविजयिणां क्षत्रियाणां ऊर्जस्वलस्सर्वक्षत्रपरिभावी महान् उत्कर्ष-  
निकषः इत्यादिवाक्येषु प्रस्फोरितः (६) तथा आश्वलायनसूत्रप्रथ-  
माध्यायान्तिमसूत्राणां (१) आचान्तोदकाय गां वेदयन्ते, (२) हतो मे  
पाप्मा, पाप्मा मे हतः इति जपित्वा ओङ्कुरुतेति कारयिष्यन्,  
(३) माता रुद्राणां दुहिता वसूनामिति जपित्वा ओमुत्सृजतेत्युत्सृक्ष्यन्,

(३) नामांसो मधुपर्को भवति भवति ? इत्यंताकां अर्थः “समांसो मधुपर्क इत्याज्ञायं बहुमन्यमानाः श्रोत्रियाय अभ्यागताय वत्सतरीं महोक्षं वा पचन्ति गृहमेधिनः तं हि धर्मं धर्मसूत्रकारास्समामनन्ति इत्यादि-वाक्यकदम्बेन विकृतः, तथा हि कृत्स्नसांगवेदाध्यायी श्रोत्रिय इत्युच्यते । स गृहानभ्यागतश्चेत् तत्तच्छास्त्रोक्तेन मधुपर्कविधानेन पूजयितव्यः “दधनिमध्वानीय । सर्पिर्वा मध्वलाभे” इति सूत्राभ्यां, दधिमधुनो-स्संपर्कः मधुपर्क इत्युच्यते, मधुपर्काङ्गत्वेन श्रोत्रियाय गां वेदयन्ते, केचन श्रोत्रियाः अनिवृत्तमांसाः केचन निवृत्तमांसाः, प्रदत्तगोमांसभक्षण-रुचीनां श्रोत्रियाणां हतो मे पाप्मां पाप्मा मे हतः इति मन्त्रजपः, ओं कुरुतेत्यभ्यनुज्ञा च भवति । अकं च कल्पः वसिष्ठमहर्षिणा स्वीकृत इति ‘आगच्छतैव तैर् महर्षिणा सा वराकी कपिला बलाकृत्य मडमडायिता’ इति वाक्येन प्रदर्शितः । श्रोत्रियः अभ्या-गतः वर्जितमांसभक्षश्चेत् तदा स श्रोत्रियः “माता रुद्राणां दुहिता वसूनां, स्वसादित्यानां, अमृतस्य नामिः । प्रणुवोचश्चिकितुषेजनाय, मागा, मनागां अदितिं वधिष्ट । इति धेनुं प्रशस्य वधं माकुरुतेति बोधिकां ऋचं जपित्वा ओमुत्सृजत इति धेनुमुत्सर्जयति । अयं च कल्पः राजर्षिणा जनकेन स्वीकृत इति ‘अथैव प्रत्यागतस्य राजर्षेः जनकराजस्य भगवता वाल्मीकिना दधिमधुभ्यामेवनिर्वर्तितो मधु-पर्कः । वत्सतरी पुनर्विसर्जिता’ इत्यादिग्रन्थेन प्रदर्शितः । एवं च आश्वलायनमहर्षिप्रदर्शितकल्पद्वयं व्यवस्थितं अनायासेनैव महाकविः स्वग्रन्थे समसूचत् । धर्मसूत्रकारोक्तं क्षत्रियब्रह्मचारिणो लक्षणं “कञ्चुकी-द्वनं क्षत्रियब्रह्मचारी दारकोऽयमिति मन्ये, जनकः—एवमेतत्, तथाहि, चूडाचुम्बितकङ्कपत्रममितस्तूणीद्वयं पृष्ठतः भस्मस्तोकपवित्र-लाञ्छनमुरो\*धत्ते त्वचं रौरवी ॥ मौर्व्या मेखलया नियन्त्रितमधोवासश्च-

मञ्जिष्ठकं पाणौ कार्मुकमक्षसूत्रवलयं दण्डं तथा पैप्पलं” इति पद्येन प्रफुल्लीकृतं । तथा वेदान्तशास्त्रसम्मतोऽप्यर्थः, “विद्याकरूपेण मरुता मेघानां भूयसामपि । ब्रह्मणीव विवर्तानां कापि विप्रल्यः कृतः, अस्मिन्नगस्त्यप्रमुखाः प्रदेशे भूयांस उद्गीर्णविदो वसन्ति ॥ तेभ्योऽधिगन्तुनिगमांतविद्यामित्यादौ स्फुटकृतः, ब्रह्मणीव विवर्तानामिति श्लोके विवर्तवादाश्रयणात्, एको रसः करुण एव निमित्तभेदात् मित्रः पृथक्पृथग्गिवाश्रयते विवर्तान्, इति श्लोके पारमार्थिकवस्त्वेकत्वावधारणात् महाकविर्भवभूतिः अद्वैतशास्त्रनदीष्णः इति भाति । एवं दुरूहतत्तच्छास्त्रार्थान् अक्लेशेनैव बालव्युत्पत्तये नाटकेऽस्मिन् न्यभांत्सीत् । इति लोकातिशायि पाण्डित्यं महाकवेर्भवभूतेः । एतादृशार्थप्रतिपादकानि पद्यानि कुन्दमालायां न दृश्यन्ते । रसाभिव्यक्तिप्रदर्शनपरेषु महाकविषु अयमेव मूर्धन्य इति प्रप्रथममेवामुं सुधियः रसिकशिरोमणिरित्यजीगणन् । तथा हि तृतीयेऽङ्के पुरस्तात् “मुरळा—जानास्येव यथा वधूपरित्यागात्प्रभृति ‘अनिर्भिन्नो गभीरत्वादन्तर्गूढगुरुव्यथः । पुटपाकप्रतीकाशः रामस्य करुणो रसः’ इत्यारभ्य शृङ्गारत्वव्याप्यविप्रलम्भव्याप्यं करुणविप्रलम्भरसं “यूनोरेकतरम्मिन् गतवति लोकान्तरं पुनरलभ्ये, विमनायते यदेकः तदा भवेत् करुणविप्रलम्भाख्य.” इति लक्षणलक्षितं कादम्बर्यां महाश्वेतादिषु दृष्टं तत्संविधानचातुर्येण वासन्तिकाद्वारा प्रकाशितं रसिकहृदयोल्लासधुरीणं सीताविषयकं रामनिष्ठं शोकोपस्कृतरत्याख्यस्थायिभावं, विभावानुभावव्यभिचारिभिः परिपोषयन् आदित आरभ्य आन्तं दोषज्ञानां मम्मटभट्टादीनां आलङ्कारिकाणां सहृदयानां हृदयावर्जनं यथा भवेत् तथा उत्तरोत्तरं रसपरिपोषप्रकारं भवभूतिमहाकविः निरूपयामासेत्यहो कवेर्वैदग्ध्यं । स्थाने खलु “उत्तरे रामचरिते

भवभूतिर्विशिष्यते” इति प्रथया अस्य कवेः विश्वातिशायित्वं ।  
 अस्मिन्नेव तृतीयेऽङ्के “रामः कष्टं भोःकष्टं (१) “दळति हृदयं गाढो-  
 त्कण्ठं द्विधा तु न भिद्यते वहति विकलः कायः मोहं न मुञ्चति  
 चेतनां । ज्वलयन्नि तनूभन्तर्दाहः करोति न भस्मसात्प्रभवति विधि-  
 र्भर्मच्छेदी न कृन्तति जीवितं ” (२) “हा हा देवि स्फुटति हृदयं ध्वंसते  
 देहबन्धः शून्यं मन्ये जगदविरळज्वालमन्तर्ज्वलामि ॥ सीदन्नन्धे तमसि  
 विशुधो मज्जतीवान्तरात्मा विष्वङ्मोहस्थगयति कथं मन्दंभ्याग्यः करोमि ”  
 इत्यादिपद्यैः शोकावेगप्रकारं “अपि ब्रावा रोदित्यपि दळति वज्रस्य  
 हृदयं” इतिवत् अनिर्वचनीयरीत्या प्रदर्शयन् महाकविर्भवभूतिः  
 रसिकजनशिरोमणिरित्येव भण्यते । अस्मिन्नेवाङ्के “कर्तव्यानि खलु  
 दुःखितैर्दुःखनिर्हरणानि “पूरोत्पीडे तटाकस्य परीवाहः प्रतिक्रिया ।  
 शोकक्षोभे च हृदयं प्रलपैरेव धार्यते” विशेषतो रामभद्रस्य बहु-  
 प्रकारकष्टो जीवलोकः “इदं विश्वं पाल्यं विधिवदभियुक्तेन मनसा  
 प्रियाशोको जीवं कुसुममिव घर्मो ग्लपयति । स्वयं कृत्वा त्यागं विलपन-  
 विनोदोऽप्यसुलभः तदद्याप्युच्छ्वासो भवति ननु लभोऽपि रुदितं ॥” इति  
 रोदनं प्रकृतदुःखनिर्हरणोपायं मन्यमानः प्रजापरिपालनैकतत्परः श्रीरामः  
 “प्रजारञ्जनमेव परमं श्रेय” इति धार्मिकमन्वादिवचनं “युक्तः प्रजाना-  
 मनुरञ्जने स्थाः” इति वसिष्ठादेशं च अनुरुन्धानः अरण्येऽपि रोदनार्थं  
 पौरजानपदान् प्रार्थयते “हे भगवन्तः पौरजानपदाः “न किल  
 भवतां देव्यास्थानं गृहेऽभिमतं ततः तृणमिव वने शून्धे त्यक्ता न  
 चाप्यनुशोचिता । चिरपरिचितास्स्वेतेभावाः तथा द्रवयन्ति मामिद-  
 मशरपौरद्यास्माभिः प्रसीदत रुद्यते” इति सर्वेषां सहृदयानां हृदये  
 कारुण्यं यथा परां कष्टां आरोहेत् तथा अनिर्वचनीयचमत्कृतिनिदानानि  
 पद्यानि बहूनि नाटकेऽस्मिन् समग्रज्ञानमहाकविः । एवं सीताया अपि

संविधानान्तरेण रामविषयकं शोकोपस्कृतं रतिभावं च स्पष्टं प्राचकाशत् ।  
 अङ्कस्यान्तेऽपि अहो संविधानकं इति स्वकृतसंविधानं बहु मन्यते  
 स्म तमसामुखेन । रसस्य अखण्डत्वमपि प्रसाध्य सीतारामौ प्रति  
 “ मङ्गलादीनि मङ्गलमध्यानि मङ्गलान्तानि शास्त्राणि, प्रथन्ते वीरपुरु-  
 षाण्यायुष्मत्पुरुषाणि भवन्ति ” इत्यादिभगवद्भाष्यकारोक्तिं प्रमाणयन्  
 “ अवनिरमरसिन्धुस्सार्धमस्मद्विधाभिस्स च कुलपतिराद्यश्छन्दसां यः  
 प्रयोक्ता ॥ स च मुनिरनुयातारुन्धतीको वसिष्ठः तव वितरतु भद्रं  
 भूयसे मङ्गलाय ” ॥ इति मङ्गलमाशंसमानः स्वप्रदर्शितकरुणविप्रलम्भरसे  
 अद्भुताश्चर्यावेशं प्रकाशयति ॥

(क्रमशः)

गोपालकृष्णशास्त्री.

## अभिनवसुभाषितावलिः.

प्रायस्संस्कृतसाहित्ये परिशील्यमाने तैस्तैर्विश्वविश्रुतैः कविभिर्निर्मितान्याद्यन्तपरिकर्मितान्यखिललक्षणलक्षितानि तत्तत्कविसंगृहीतविद्याविद्योतकानि काव्यनाटकादीनि प्रचुराणि सन्ति । महाकविः श्रीमान् कालिदास इयन्ति ग्रन्थरत्नानि रचयामास, भवभूतिश्चेत्यन्ति भारविरेकं माघश्चैकं इति च, तत्तदन्तरा न किमपि तैर्निबद्धमितीव, श्रूयते । विविधकाव्यनिर्माणचतुरः कविः भगवदनुगृहीति पुरुषायुषि कराङ्गुलिनिर्देशसुलभमेकं द्वे त्रीणि वा काव्यानि निर्व्वन्ध, नान्यदिति वक्तुं सर्वथा न सङ्घटते । अप्रतिहतप्रतिभासम्भावितः कविस्तदानीं तदानीं सृष्टिवैचित्र्योद्दीपितस्सन्, आत्मानुभूतिं निसर्गैरर्थानुषावितैर्वचोभिरविष्कृत्य यथाऽऽत्मनस्तथा इतरेषामपि परां निर्वृतिमातनोति । एवं कालिदासादिमहापुरुषाणां वाक्परीवाहलीलयितानेतान् प्रकीर्णान् श्लोकांस्तदा तदा सङ्ग्रहरूपेषु सुभाषितग्रन्थेष्वाम्यन्तरीकृत्य लोके महान्तमुपकारमतन्वन् पुरा वल्लभदेवादयः । यथा सृष्टेस्तथा कवेः, कविकर्मणश्च, आनन्त्यं सिद्धम् । तथा च प्रस्तुतानां प्रकीर्णवाचामविच्छेदः, तासां सूक्तीनां सङ्ग्रहश्च सम्भाव्य एव । तदेतादृशः कश्चित्सङ्ग्रहोऽस्माभिः प्रवृत्तः । परन्तु पुनःपुनः पठनेनास्य सङ्ग्रहस्य नव्यत्वमंपद्भुतं माभूदिति प्रथितनाम्नामपि प्रत्नानां कालिदासादिमहाकवीनां भाषितमपहाय, अर्वाचीनानां प्रायोऽचिरादलङ्कृतकर्णाटजम्पदानां पण्डितवराणां सूक्तिशकलान्सङ्गृहीतुमयमुद्यमः । गीर्वाणविद्यां प्रत्यन्यादृशीं प्रीतिमावहन् सर्वत्र जनपदे तस्याः प्रसारणाय किंकिमकरोत् सः

श्रीमान् विबुधजनमन्दारः कर्णाटकनार्वभौम स्तृतीयः कृष्णराजमहाराज इति नाद्यापि विस्मृतमार्यमिश्रैः । महाराजस्यास्यास्थान्यामसकृत्प्रदर्शितात्मवैदुष्याणां महामहिम्नां पण्डितप्रकाण्डानामुदन्तानद्याप्यनिमिषं सपुलकञ्च श्रुणुमहे । विदुषां तेषां वचनामृतं सम्यक्किञ्चामः, रसं चानुभवामः । अद्यतावत्तावताकेवलमकृतार्थाः अस्मन्महापाठशालापत्रिकाद्वारा अशेषान् सहृदयानपि तदमृतं पाययिष्यामः । तदेतदाद्रियन्तां तत्रभवन्तो वाचकमहाशयाः ॥

॥ १ ॥

त्वमसि रसिकमध्ये मङ्गलस्वानरम्यः  
समरमृदितशत्रुः किञ्चरम्भारतीच्छुः ।  
दरधरहृदयोऽहं नेश्वरश्रीर्जितोऽन्यैः  
मम वितर समृद्धयै मन्दिरं का क्षतिस्ते ॥

श्लोकेऽस्मीन् पुरा (एवं किलास्माभिश्श्रुतं) “राजज्ञामातरं” श्रीमन्तं लिङ्गराजमहाशयं प्रति सुगृहीतनाम्नां गरळपुरिशास्त्रिणां मन्दिरार्थं प्रार्थनारूपोक्तिं हर्षति नश्चेतः । मन्दिरार्थिनः शास्त्रिणः, समृद्धार्था भवन्ति मन्दिरलाभे, तेभ्यो मन्दिरं दत्त्वा न कामपि क्षतिमनुभवति श्रीमान् लिङ्गराजः—इतीममर्थं लिङ्गराजपरेभ्यो विशेषेणैः क्रमात् मन्दिरपदस्थाक्षरत्रयस्योद्धरणरूपेण, शास्त्रिणैर्विशेषणै स्सह क्रमादेव तत्सङ्गमनरूपेण च शब्दचित्रेण प्रकटयति रसिकाग्रणीः ॥

॥ २ ॥

अमा सोमोपेता न भवति दिवा जातु यदि वे-  
त्यसद्वादभ्रान्ति शमयितुममासोमनियमः ।

प्रवृत्तोऽयं शश्वच्चलदलकवृक्षभ्रमिजुषां  
मृगाक्षीलक्षाणां वदनविधुबिम्बैः परिवृतः ॥

श्लोकोऽयं नदीपूर्वनृसिंहपुराभिजनैः पारुपत्ते गुरुराजार्याभिघ्नानैः कदा-  
चिदमावास्यां नदीमवगाहाद्विरश्वत्थपादमूले आचरितामासोमत्रताः स्त्रियो  
दृष्ट्वा चाद्रुक्त्या ज्ञातिरिति निबद्ध इति श्रूयते ॥

॥ ३ ॥

न मातुं शक्यं मे नयनयुगमाळीकरतले  
स्तनुज्योत्स्ना चेयं विधेयति गाढान्धतमसम् ।  
सखीनामाहूर्तिं विरचयति सौरभ्यमिति तां  
रुदन्तीं तन्माता हसितवदना चुम्बति मुहुः ॥

श्लोकस्यास्य चरित्रमतिमनोहारि । प्रणेताऽस्य न विदितोऽस्माभिः ।  
अस्या महापाठशालया भादिकाले निशितपाण्डित्यप्रसुदिते विद्वद्गुण्डे  
ज्ञानार्थं प्रवृत्ते चाहमहमिकयाऽस्विलशिष्यवर्गे कदाचिदनेन ललितपद-  
गुम्भितेनाप्यनवगाहितार्थेन श्लोकेन पराजितेषु सर्वेषु रसिकेषु, तदानीं  
तर्कशास्त्रप्रधानोपाध्यायैः पण्डितरत्नैः वेङ्गळूरु सीतारामशास्त्रिभिः  
“अनेन नेत्रनिमीलनरूपं बालविनोदविशेषं वर्णयति कविः (Hide and  
Seek=कण्णामुञ्चाले)” इति ज्ञातिरिति व्याहृत्य सर्वेषां मनांसि विशदी-  
कृतानीति श्रूयते । कन्यायाः विनोदविशेषस्यास्यानर्हतां निमित्तीकृत्य  
तस्यास्सौन्दर्यातिशयो निपुणं वर्णितः कविनेति चित्रम् ॥

॥ ४ ॥

वैदेहि याहि कलशोद्भवधर्मपत्नीं  
पृष्टा कथाः कथय यास्त्वमियं तु पृच्छेत् ।



पृष्टाऽपि मा कथय सेतुनिबन्धनं मे  
यस्मादियं चुलकिताम्बुनिधेः कलत्रम् ॥

अयं तु पुराऽस्यां महापाठशालायां साहितीमुख्योपाध्यायै श्वित्रकविता-  
विशारदैः चामाराजनगराभिजनै रामाशास्त्रिभिरुदाहृत इति ज्ञायते ।  
भगवतो रामचन्द्रस्यात्मप्रशंसापराञ्जुखत्वमनेन वर्णितमिति विशेषः ॥

॥ ५ ॥

सौमित्रे धनुरानयाशु सशरं सर्वानिमान् राक्षसा  
नेकोऽहं विनिहमन्मि पश्यतु रणे मत्पौरुषं जानकी ।  
मां दृष्ट्वा विपिनप्रमाणसमये किं त्वेतिपद्यात्मना  
तन्वङ्गया यदुदीरितं क्रकचवत्तन्मे मनः कृन्तति ॥

अयमपि तैरेव श्रीमाङ्गिः चा ॥ रामाशास्त्रिवर्यैरुदाहृत असीत् । खरा-  
दिचतुर्दशसहस्रशोहननकाले श्रीरामचन्द्रस्य वचनमिदम् । प्रियायाः  
श्लोपमं वदनमनवरतं जागर्ति भर्तुर्मनसीत्यनेन लोकानुभव उदाहृत  
इति भाति ॥

(क्रमशः)

एच्, एल्, हरियप्प.

## श्रीमन्महाराज संस्कृतमहापाठशाला वृत्तान्तः.

### विद्यार्थिपारितोषिकसभा.

श्रीमद्वेदमार्गप्रतिष्ठापनाचार्येत्याद्यनेक विरुद्धवली विराजमानेषु श्री श्रीमदभिनवरङ्गनाथब्रह्मतन्त्रपरकालयतिवर्येषु परमेणानुग्रहेणाप्रासन-मधितिष्ठत्सु, अतीतायां, अस्मन्महाराजस्य श्रीमतः कृष्णराजसार्व-भौमस्य राज्यधूर्वहनोत्सवं ज्ञापयन्त्यां, रथसप्तम्यां विभववत्सरानु-बन्धिनी वार्षिकपारितोषिकसभा ससम्भ्रमं प्रवृत्तेति मुदाऽत्र किञ्चि-द्विज्ञापयामः ॥

शुभदिवसे तस्मिन् सायं सप्तघण्टावादनसमये वादयत्सु वादित्रेषु दिशिदिश्यापूर्यमाणेषु जयनिनादेषु श्री श्रीस्वामिनोऽप्रासनमध्यतिष्ठन् । महापाठशालापण्डितै रचितान् गीर्वाणभाषात्मकान् मङ्गलश्लोकान् आस्थानविद्वद्भिः ब्रह्मश्री नञ्जनगूडु श्रीकण्ठशास्त्रिभी रचितानि कर्णाट-पद्यानि च विद्यार्थिनौ पपठतुः । तदनु पाठशालाध्यक्षमहाशयाः प्रसक्ते वत्सरे पाठशालायां पाठकपाठयित्राधिकारिवर्गेषु, विद्यार्थिवेतनभोजन-वासस्थानेषु, पुस्तकभाण्डागारवाचकशालासु, श्री विद्यागणपतिमहा-सभानुबन्ध्युपन्यासेषु च देशकालानुगुण्येन विततान् परिष्कारानन्यांश्च विषयानावेदयन्तीं पत्रिकामपठन् । अनन्तरञ्च श्रीमन्तो विश्रान्तसंस्था-नाधिकारिणः बेळवाडि रामस्वामिमहोदयाः संस्कृतविद्यायाः अभ्यसना-भ्यासनविषये महाजनैर्वेदितव्यान् आशयान् अन्यत्रास्यां पत्रिकायां विशदीकृतान विसंवादं व्याहृत्य स्निग्धगम्भीरया गिरा, अतीति-जन्मखिलान् सभास्तारान् । श्री श्री स्वामिनश्च समुचितानि पारितोषिकानि

वैद्यार्थिभ्योऽनुगृह्य मितार्थराभिरप्यमितार्थाभिर्मधुरामिश्च वाग्भिः गीर्वा-  
णवाण्याः, सपरिवारस्यास्मन्महाराजस्य, महापाठशालायाः, सभासदां  
च श्रीमद्भयग्रीवकृपया मङ्गलान्यनन्तानि सन्वित्याशंसन् ॥

अस्मिन्नेवसरे, रात्रौ महता कालात्ययेन गृहाभिमुखव्यग्रेषु  
सभ्येषु, त्वरमाणेषु च कार्यकलापसमापनाय प्रमुखेषु, भासमहाकवि-  
प्रणीतं दूतघटोत्कचाभिधानं रूपकं निनाटयिषतां केषाञ्चनोत्साहिनां  
मध्ये सहसा सञ्जग्राहाखिलानि सचेतसां मनांसि सूत्रधारः । प्रथितय-  
शसो भासमहाकवेर्नाटकस्यास्य कथानिरूपणमसाम्प्रतम् । परन्विद-  
मत्र वक्तुमुत्सहामहे यत् कथानेत्रादिभटपर्यन्तमभिनैतारस्सर्वेऽपि स्वस्वा-  
नुरूपेणाभिनयेनानन्दयामासुरद्वहितान् प्रेक्षकवरान् इति । पात्रविशेषे  
न्यस्तं भासकवे रूपकमेतन्नूनमभजद्गुणान्तरं—अतिमनोहारिणी ललिता  
च भासस्य सरणिरेनेनाभिनयेनाभिव्यक्ता—अहो, साधुकृतं बालैः—  
साधु मित्र, प्राचीनविद्यार्थिनः ईदृशीं नवरसभावज्ञतां पुष्पन्तीति  
नन्दामि—महापाठशालायामभिनवोऽयमभिनयक्रमः, आगम्यतामभि-  
नन्दात्मानन्दस्य हेतुं—अये, कोऽयं घटोत्कचः, तदनु रूप एवासी-  
दस्य कर्म—अरे, किमिदम् ? पुराऽस्यां पाठशालायामेतादृशेष्वभि-  
नयादिषु प्रदर्शितस्योत्साहस्य नेदं शतांशमप्यर्हति, जानीमो वयम-  
स्योदन्तम्—इत्यादि विविधैर्वाक्यैस्त्वान्तमसकृदभिदधन्तस्सर्वे गृहम-  
भ्ययुरिति जनश्रुतिः । ‘कर्मण्येवाधिकारस्ते मा फलेषु कदाचने’ति भगव-  
दुपदेशं स्मरतोऽप्याचरतोऽपि, बलादस्मानाविश्चकार कोऽप्यानन्दः ।  
मानुषतासुखभोऽयं लघिमा क्षम्यः क्षम्यत इति च प्रतीमः ॥

सरस्वतीप्रासादविद्वत्सभा.

इदमपरं हर्षस्थानम्—यदस्यां पाठशालायामचिन्त्यात्पृच्छा सर-  
स्वतीप्रासादविद्वत्सभाख्या काचन समितिः यत्किञ्चिदनुरूपं कार्यजातं

निरवर्तत काले निर्वर्तयिष्यति चेति । सर्वत्र दयनीयदशामास्थितायां देव वाण्यां तत्र तत्र तन्निवारणाय प्रवृत्तास्वेवंरूपासु समितिष्वियमपि यथा-शक्त्युपकरोत्वित्याशयः । संस्कृतविद्यार्थिनः अनिशं संस्कृतभाषामेवा-श्रित्य यथा व्यवहरेयुस्तथा सिसाधयिष्यति मस्मत्समेत्यलमात्मवर्षनेन ॥

अतीते मासि कालिदासभवमूत्योरन्तरमधिकृत्य तर्कशास्त्रमधी-यानाः साहित्यविद्वांस इशकं रामस्वामय्यङ्गार्याः, सर्वदर्शनैकमत्य-विषये पूर्वमीमांसामधीयानाः वेदान्तविद्वांसः के. गोपालशास्त्रिण-श्चोपन्यास्थन् । प्रवेशपरीक्षाकक्ष्याविद्यार्थिनः विश्वेश्वर-गङ्गाधर-नारा-यणनामकाः शुक्लाम्बरधर मित्यादिष्वे शुक्लाम्बरधरमितिपदस्य साधु-त्वासाधुत्वे, नाटककक्ष्याविद्यार्थिनः सूर्यनारायण-रामचन्द्रभट्ट-श्रीनि-वासार्य-साम्बभट्टनामकाः हेत्वभासलक्षणे च “वाक्यार्थविचार” मकुर्वन् । प्रवेशकक्ष्या नाटककक्ष्ययोरेका अन्त्याक्षरीस्पर्धा च प्रवृत्ता ॥

ऐषमीय चैत्रशुक्लप्रतिपदि पञ्चाङ्गश्रवणसमये सभाप्रार्थनां सक-रुणमङ्गीकृत्य ज्योतिःशास्त्रप्रधानोपाध्यायाः श्रीमन्तो विद्वांसः करूरु शेषाचार्याः पञ्चाङ्गमधिकृत्य रत्नकं बोधकं च भाषणमकुर्वत । कार्य-जातमेतावदनन्तरायं निर्वर्तयितुं सम्यगुपकृतवतः सम्मेलनाध्यक्षान् महामहोपाध्याय-पण्डितरत्नं लक्ष्मीपुरं श्रीनिवासाचार्यान्, महामहो-पाध्याय विद्यानिधि विरूपाक्षशास्त्रिणः, आस्थानमहाविदुषः के. गोपाल-कृष्णशास्त्रिणः, अपि च तत्तद्भाषणकर्तृन् वाक्यार्थान्त्याक्षरीषु सह-कारिणश्च महाशयान् सादरं वन्दामहे । अन्यमेतन् शुभं वृत्तान्तं विज्ञाप्य उपसंहरामः—यदुपन्यस्तसर्वदर्शनैकमेत्यानां ब्रह्मश्री गोपाल-शास्त्रिणां शास्त्रपरिश्रमं सम्मिमानयिषया तदानीं सम्मेलनाध्यक्षपद-मलङ्कृतवन्तः ब्रह्मश्री लक्ष्मीपुरं श्रीनिवासाचार्याः स्वप्रणीतं मान-मेयरहस्यश्लोकवार्तिकार्यं ग्रन्थरत्नं तेषां सभामध्ये व्यतारिषुः सर्वेषां

## नववत्सरोपहारः.

अयं च महानानन्दोऽस्माभिरनुभूतः यदैषमीय चैत्रशुक्लप्रतिपदि, अस्मत्पाठशालायां दत्तविद्वत्परीक्षाणां शास्त्रान्तरव्यासङ्गिनां त्रयोविंशति विद्यार्थिनां राजसभाप्रवेशरूपा अपूर्वा प्रतिष्ठा समभत् ! अस्मन्महा-पाठशालाकार्यनिर्वाहकसमितावध्यक्षपदमलङ्कार्वाणानां सुगृहीतनामधे-यानां विद्यार्थिजनचिन्तामणीनां श्रीमतां रामरायवर्याणां निसर्गेण प्रेम्णा वितीर्णोऽयं नववत्सरोपहारो विद्वज्जनस्य महान्तं सम्मोद-मुदपादयत् । उदतेजयञ्च सर्वं शिष्यवर्गं पाठशालायाम् । सम्भाविता एते विद्वांसः गौरवमेतत्सार्थकयिबुं सम्यग्यतन्ते । स्वेषामुदात्तवृत्त्या च यवीयसामादर्शरूपा भवन्ति । यवीयांसोऽपि सम्भावनामेनां विष-यीकृत्य व्यासङ्गे द्विगुणीकृतोद्यमा भवन्तीति भूयानयमुपकारश्चिरं स्मर्यते सर्वै स्सुरभारतीरसलवोलासितान्तरङ्गैः । इत्थं सम्मानिताश्च विद्यार्थिनः महापाठशाला पञ्चाङ्गसदासि सर्वस्यानन्दस्यास्य निमि-त्तभूतं सकलकलाकोविदं विद्वत्कुलकरूपतरुमस्मन्महाराजं भृशं तुष्टुवुः । भूयसी हि प्रीतिर्महाराजस्यास्यां सरस्वतीप्रासादाभिधायां पाठशा-लयाम् ॥

‘सर्वत्र सम्पदस्सन्तु नश्यन्तु विपदस्सदा ।

राजा राजगुणोपेतः भूमिमेकः प्रशास्तु नः ॥’

एच्, एल्, हरियप्प.

सूचना—

सम्बिकायामस्यां आर्दा दिक्कालेयादिश्लोकचतुष्टये विनायं शिष्टादिश्लोका विष्णु-पुराणान्तर्गताः । आद्यस्तु श्रीमतो भर्तृहरे इक्षतकत्रयस्यारम्भे मङ्गलमाचरतीति विदितचरभेव सहृदयानामिति ॥ सं.

तूर्णं दुर्नरपालवर्णलमहादुर्नाटक्रोपक्रमम्  
 दोषं शोषयितुं वृषाचलपते<sup>१</sup> तोषं च नेतुं सतः ।  
 अत्रामुत्र च लब्धुमग्र्यसुमनोयोग्यानि भाग्यान्यमी  
 पद्माकान्त तव स्तवे भवदवैरार्ताः प्रवर्तन्निहे ॥ ४

वाचा वाञ्छति यत्तव स्तवमिहाबह्व्यापि जिह्वा चिरा-  
 दाराध्यामि भवन्तमित्यपदिशंस्तेनापराध्यामि ते ।  
 यद्वासावतिबालवागीति कृपाव्याजाय ते जायते  
 सन्धत्ते शिशुकैश्शुकैश्च कलितो वर्णोऽपि कर्णोत्सवम् ॥ ५

मालीमस्यमवापिता धनतमः प्रायैर्मुरारे चिसत्  
 इङ्गलैरिव जङ्गमाधमगुणाभासौरियं भारती ।  
 तत्तादृग्भिरभिज्ञशङ्करशिरःकम्पस्य सम्पादकैः  
 गम्भीरैरवदायते तव गुणैर्गाङ्गैस्तरङ्गैरिव ॥ ६

जम्भालम्भनचित्तकम्पनमहाकुम्भाभवक्षोजभृ-  
 द्रम्भाद्यामरशंफळीदृढपरीरम्भादिकं<sup>२</sup> भावुकम् ।  
 शम्पालोलमवेक्ष्य तुप्यतु जनः किं पामरेणामुना  
 त्वं पादाम्बुजचुम्बनं भगवतस्सम्पादयेधामनः\* ॥ ७

वेदैर्वक्त्रुमजादयो गुणगणान्विश्वेश ते नेशते  
 स्तोतुं तान्मितया गिरा व्यवसितो हास्याय हा स्यादयम् ।  
 सिन्धुं राघवसेतुनाऽपि तारितुं तं सर्वतो दुश्शकम्  
 को वा लङ्घयितुं व्यवस्यति कुशस्तम्बे<sup>३</sup>न कुम्भेन वा ॥ ८

<sup>१</sup> अ. वृषाचलपतेस्तोषं. <sup>२</sup> अ. रम्भावुकम्. <sup>३</sup> ख. रत्नम्भेन.

मुग्धे वाणि नृणां गुणाः कतिपये मिथ्यानिबद्धा इति  
 प्रोत्सिक्ता भगवद्गुणानुकथनारम्भाय किं जम्भमे ।  
 आकृष्टाः कतिचिद्वनेषु हरिणा इत्याजिहीर्षामर्हा  
 लुब्धो लुब्धमदो विधास्यति विधोरङ्गे<sup>१</sup> कुरङ्गेऽपि किम् ॥ ९

त्वत्कल्याणगुणामृतार्णवसुधालेशोऽपि लीढो भवं  
 हन्तीति स्तवविस्तरेष्वपटुता नातीव दोषाय नः ।  
 आपादा<sup>२</sup>प्लव एव जह्नुदुहितर्यह्वाय शुद्धयं भवेत्  
 तस्या नेतुरगांधवारिषु तल्मर्षोऽपि नापे<sup>३</sup>क्षितः ॥ १०

सन्दर्भे मम माम्स्तु सुन्दरतया सन्तोषसान्द्रो बुधः  
 किन्तु त्वद्गुणलेशपेशलतया सन्तुप्यतु श्रीपते ।  
 राजानो मणिपेटिकामवहिता रक्षन्ति यत्तत्र नो  
 पेटी<sup>४</sup>सौष्ठवमेव हेतुरपि तु रुयातं मणेरौरवम् ॥ ११

नाद्यं भूतमहो वहामि शिरसा तत्पादजातं न च  
 द्वैतीयीकमथत्वदीक्षणभुवश्शौरे तृतीयस्य वा ।  
 अन्ते नावसमप्यवाप्य जननं तुर्यान्नवापं च मे  
 किं चाऽहं चरतां गुरुस्तदपि ते म्तोत्रे प्रवर्ते कथम् ॥ १२

ओङ्कारस्य रहस्यामित्यज इति ब्रह्मेति सर्वात्मना-  
 मात्मेति प्रकृतेः परः पुरुष इत्याद्यस्वयम्भूरिति ।  
 वेदान्तैरवबोधिताय भगवान्विश्वैकजीवात्वे  
 बोधानन्द<sup>५</sup>मयाय सिन्धुदुहितुर्नाथाय तुभ्यं नमः ॥ १३

क. ख. विधोरङ्गे. २ अ. आपाता ३ क. ख. नालक्षित., अ.  
 ४ अ. वेदा. ५ ल. मोदानन्द.

यच्चक्षुर्जगतां तदेव निगमास्त्वच्चक्षुराचक्षते  
 लक्ष्मीनाथ तथापि विश्वमितरादृश्य<sup>१</sup>स्त्वयं पश्यसि ।  
 अप्येतच्छतमन्युपावकजनिस्थानं सदा नः पुनः  
 वक्तुं देव तव प्रसादशिशिरं हर्षं दृशोर्वर्षति ॥ १४

तत्तादृक्करुणारसैरविरुद्धै<sup>२</sup>स्त्वन्मानसं शीतलम्  
 तापानां त्रितयं हरोदिति हरे धैर्यं ममोदञ्चति ।  
 तज्जन्मा विवृणोति शीतकिरणस्तच्छैत्यमत्युज्वलम्  
 लिङ्गं कार्यगुणं हि कारणगुणे शंसन्ति निस्संशयम् ॥ १५

नित्याय स्वतनुस्थवारिधिबरापत्याय मृत्युञ्जय-  
 स्तुत्याय क्षपितप्रणन्तृजनदौर्गत्याय सत्यात्मने ।  
 इच्छानिर्मितविश्वजन्यवनसंहाराय निश्रेयस-  
 द्वाराय स्थिरसम्पदे नम इदं नारायणायास्तु ते ॥ १६

दीनान्नां मुरधेनवे तनुभृतामन्तस्तमोभानवे  
 मायातूलकृशानवे कलयते मानक्षतिं दानवे ।  
 निर्धूताखिलकर्मणे विनमतां नित्येन्द्रिरानर्मणे  
 तुभ्यं निर्मलधर्मणे नम इदं कुर्मः परब्रह्मणे ॥ १७

पादाम्भोजमहं भजामि भवतो वेदाञ्चलैरञ्चितं  
 प्रख्यातात्किल पन्नगाचलपते यम्यप्रभावादसौ ।  
 सिद्धा मूर्ध्नि फणीश्वरस्य पृथिवी शर्वस्य चापो मुनेः  
 अभिश्चाक्षपदस्त्रिवर्णजनुषां शुश्रूषकासिस्तथा ॥ १८

<sup>१</sup> अ. मितरादृश्यं, क. मितरादृश्यं स्वयम्, ग. मितरादृश्यः. <sup>२</sup> क. हतन्व, अ.+ञ. रविहृतैस्त्व.



मूर्तीनां तिसृणां परा तु कतमेत्यब्जाक्ष संशेरते  
 भ्रान्तिं यान्ति च देवतान्तरपरैर्ये वाञ्छयैस्तामसैः ।  
 यः पादाम्बु ददाति यस्तदुपसंगृह्णाति गृह्णाति वा  
 यश्चैतच्छिरसैव तेषु परमः को वेति पृच्छामि तान् ॥ १९  
 पर्यङ्कस्तव पङ्कजाक्ष गिरिजा<sup>१</sup>प्राणेशितुर्भूषणं  
 चारुत्वच्चरणारविन्दसलिलं चूडापदे मालिका ।  
 मन्त्रो नित्यजपाद्गतो ननु भवन्नामैव तद्योपितः  
 परम्ये भवतो मुकुन्द भुवि कस्मिंश्चिद्वि मन्देतरः ॥ २०  
 नास्तीके जननं स्थितिं च भजतो नारायण ब्रह्मणः  
 स्थानेऽभूद्भज एव कारणगुणः कार्येऽ<sup>२</sup>भिसूते गुणम् ।  
 ईशाने पुनरन्धकारिपदमाज्यन्धन्तमस्तात्किल  
 श्रीवासे त्वयि सारसत्वविभवस्सञ्जाघटीति स्फुटम् ॥ २१  
 नागेन्द्राद्रिविहारसारसवनस्तोमप्रकाशावहा  
 धीरेद्धारपदक्रमा मतिमतां ध्येया सुवर्णाकृतिः<sup>३</sup>  
 पुप्यन्ती निजमौलिना सुमनसो ज्योतिष्मदङ्गोज्वला  
 त्रय्येषा सुरपूज्य रज्यनि<sup>३</sup>तरां त्वय्येव लक्ष्मीरिव ॥ २२  
 नित्यापाकृतभी<sup>४</sup>निरत्ययशुभाधारैर्दृतो बान्धवैः  
 प्रौढाभस्थिरधीरसन्नभवनस्थायी व्यथाभारहृत् ।  
 सद्गोष्ठीषु सदा विभानमधिकं प्राप्ताश्रितस्त्वां<sup>५</sup> हरे  
 त्वत्तुल्यस्त्वदनाश्रितश्च\* भगवन्नर्ते तु भङ्गं विदुः ॥ २३

<sup>१</sup> अ. गिरिणा, क. अत्रस्थले पत्रं शीर्षम् <sup>२</sup> अ. कार्येषु, कार्येभ  
 इतिपाठद्वयमपि लिखितमस्ति. <sup>३</sup> अ. पूज्यततरां <sup>४</sup> अ. धी <sup>५</sup> स्व.+अ.  
 प्राप्ताश्रित, ग. प्राप्तःश्रित.

श्रेयन्तोयदसम्प्रदायरसिकच्छायस्सहाय<sup>१</sup>श्श्रियः  
 चिन्तारत्नसपत्नवीक्षितलवश्चे<sup>२</sup>क्रियतामायतम् ।  
 यो विश्वेन च गात्रवान् हिमरुचाप्युष्णांशुना नेत्रवान्  
 सुग्रीवेण सुमित्रवान् कुशलवब्रह्मादिभिः भुत्रवान् ॥ २४

पूर्वं त्वत्पदपांमुना बलिरपो पूता जलध्यङ्गना  
 पुंसस्सपि मुरापगा वितनुते पूतान्सुरापानपि ।  
 पत्नी योगिवरस्य सा सुरपगा प्राप्ता विशुद्धिं पराम्  
 तेनेत्यत्र न<sup>३</sup> विम्मयस्सु मम किं<sup>४</sup> पापं न लोपं नयेत् ॥ २५

मामाराध्य दुरत्ययं स्कन्धममी मायापयोधिं तर-  
 न्दित्वालोच्य सहेन्द्रियैरिह वपुस्त्वं चेतनेभ्योऽदिशः ।  
 तेप्वेके तत एव दुष्कृतशतं सञ्चिन्वते श्रीपते  
 क्लृप्ते तापशमाय विन्दति सरस्यन्धस्तु पातव्यथाम् ॥ २६

गाविन्देति कृपाकरोति कमलाकान्तेति कृष्णेति वा  
 काकुत्थेति रघूद्वहेति जलदश्यामेति रामेति वा ।  
 वैकुण्ठेति च चण्डकण्टकवनीदावेति देवेति वा  
 भक्त्या चेतसि चिन्तयन्प्रतिदिनं श्रेयो न विन्देत कः ॥ २७

कल्याणकनिकेतनं तदनघं कालाम्बुदश्यामलं  
 चित्तं नृत्यतु शेषभूधरशिरोरत्नं चिरलं महः ।  
 यस्योरम्यनिशं सुता जलनिघेर्यस्यास्ति तन्मेखला  
 पाश्वे यस्य पदे च तस्त्रियतमा यत्तत्र शेते स्वर्धम् ॥ २८

१ अ. यश्रियः. २ ग. श्रक्रायतां ३ अ. स. ४ अ. कं.

द्रादेव निरस्य दुष्टनृपतिद्वाराग्रनित्यम्भितिं  
 तारावल्लभदुर्लभप्रभमुखं धाराधरश्यामलम् ।  
 पारावारसुतासखं सुमनसामाराधयामः प्रभुं  
 धोरापास्त्रमस्तदुष्कृतपरीहाराय नारायणम् ॥ २९

कीर्तिं नश्चिरवर्तिनीं क्षितितले पुष्पातु कृष्णाम्बुदः  
 कश्चित्तापहरो गृहीतकमलः कल्लोलिनीवल्लभान् ।  
 धिन्वन् जीवनदानतो जगदिदं तन्वन्नदीनां श्रियं  
 प्राप्तस्साधुकदम्बजृम्भणकर<sup>१</sup>श्रीवेङ्कटक्षमाधरम् ॥ ३०

(अनुवर्तनं)

<sup>१</sup> क. स्व. श्शी.



॥ श्रीः ॥

श्रीमन्महाराजसंस्कृतमहापाठशालापत्रिका  
विषयसूचना

संख्या	विषय-प्रबन्धः	पुटसंख्या.
१.	अन्याक्तिमुक्तावलीप्रबन्धः— विद्वांसः भाग्यपल्लयभिजनाः श्रीनिवासाचार्याः	११०
२.	कुन्दमालाविमर्शः— महाविद्वांसः कन्नबाडि ॥ गोपालकृष्णशास्त्रिणः	११६
३.	काव्यावलोकनम्—(वासुदेवकृतगमकथाविचारः)— विद्वांसः स्वङ्गीघटं वेङ्कटाचार्याः	१२७
४.	मनस्त्वम्— अर्थशास्त्रविशारदाः विद्यालङ्काराः आर्. शाम- शास्त्रिणः, बि.ए., पि. एच्. डि., एम्. आर्. ए.एस्.	२३२
५.	विशिष्टाद्वैतम्— महामहोपाध्याय-पण्डितरत्नं-लक्ष्मीपुरं श्रीनि- वासाचार्याः.	१४१
६.	देवराजरचितः कुट्टाकारागिरंगमणिः (स्वोपज्ञया व्याख्यया संघालितः)— महाविद्वांसः करूरुशेषाचार्याः.	१४५
७.	अभिनवसुभाषिणावलिः—II. महापाठशालावृत्तान्तः— एच्. एल्. हरियप्पाः, एम्. ए.	१४९ १५३
८.	सम्पादकौयम्.	१५६

## सम्पादकीयसमितिः.

१. श्रीमन्तः वि. सुब्रह्मण्यार्याः, वि.ए.  
विश्रान्त मैसूरु विश्वविद्यालयाधिकारिणः( रेजिस्ट्रार)
२. श्रीमन्तः अर्थशास्त्रविशारदाः, डाक्टर आर्. शामशास्त्रिणः  
वि.ए., पिपच्. डि., एं. आर्. ए. एस्., विश्रान्त मैसूरु  
प्राच्यकोशा गाराध्यक्षाः शासनविमर्शशाखाध्यक्षाश्च
३. श्रीमन्तः प्रोफेसर् डि. श्रीनिवासाचार्याः, एं.ए., मैसूरु  
महाराजाकालेज् संस्कृत प्रधानोपाध्यायाः
४. धर्माधिकारि महाविद्वान् ब्र. श्री. काशी शेषवैकटाचलशा-  
स्त्रिणः
५. महामहोपाध्याय पण्डितरत्नं ब्र. श्री लक्ष्मीपुरं श्रीनिवासाचा-  
र्याः, विश्रान्त महापाठशाला विशिष्टाद्वैत वेदान्त प्रधानो-  
पाध्यायाः.
६. महामहोपाध्याय विद्यनिधि ब्र.श्री. विरूपाक्षशास्त्रिणः महा-  
पाठशालायामद्वैतवेदान्त प्रधानोपाध्यायाः
७. महाविद्वान् ब्र. के. गोपालकृष्णशास्त्रिणः, महापाठशाला  
साहित्यप्रधानोपाध्यायाः
८. श्रीमन्तः एच्. योगनरसिंहार्याः, एं.ए., महापाठशालाध्यक्षाः  
(सम्पादकाश्च)
९. श्रीमन्तः एच्.एल्. हरियप्पार्याः, एं.ए., महापाठशालोपाध्यायाः

## सूचना .

“ मानमेयरहस्यश्लोकवार्तिकम् ”

इति नाम कश्चिन्महाप्रबन्धः आनुष्टुभश्लोकरूपेण संगृहीतः  
सर्वसिद्धान्तसारसंग्रहरूपः परस्सहस्रविषयविभक्तः महामहो-  
पाध्याय पण्डितरत्नं इत्याद्यनेक विरुदाङ्कितैः श्रीमद्भिः लक्ष्मीपुरं  
श्रीनिवासाचार्यैः प्रणीतः मुद्रितः प्रकाशितश्चास्ति । मूल्यमस्य  
(६) घद् रूपकाणि. प्रापणभृतिः पृथग्व.

## विज्ञप्तिः

भो भो महाशयाः ! सहृदयाः ! सप्रश्रयमिदमिदानीं चित्ताप-  
यामः—संस्कृतविद्याभिमानिनः पुरुषप्रवराः यं कंचन विषयमधि-  
कृत्य संस्कृतभाषामयं अनतिसंक्षिप्तविस्तरं उपक्रमोपसंहारपरिक-  
र्मितं कस्याप्यनुद्वेगकरं अचर्चितपूर्वं कालदेशदशानुगुणं प्रपञ्चोप-  
कारकरं धर्माद्यविरुद्धं "जीर्णमङ्गे सुभाषितम्" इति निवेदस्य  
"वीरा वाचैव केवलम्" इत्यपवादस्य वा प्रशमकरं प्रस्पष्टमुख-  
विलासमुपन्यासं विलिख्य यदि प्रपयेयुर्महान्नः, तेभ्यो महद्गुणः  
समर्प्य अनन्तान् धन्यवादान् पत्रिकायामस्यां तमुपन्यासं पार-  
थमिः प्रकाशयितुम् ॥

यदीच्छति प्रशक्तिं जगदंकेन कर्मणा ।  
परापवादसस्येभ्यो गाश्चरन्तीर्निवारयेन् ॥  
न ही दशं संवननं त्रिषु लोकेषु विद्यते ।  
दया मैत्री च भूतेषु दानं च मधुग च वाक् ॥

संपादकस्य.

## मूल्यप्रकारः

१. अस्याः पत्रिकायाः वार्षिकं अग्रिमं मूल्यं साधैकरूप्यकं  
प्रापणव्ययपृथक्कृतम्. (भारतमण्डले.)
२. विद्यार्थिनां पुनः एकरूप्यकम्. प्रापणव्ययपृथक्कृतम्.
३. विभिन्नदेशे सपादरूप्यद्वयम् (3 s.) प्रापणभृतिः पृथक्

पत्रिकाप्राप्तिस्थानम्,  
एच्. योगनरसिंहार्यः,





॥ श्रीः ॥

# श्रीमन्महाराजसंस्कृतमहापाठशालापत्रिका.

प्रतिमासत्रयं प्रकटीक्रियमाणा.

“ कुर्वन्नेवेह कर्माणि जिजीविषेच्छतः समाः ”

(ईशोपनिषद्)

सम्पुटम् ५]

जुलै १९२९

[सञ्चिका-३

नमस्तुक्काशिरश्चुम्बिचन्द्रचामरचारवे ।

त्रैलोक्यनगरारम्भमूलस्तम्भाय शम्भवे ॥

(महाकविबाणभट्टः.)

अपूर्वं यद्वैस्तु प्रथयति विना कारणकलां

जगद्भावप्रस्थं निजरसभरात्सारयति च ।

कम्पत्प्रस्थोपाख्याप्रसरसुभगं भासयति त-

त्सरस्वत्यास्तत्त्वं कविसहृदयास्थं विजयतात् ॥

(श्रीमदभिनवगुप्तपादाः.)

देवानामपि दुर्लभं पदमिदं लब्धं मयोपायतो

द्वित्रैः बिल्वदलैः प्रतार्य शिवमित्येवं जनो मन्यते ।

मङ्गकाङ्किरजस्स्पृशोऽपि सुलभं क्षुद्रं पदं वेद्मसो

दत्त्वा सेवक एव वाञ्छित इति स्वामिन् भवान् मन्यते ॥

## अन्योक्तिमुक्तावलीप्रबन्धः.

- श्रीमत्पद्मावतीप्रेमसीम कोमलमानसम् ।  
घाम तन्नौमि शेषाद्रिघाम तामरसेक्षणम् ॥ १
- स्वस्ति श्रीमन्महीशूरकृष्णराजेन्द्रमौळये ।  
स्वस्तरुन्नीळदौदार्यसन्नातविबुधाळये ॥ २
- पर्णेऽकेचन पल्लवैःकतिपये पुष्पैःपरे कोरकै-  
रन्ये केऽपि शलादुवल्कलफलत्वक्सारबीजासवैः ।  
सम्भूयैकश एव वा क्षितिरुहास्साधूपकुर्वन्ति नः  
तत्तत्सङ्ग्रहणोचितावसरतस्तत्तत्पुरस्कार्यता ॥ ३
- वातात्कर्षसि शीतिमानमतुलं स्फातिताङ्घ्रिनाडीमुखात्  
पाताळावधि गाहितादतितरां जाताङ्गपुष्टिस्ततः ।  
आतारापथमुच्छ्रितो दशदिशो धूताग्रशाखस्तरो !  
नैतादृग्जनिमुत्तमां मनुमहे दाता न चेन्नः फलम् ॥ ४
- ऊष्माणःकति निर्जिताःकति पुनस्तोढा न शब्दानिलाः ?  
नासाराःकति वा घृता ? न कतिधाः स्पृष्टा हिमानीकणाः ।  
मा गाश्शोकवशं गतच्छदतया निस्स्वोऽन्ततोऽस्मीति च  
द्रष्टास्मस्सफलोद्यमां त्वयि महाभागे समृद्धिं पराम् ॥ ५
- अत्युच्चागर्भ ! दृश्यते फलचयस्त्वत्पञ्चशाखाश्रयः  
कैश्चित्प्रत्रथैरवार्यगतिमिस्तसैरनाकाङ्क्षितः ।

रुन्धेऽस्मान् प्रबला तु कण्टकवृतिद्वारं व नीरन्ध्रितं  
मोवाशैर्निमिषद्विरेवमधुना तूष्णीं बहिस्स्थायते ॥ ६

ये सौरभ्यहृतान्तराः पथिकतावादेन पादेऽलुठन्  
येऽश्लाघन्त महत्तरोऽयमिति ते मोदाय वादान्यकम् ।  
येऽयाचन्त फलानि येऽप्युदहरन् येऽपूरयंश्चोदरं  
ते जीर्णच्छदनावशिष्ट ! पनस ! च्छायां न नायान्ति ते ॥ ७

सौरभ्यं परितो विसृत्वरमपह्नोतुं न कोऽपि क्षमः  
प्रस्थ्यातिर्ननु हेमपुष्पक इति त्वद्रूपमाख्याति नः ।  
औन्नत्यं तदनन्तगं त्रिभुवनप्रौढागम्रस्थ्यापितं  
श्रेयश्चम्पक ! तत् कदाऽपि मधुपायत्तं न ते स्पर्शनम् ॥ ८

कपिस्थ ! त्वद्रूतं सदिति कतिचिद्भ्रान्तमनसो  
बहिर्ग्राह्याकारस्फुरणमुदितास्त्वामवशयन् ।  
विभिधान्तस्सारञ्जगृहुरपि ते मन्मथशिस्त्रि-  
प्ररूढात्मेति त्वां बहुलगुडघातैरघटयन् ॥ ९

उच्छ्रायं परमं भजस्व महितश्शाखाभिः ऋद्धे पदे  
भूमानश्चिरमाप्नुया न निपतेद्गताभिघातादिभिः ।  
माकन्दद्रुम ! मा स्म गाः स्मयमये सत्सौमनस्योदये  
रस्यप्राज्यफलार्पणेन भवतो न्याय्यं द्विजप्रणिनम् ॥ १०

प्रवाळेऽन्यः पुष्ये त्वपर इतरस्स्यात्फलचये  
शीलाटान्वयाडक् त्वचि तु विषमोऽङ्घ्रावपि परः ।  
रसस्संलक्ष्येत क्षितिजनिचये निम्ब ! बहुशः

निनिन्दुर्देवानां प्रियमधिगतौद्धत्यमपरे

परे त्वाचप्रत्यक्षितकठिनबाह्यप्रकृतिकम् ।

वयं विद्वाऽऽवाख्यात् मृदुलसरसस्वच्छहृदयं

प्रवृद्धान्तस्त्रेहं शुभतमफलं लाङ्गलितरो' ॥ १२

किं स्वाद्यं मृदुलं फलं तव? सुमं किं वा सुगन्ध्युत्तमं?

किं पर्णं शयनाशनासनहितं? किं वरुकलं कोमलम्? ।

कस्मात् कण्टकसङ्गतेरसुलभस्पर्शोऽसि? बर्बर! भोः!

कृत्तक्षिसशिखो रुणत्सि फलवद्द्रक्षोपसर्त्ति च नः ॥ १३

नो पुण्यैर्वयमर्चितुं सुरभिभिर्नो पल्लवैर्वा नन्नैः

नो वा पक्कफलैरतीव सरसैश्शक्ता हि रिक्ता नगाः ।

याश्चा सम्प्रति निष्फलेति पतग! त्वं माऽवमन्यस्व नः

छायामेहि हिमामिमां स्वपिहि भो! विश्राम्य शास्वानिलैः ॥

सुक्षेत्रे शुचिबीजतो जनिमगाः त्वत्सौकुमार्यं शुभं

क्षीरास्वादनपोषणच्छदनतो धात्र्या तरो! वर्धितः ।

सच्छास्वागमदर्शनात्तगारिमा गुर्वङ्घ्रिसेवाबलात्

लब्ध्वा विष्णुपदैकभक्तिमनघां स्थेयास्सुतैस्त्वाद्दृशैः ॥ १५

स्कन्धेनोन्नतमांसलेन मुतरो! किन्न्वङ्घ्रिणा वोरुणा?

भ्रातस्ते परिणाहिना किमुरसा? नेत्रेण वाऽऽयामिना ।

स्वायत्तां ललिताश्च सन्ततयुतां यद्गन्धचपुष्पां लतां

भृत्वाऽमूस्सहजन्मनामफलिनश्शोकातिरेकाय नः ॥ १६

आबालोदकसेचनाभिस्नननात् सारप्रदाद्दोहदात्

नीहारातपवातवर्षणमिदा स्वादच्छिदाऽयासनात् ।

पुण्डेषु द्रुषु मध्यमस्त्वमफलीभूतोऽप्यहङ्गलायया  
दोषाऽऽवास्य च तोषयन् द्विजगणान् वन्ध्यं कुजन्म त्यजेः ॥

वायुर्वातु मुखश्शनैरिति मुहुर्लेशोऽवकाशोऽर्पितः  
श्लाघाऽकारि शिरस्तिर-प्रचलनैरद्धाऽभिवृद्धात्मना ।  
तेनैव प्रसभं प्रभञ्जनदशापन्नेन नुन्ने शिखा-  
जालेऽन्तर्ज्वलनावहेन जनितस्पर्धा हि दग्धा नगाः ॥ १८

त्वदायत्ता सत्ता जगति सकलानां सुमनसां  
त्वदार्थान्यादन्याद्दृगिव भविताऽऽमोदगरिमा ।  
शिरोलाल्या लौल्यान्न नमयितुमर्हा वयमत-  
स्त्यज प्राभञ्जन्यं भज निजसदागत्यभिरुचिम् ॥ १९

इनस्तीत्रालोकस्तपति जगदित्याक्षिपसि तत्-  
करम्पर्शाभावे फलपरिणतिर्नैव भविता ।  
तदार्थान्येऽध्यक्षं कलय जलमीदृग्गुणयुतं  
रसग्राहं पूर्वं तदपि शिशिरात्मत्वमपरे ॥ २०

यस्स्वर्णस्थितिरित्यश्रुण्म यमिमं न्यद्राक्ष्म पद्माकरं  
यत्नाऽन्नाम यतोऽपिबाम वसनं धौतं यतोऽधाम वा ।  
यस्माच्चोदहराम जीवनमहो ! निस्त्वं निरालम्बनं  
श्रुत्वा त्वां विषमस्थितं सपदि निध्यायाऽतिदूयामहे ॥ २१

क यातं गाम्भीर्यं ? क नु तव च सारस्यमगमत् ?  
क वाऽगच्छत् स्वच्छद्विजविहरणं ? क प्रवहणम् ? ।  
यदा हेयाक्रान्त्या विपुलतरगुल्मोदरतया  
पदन्यासानर्हं भजसि ननु ! वैरूप्यमिह भोः ॥ २२

क-पत्रं व्यलिखन्मराळविततेः? को वाऽऽह्वयत्सारसान् ?

कौञ्चान् त्सन्दिदिशे नु को ? व्यधित क-कारण्डवामन्नणम् ? ।  
कासार ! स्वयमागता घनरसप्राचुर्यमालोक्य ते  
लब्ध्वा मध्वमृतं सकन्दमनिशं शंसन्ति नादैः कलैः ॥ २३

प्रमाद्ये-कासार ! त्वयि तु बहु वारस्त्रिय इमाः

घुनी-षश्ये-कूलङ्कषकुटिलजालप्रसरणाः ।  
दृढाश्मप्रायात्मा त्वमसि तदपि चिच्छद्रकरणात्  
हरेयुस्त्वत्स्वर्णस्थितिमभिसरेयुर्जलनिधिम् ॥ २४

अगाधः क्षोणीभृत्कटरूपरिवीत-कतिपय-

द्विजज्ञात-पद्माऽऽकर ! भुवि न विख्यातिमगमः ।  
तदेतच्छ्रेयस्ते ननु ! मदकलैर्यत् करिकुलै-  
रलुप्तस्वर्णश्रीनिधिरकलुषात्मा विलससि ॥ २५

खले ! नदि ! रजस्वले ! जहिहि गर्वमुच्छैस्तन-

प्रवृद्धिजमश्रुण्म ते कलुषितान्तरङ्गस्थितिम् ।  
विपन्नमिह दुर्विषागममवेक्ष्य यं कञ्चन  
द्रुता वयमनन्तिके न पदमश्महे स्पन्दितुम् ॥ २६

पार्जन्यप्रतिमार्चनाः कतिविधाः शाक्रा-कियन्तो जपाः

वीरुण्य-कति पूजनाः कति पुनर्वैमाण्डकिप्रार्थनाः ।  
आप्लावा-कतिथा शिशवस्य कलशै रच्छाः कियच्छान्तयः  
ताटाकोदरपूरणे व्ययकरस्त्वेकोऽधिरोको भ्रमः ॥ २७

स्वाराजोद्धरणाय लोकजननी श्रीराविरासीदिति

चौरासीत्पदमुत्तमामृतमुजामैरावतोऽभूदिति ।

पारावार! तथा तवास्त्ववितथा पौराणिकी या कथा  
वारामेककविन्दुमप्यापिबते धीराय सा रोचताम् ॥ २८

भर्तः! सागरराज! किन्तु भवतो न्याय्यं तदेतत् सुधा-  
प्रायं तोथैमपेयमारचयसे दूरात् स्वदाराहृतम् ।  
इत्याक्षेपकृतो विलोक्य सरितो वक्तुत्तरं सत्तरं  
मा मूत्सङ्गतिरङ्ग! तिष्ठत भृशं स्वैरा मद्वारादिति ॥ २९

प्रजादोषोपेक्षिप्रकृतिदुरभिप्रायविवश-  
प्रभुस्वच्छन्दत्वप्रहतमुकृतमोघिनि विधौ ।  
प्रदत्तानावृष्टौ प्रकटितलपङ्के च सरसि  
प्रणाळी प्राध्वानां प्रथमपरिवादं प्रसहताम् ॥ ३०

स्वाभिख्या हि विभर्ति गोरसपयःक्षीरामृताद्या इति  
स्वस्मिन्नन्तरयांबभूविथ मनाङ्गर्नानुषक्तं जलम् ।  
हे! दुग्धस्य तु भूरिसङ्गतिरपाजहेऽवदातात्मताम्  
चक्रे त्वय्यपि नीरसत्वमधुना नीते यदस्वाद्यताम् ॥ ३१

सुरभ्यात्ता साऽऽश्रीद्युतिरहह मालत्यपि तप-  
स्थिता कैतव्याऽऽसीन्नभसि विसरन्त्यां तु शरदि ।  
धृता सारभ्याभा सपदि सकलानां सुमनसां  
हिमानीपातोऽसौ पविहितिसमानीभवति हा! ॥ ३२

(क्रमशः)

भाग्यपल्लयभिजनः श्रीनिवासाचार्यः.

## कुन्दमालाविमर्शः.

(अनुवृत्तः)

“एकोरसुः करुण एव निमित्तभेदात् भिन्नः पृथक्पृथगिवाश्रयते विवर्तान् । आवतबुद्बुदतरङ्गमयान्विकारानम्भो यथा सलिलमेव हि तत्समस्तम् ” ॥ इत्यनेन ॥ अस्य श्लोकस्य भावः अतीव निगूढ इति जिज्ञासुजनोपायोगाय संग्रहेण सम्यक्प्रदर्श्यते । शृङ्गार एक एव रस इति शृङ्गारप्रकाशकारादीनां मतं, करुणादयस्तु न रसपदवीमारोढुं प्रभवन्ति दुःखाद्यात्मकचित्तवृत्तिपरिपोषितत्वात् इति, तत्र “अष्टौ नाट्ये रसास्समृता ” इति तौर्यत्रिकसूत्रकारेण षष्ठाध्याये शमवर्जानामष्टरसानां रूपकेषु अनुशासनात् “मुनिना भरतेन यः प्रणीतः युवतीष्वष्टरसा-श्रयः प्रयोगः” इति महाकविकाळिदासेनापि शृङ्गारादीनां अष्टानां नाटकोपयोगित्वकथनात् एक एवेति निर्धारयितुं न शक्यते । “निर्वेद-स्थायिभावोऽस्ति शान्तोऽपि नवमो रस ” इति मम्मटभट्टोक्त्यापि श्रव्यकाव्येषु नवमस्य शान्तरसस्याप्यङ्गीकारस्सार्वजनीन इति नवर-सत्वं सर्वसम्मतम् । तत्र रसस्वरूपं भरतमुनिः “विभावानुभावव्याभि-चारिसंयोगात् रसनिष्पत्ति ” इति सूत्रेण निरूपयामास । एतत्सू-त्रस्थसंयोगनिष्पत्तिपदयोरर्थभेदमाश्रित्य स्वस्वाभिमतं व्याख्यानं भट्टो-द्भट—श्रीशङ्कुक—भट्टनायक—अभिनवगुप्तपादादयः प्राचीनाः, नव्यास्तदे-कदेशिनश्चालङ्कारिकाः सम्यक्प्रकट्यकार्षुः । तेषु आलङ्कारिकाभिनव-गुप्ताचार्यमतरीत्या रसाविर्भावप्रकारः प्रदर्श्यते । तथा रि, लोके सर्व-स्यापि जन्तोस्सुखं मे भूयात् दुःखं मे मनागपि मा भूदिति पण्डित-



पामरसाधारण्येन ज्ञानमुदेतीति विदितमेवैतत्सर्वेषां । तत्र सुखसाधने-  
 प्वन्विष्यमाणेषु स्रक्चन्दनौदनधनललनादिपदार्था एव सुखसाधना  
 इति सर्वा लोकाः प्रत्यहं तदन्वेषणे प्रयतमानो दरीदृश्यते । धन-  
 कनकचन्दनललनादिप्रदार्थाः नैयत्येन सुखं निर्वर्तयन्तीत्यञ्जसा ज्ञातु-  
 मपि न शक्यते । कुत इति चेत् धनकनकललनादिपदार्थाः स्वं लभमा-  
 नानां सुखं कदाचिज्जनयन्ति अविन्दतां च दुःखमुत्पादयन्तीति निरू-  
 पितानां धनकनकललनार्दानां सुखसाधनत्वं कादाचित्कमिति दुःखो-  
 दकमिति च तत्त्वतो विज्ञाय दुःखासम्भिन्नैकान्तिकमुखप्राप्तये साधना-  
 न्यन्विष्यमाणानि वेदशास्त्राणि निरतिशयनित्यमुखबोधनाय प्रभवन्तीति  
 सिद्धं भवति । एवं च यथा निरनिशयनित्यमुखलाभाय ऋग्वेदादिवेदाः  
 धर्मब्रह्मबोधकमीमांसाशास्त्रं च विपश्चिद्धिरजस्रमुपादीयन्ते एवं लोको-  
 त्तरगुणोत्तरनायकवर्णनान्वितानि पुराणानि रामायणादिमहाकाव्यान्यपि  
 ऐहिकामुष्मिकमुखमर्थयमानैः पुरुषधारेयैरुपादियमानानि दरीदृश्यन्ते ।  
 रामायणादि सत्काव्यानां पुरुषप्रवृत्तिनिवृत्तिबोधकत्वात् “मवृत्तिर्वा निवृ-  
 त्तिर्वा नित्येन कृतकेन वा । पुंसां येनोपदिश्येत तच्छास्त्रमभिधीयते ”  
 इत्युक्तलक्षणलक्षितशास्त्रत्वमव्याहृतमेव । एवं च रसालङ्कारगुणपरिपूर्णैः  
 रमणीयार्थप्रतिपादकेभ्यः महाकविरचितकाव्येभ्यः यशोद्रव्यव्यवहार-  
 शिवेतरक्षत्यादीनि प्रयोजनानि संभवन्त्यपि सकलप्रयोजनमौलिभूतं  
 लोकोत्तरवर्णनानिपुणकाव्यश्रवणसमनन्तरक्षणमवे रसास्वादनसमुद्भूतं  
 विगलितवेद्यान्तरमानन्दं, काटाक्षवीक्षणादिविलासैरेव कामिनीमावर्ज-  
 यन्ती कामिनीव सत्कविरचितकाव्यश्रीरपि व्यञ्जनामात्रपरत्वेन उपस-  
 र्जनीभूतशब्दार्थतया शब्दार्थप्रधानाभ्यां प्रसुसुहृत्सम्भिताभ्यां वेद-  
 पुराणाभ्यां विलक्षणा सर्ती सहृदयहृदयाद्वादकारिणा व्यञ्जनाव्यापारेणैव  
 जनयतीत्यलौकिकसुखसाधनत्वं महाकाव्यस्य सुशिष्टं भवति । तादृशा-

लौकिकसुखाम्वादः काव्यात्कथं समुपजायत इत्ययमंशः प्रदर्श्यते ।  
 लोके रत्याद्यनुमाने अभ्यासपाटववता निरन्तरकाव्यानुशीलनवशात्  
 विशदीभूते मनोमुकुरे वर्णनीयतन्मयीभवनयोग्यतारूपरसिकतामापन्नानां  
 सहृदयानां संमुचितललितसन्निवेशचारुणा महाकाव्येन समर्पितैः तदी-  
 यसहृदयतासहकृतेन भावनाविशेषमहिम्ना विगलितदुष्यन्तरमणीत्वा-  
 दिभिः अलौकिकविभावव्यपदेश्यैः ललनादिभिरालम्बनकारणैः, चन्द्रिका-  
 मलयमारुतकोकिलात्मपादिभिरुद्धीपनकारणैः, रोमाञ्चकटाक्षविक्षेपभुजो-  
 त्क्षेपादिभिरनुभावैः, हर्षचिन्तासूयादिभिस्सहकारिकारणैश्च सम्भूय प्रादु-  
 र्भावितेन अलौकिकेन व्यञ्जनाध्यापारेण ममैवैते शत्रोरेवैते तटस्थ-  
 स्यैवैते न ममैवैते न शत्रोरेवैते न तटस्थस्यैवैते इति सम्बन्धविशेष-  
 स्वीकारपरिहारनियमानध्यवसायात् साधारण्येन प्रतीतैरभिव्यक्तैः, वास-  
 नात्मकतया स्थितः रत्यादिकस्थायीभावः तत्कालनिवर्तितानन्दां  
 शवराणाज्ञानेन तत्कालविगलितपरिमितप्रमातृभाववशोन्मिषितवेद्यान्तर-  
 सम्पर्कशून्यापरिमितभावेन प्रमात्रा, स्वप्रकाशतया वासवेन निज-  
 स्वरूपानन्देन चर्व्यमाणतैकप्राणः विभावादिजीवितावधिः “ नारि-  
 केळजलक्षीरसिकतादल्लमिश्रणे । विलक्षणो यथा स्वादः भावानां संहतौ  
 तथा ॥ ” इति न्यायेन चर्व्यमाणः पुर इव परिस्फुरन् हृदय-  
 मिव प्रविशन् सर्वाङ्गीणामिन आलिङ्गन् अन्यत्सर्वमिव तिरोदधत्  
 सविकल्पकनिर्विकल्पकविलक्षणसंवेदनसिद्धः परिमितापरिमितयोगिसंवेद-  
 नविलक्षणः लोकोत्तरस्वसंवेदनगोचरः ब्रह्मास्वादाविव अनुभावयन्  
 अलौकिकचमत्कारकारी प्राग्विनिविष्टवासनारूपः रत्यादिरेव रस ॥  
 विभावादिविषयसंवलितचिदानन्दालम्बनायां काव्यव्यापारभ्याव्यायां रत्यां  
 सुखांशमाने किं मानं इति चेत् समाधावपि तद्ज्ञाने किं  
 मानमिति पर्यनुयोगं विदध्मः । “ सुखमात्यन्तिकं यत्तद्द्विग्राह्यम-

तीन्द्रियं” इत्यादि शब्दप्रमाणं तत्र अक्षरतीति चेत् अत्रापि  
 “रसो वै सः रसगृहेवायं लब्ध्वाऽऽनन्दी भवति” इत्याकारिका  
 श्रुतिः सकलसहृदयानुभवश्च इति प्रमाणद्वयं जागर्ति । एतादृशश्रुति-  
 स्वारस्यात् रत्याद्यवच्छिन्ना भग्नावरणा चिदेव रसः । विशिष्टा-  
 त्मनो अस्याः विशेष्यं चिदंशमादाय नित्यत्वं स्वप्रकाशत्वं च  
 सिद्धं भवति । विशेषणीभूतरत्याद्यंशमादाय अनित्यत्वं इतरभाम्यत्वं  
 च सिद्धं भवति । इयं च रसचर्चणा तत्तदाकारचित्तवृत्त्यात्मिका । तत्त्वं  
 वाक्यजन्यबुद्धिवत् शब्दव्यापारभाव्यत्वात् शाब्दी । अपरोक्षसुखालम्ब-  
 नत्वाच्च अपरोक्षत्मिका इत्यालङ्कारिकशिरोमणीनां अभिनवगुप्ताचा-  
 र्यपादानां राद्धान्तः । नव्यास्तु लोकोत्तराह्लादजनके महाकाव्ये नात्रे  
 च महाकविना निपुणेन नटेन च प्रकाशितेषु ललनोद्यानवना-  
 पाङ्गदर्शनहर्षादिषु विभावानुभावव्यभिचारिषु व्यञ्जनाव्यापारेण दुप्य-  
 न्तादौ शकुन्तलादिरतौ गृहीतायां सत्यां, अनन्तरं रसभावादिमयकाव्य-  
 स्वरूपपरिज्ञाननैपुण्यरूपसहृदयतोलासितस्य भावनाविशेषरूपस्य दोष-  
 विशेषस्य महिम्ना कल्पितानिर्वचनीयदुप्यन्तत्वावच्छादिते स्वात्मानि  
 अज्ञानावच्छिन्ने शुक्तिकाशकल इव रजतखण्डस्समुत्पद्यमानः अनि-  
 र्वचनीयस्साक्षिप्रत्यक्षवेद्यः शकुन्तलादिविषयकरत्यादिरेव रसो भवति ।  
 अयं च दोषविशेषजन्यः दोषविशेषनाशे नाशो भवति, श्वोत्तरभाविना  
 लोकोत्तराह्लादेन भेदाग्रहात् मुखव्यपदेश्यः, स्वपूर्वोपस्थितदुप्यन्तादौ  
 गृहीतशकुन्तलारत्यादिना भेदाग्रहात् तद्व्रतित्वेन एकत्वाध्यवसानाद्वा  
 व्यञ्जयः वर्णनीयश्च उच्यते । रत्यादिविशिष्टबीषे विशेष्यातवच्छेदकी-  
 भूतं दुप्यन्तत्वापि अनिर्वचनीयमेव । एवं च अवश्यकल्प्ये दोषविशेषे  
 तेनैव स्वात्मन्नि दुप्यन्ताद्यभेदबुद्धिरपि न बाधबुद्धिपराहता । बाधबुद्धिप्र-  
 तिबद्धयतावच्छेदककोटौ लौकिकसन्निकर्षाजन्यत्वस्यैव अनाहार्यत्वस्येव

दोषविशेषाजन्यत्वस्यापि भवश्यं निवेश्यत्वात् । यद्यपि दुष्यन्त इव सह-  
 दयेऽपि रतेस्सुखविशेषजनकत्व अनुभवसिद्धं । दुःखजनकतया प्रसिद्धस्य  
 शोकादेः कथं सहृदयाह्लादहेतुत्वं, प्रत्युत नायक इव सहृदयेऽपि  
 दुःखजननस्यैव औचित्यं इति सूक्ष्मदृशा निर्गम्यते तदा शृङ्गार-  
 प्रधानकाव्येभ्य इव करुणप्रधानकाव्येभ्योऽपि केवलाह्लाद एव यदि  
 सहृदयहृदयप्रमाणकः । तदा कार्यानुरोधेन कारणस्य अवश्यं कल्प-  
 नीयत्वात् लोकोत्तरंकाव्यव्यापारस्यैव आह्लादप्रयोजकत्वमिव दुःखप्रति-  
 बन्धकत्वमपि कल्पयताम् । यद्याह्लाद इव दुःखमपि प्रमाणसिद्धं, तदा  
 प्रतिबन्धकत्वं न कल्पनीयम् । म्भस्वकारणवशाच्च उभयमपि सेत्स्यति ।  
 करुणरसादौ स्वात्मनि शोकादिमहेशरथादितादात्म्यारोपे यद्याह्लादः  
 सहृदयहृदयसिद्धः, तदा स्वप्नादौ सन्निपातादौ वा स्वात्मनि तदारो-  
 पेऽपि स एव आह्लादः स्यात् इत्यापत्तौ क्रियमाणायां समाघास्यामः ।  
 अयं हि लोकोत्तरस्य काव्यव्यापारस्य महिमा । यत्प्रयोज्याः अरमणीया  
 अपि शोकादयः पदार्थाः अलौकिकमानंदं जनयन्त्येव । विलक्षणो  
 हि कमनीयः काव्यव्यापारप्रयोज्यभावनाजन्यरत्यादिविषयकास्वाह्लादः प्रमा-  
 णान्तरजादनुभवात् । अत्र कान्तात्वादिना स्वप्नादेरपि विभावत्वापत्तौ  
 अप्रामाण्यज्ञानानास्कन्दितागम्यात्वप्रकारकज्ञानविरहस्य विशेष्यतासम्ब-  
 न्धावच्छिन्नप्रतियोगिताकस्य विभावतावच्छेदककोटावश्यं निवेश्य-  
 त्वेन शकुंतलादौ अगम्यात्वप्रकारकं ज्ञानं स्वात्मनि दुष्यन्ताद्यमेदबुद्ध्या  
 प्रतिबद्धं भवतीति सर्वं सुस्थमित्याहुः । नव्येष्वेव केचित् व्यञ्जना-  
 व्यापारस्य अनिर्वचनीयत्वात्तेश्च अनभ्युपगमेऽपि प्रागुक्तसहृदयतारूप-  
 दोषविशेषमहिम्ना स्वात्मनि दुष्यन्तादितादात्म्यावगाही शकुन्तलादि-  
 विषयकरत्यादिमदमेदबोधः मानसः काव्यार्थभावनाजन्यः विलक्षण-  
 विषयताशाली रस इत्युच्यते । स्वप्नादौ तादृशबोधः न काव्यार्थ-

चिन्तनजन्मेति तत्र न तादृशाह्लादपत्तिः । अयं तु रत्यादेः मानसो बोधः लौकिकसाक्षात्कारवत् न विषयसद्भावमोक्षकः । अपि तु अमः । अयं च मानसो बोधः स्वात्मनि दुष्यन्तत्वधर्मिनावच्छेदकशकुन्तलादि-विषयकरतिवैशिष्ट्यावगाही, स्वात्मत्वविशिष्टे शकुन्तलादिविषयकरति-विशिष्टदुष्यन्ततादात्म्यावगाही, स्वात्मत्वविशिष्टे दुष्यन्तत्वशकुन्तला-विषयकरत्योः वैशिष्ट्यावगाही वा त्रिविधो बोधः रमपदार्थतया अभ्युपगन्तव्यः । सर्वेषामेषां मूलभूतं प्रमाणं विभावानुभावेति भरत-सूत्रमेव । इदमेकमेव सूत्रं तत्तच्छास्त्रसंस्कृतबुद्धिविभवाः पूर्वोक्ता अनेके विपश्चितः बहुधा व्याचक्ष्युः । तथा हि -

(१) विभावानुभावव्यभिचारिणां पूर्वोक्तानां संयोगात् क्रमेण उत्पाद्योत्पादकभावरूपात् रम्यगमकभावरूपान्, पोष्यपोषकभावरूपाच्च सम्बन्धात्, रमस्य निष्पत्तिः—क्रमेण उत्पात्तिः, अभिव्यक्तिः, पुष्टिश्च भवतीति भट्टलोल्लटप्रभृतीनां मतम् ।

(२) पूर्वोक्तानामेव विभावादीनां कृत्रिमानामपि अकृत्रिम-तया गृहीतानां संयोगात् अनुमाप्यानुनापकभावरूपात् रमस्य रत्यादेः नटादौ पक्षे निष्पत्तिः अनुमितिरिति श्रीशङ्करादयः ।

(३) विभावानुभावव्यभिचारिणां निरूपितानां सम्यक्साधा-रणात्मतया योगात् भावकत्वव्यापारेण भावनात् रमस्य स्थाय्युपहित-सत्वोद्रेकप्रकाशनन्दमयसंविद्धिश्रान्तिरूपस्य आत्मानन्दस्य निष्पत्तिः मुक्तिः भोगान्धेन साक्षात्कारेण विषयीक्रियते इति भट्टनायकादयः ।

(४) स्थायिनां विभावादिभिस्समं संयोगात् व्यङ्ग्यव्यञ्ज-कभावरूपात् सम्बन्धात् रमस्य निष्पत्तिः अभिव्यक्तिर्गिति आचार्या-भिनवगुप्तपादाः ।

(५) विभाषादीनां पूर्वोक्तानां संयोगात् भावनारूपदोष-  
विशेषात् रसस्य अनिर्वचनीयदुष्यन्तरत्याद्यात्मनः निष्पत्तिः उत्पत्तिः  
इति नव्याः ।

(६) विभाषादीनां संयोगात् ज्ञानद्रसस्य ज्ञानविशेषा-  
त्मनः निष्पत्तिः उत्पत्तिरिति तदेकदेशिनः ।

इत्थं नानाजातीयाभिः मनीषिशेषुषीभिर्नानारूपतया अवसितोऽपि  
परमाह्लादाविनाभाक्तिया प्रतीयमानः प्रपञ्चेऽस्मिन् रसः अलौकिक-  
कमनीयतामावहतीति रमणीयः पन्थाः ।

पूर्वोक्तस्य श्लोकस्य भाषार्थस्तु करुणः—करुणविप्रलम्भाख्यः  
रसः—रसविशेषः शृंगारः. एकः—अभिन्नोऽपि, निमित्तभेदात्—  
निमित्तानां विभाषादीनां भेदात् वैजात्यात् प्रयोजकात्, भिन्नः—  
विलक्षणचर्चणाविषयः, पृथक्पृथगिव—मिथो विलक्षणानिवास्थितान्,  
विवर्तान्—परिणामविशेषान्—उपादानसमसत्ताकः अन्यथाभावः परि-  
णामः, उपादानविषमसत्ताकः अन्यथाभावः विवर्त इति वेदा-  
न्तिनः. आश्रयते. प्राप्नोतीत्यर्थः । अत्रेदं तत्त्वं सीतारामयोरनु-  
रागबहुगुणितायां वियोगव्यथायां अनुवर्तमानायामपि तात्कालिकेन  
संविधानेन क्षणं अमर्षः, क्षणं हर्षः, क्षणं लज्जा, क्षणं श्रमः, क्षण-  
मालस्यं, क्षणं जडता इत्यादयः विविधा भावाः समुद्भवन्तोऽपि सर्वेऽ-  
पीमे स्थायिभूतस्य विप्रलम्भरतेरंगभूताः न स्वतन्त्रा इति । अत्रार्थे  
निदर्शनसाह यथाजलमेकमेव आवर्तबुद्बुदतरंगमयान्—भ्रमबुद्बुदवीची-  
रूपान् परिणामान् अनुभवदपि आवर्तादिकं सर्वमपि जलामिन्नमेव,  
यथा कटकमकुटकिरीटादयः भिन्नानाकारान् लभमाना जषि कनकामिन्ना  
एव, यथा च घटकपालशरावोदञ्चनादयः नामरूपाभ्यां विलक्षणा  
अपि मृदनन्यभूताः, तद्वत् नायिकानायकयो. परस्परालम्बनकः शोको-

पस्कृतः रत्यादिः विप्रलम्भशृङ्गारः एकम्मन्त्रपि हर्षामर्षविषादादि-  
भावैर्विलक्षण इव भासमानोऽपि करुणविप्रलम्भसतां न जहाति ।  
“ तदनन्यत्वमारम्भणशब्दादिभ्यः ” इति न्यायेन कार्यस्य कारणा-  
नन्यत्वात्, इति सम्प्लुण्डितोऽयमर्थः ॥

अत्र केचिद्वीरराघवप्रभृतयां व्याख्यातारो नाटकंऽस्मिन् शोक-  
स्थायिकः करुणरस एव प्रधानं. कठोरगर्भायाम्सीतायाः परित्यागेन  
शोकस्यैवोचितत्वात् । अपूर्वकर्मचण्डालमयि मुग्धे विमुञ्च माम्  
‘ शशवात्मभृनि पोषितां प्रियाम् छन्नना परिदद्रामि मृत्युवै ’ इत्या-  
दिना प्रथमाङ्कान्ते अनिर्वचनीयशोकोवनप्रदर्शनात्. तृतीयाङ्काद् ‘ पुट-  
पाकप्रतीकशां रामस्य करुणां रमः इत्यारभ्य ‘ एकां रमः करुण एव  
निमित्तभेदात् ’ इत्यन्तं मध्ये च ‘ ननु लामो हि रुदिनम् ’ - - ‘ प्रभा-  
दत् रुद्यते ’ इत्यादिना रोदनादीनां शोककार्यत्वात्. भीर्ताविषयिण्याश्च  
रतेः प्राधान्याभावात्. करुणरसस्यैवान्न प्राधान्यम् । यथा शृङ्गार-  
प्रकाशकारादयः शृङ्गार एक एव रस इति राद्धान्तयामासुस्तथा महा-  
कविर्भवभूतिरपि एको रसः करुण एव निमित्तभेदात् ’ इत्यादिना  
करुणरस एव नाटके स्वारसिक इति न्वेङ्कितं प्रस्फोरयामास । न  
च वीरशृङ्गारयोरेकः प्रधानं यत्र वर्ण्यते ’ इत्यादिना विरोध स्ममुद्भा-  
वनीयः, तस्य प्राथिकत्वकथनस्योचित्यात् । अत एव प्रबोधचन्द्रोदये  
शान्तस्य प्राधान्यं दृश्यते । न तु वीरशृङ्गारयोरन्यतरस्येत्यादि युक्ति-  
जालमुल्लासयन्ति ॥

तदपरे न क्षमन्ते । नाटकलक्षणकारैः वीरशृङ्गारयोरन्यतरस्य  
प्राधान्यं इतरेषामङ्गत्वमिति निश्चिन्वानैः करुणरसस्य प्राधान्यं नोर्सा-  
कृतम् । तथा हि, विद्यानाथः ‘ वीरशृङ्गारयोरेकः प्रधानं यत्र वर्ण्यते ’  
इति प्राह । विश्वनाथोऽपि साहित्यदर्पणे ‘ एक एव भवेदङ्गी शृङ्गारो

वीर एव वा । अङ्गमन्ये रसा स्सर्वे' इत्यभिदधौ । दशरूपककारोऽपि  
 एको रसाऽङ्गीकर्तव्यः वीरः शृङ्गार एव वा । अङ्गमन्ये रसा स्सर्वे'  
 इति वभाषे । एवमन्यत्रापि लक्षणग्रन्थेषु शृङ्गारवीरयोरन्यतरस्य  
 प्राधान्यं कथ्यमाने कथङ्कारं लक्षणग्रन्थपरिपन्थिकरुणरसप्राधान्यं नाट-  
 केऽस्मिन् कविः प्रतिशृणोतिः न च शमप्राधान्यं प्रबोधचन्द्रोदये वर्तते  
 इति भ्रमितव्यम् . तत्र वीररमस्यैव प्राधान्यात् । तदानुगुण्येनैव विवे-  
 कमहामाहादीनां युद्धप्रसङ्ग उद्भावित इति न दोषशङ्कालंशावकाशः ।  
 न च कविरेव 'एकोरस' इत्यादिना करुणस्य प्राधान्यमङ्गचकरोदिति  
 मुकुलितलोचनं नर्गनर्तनीयम् । 'तत्रन्थकरुणपदस्य विप्रलम्भशृङ्गारावा-  
 न्तरभूगकरुणविप्रलम्भशृङ्गारपरत्वात् . तस्य च शृङ्गाररसावान्तरभेदत्वेन  
 नाटकेऽस्मिन् शृङ्गाररसस्य प्राधान्यं समुचितमिति सहृदयहृदयसाक्षि-  
 कम् । न च करुणविप्रलम्भशृङ्गारस्य काव्यप्रकाशदशरूपकप्रतापरुद्धी-  
 यादिग्रन्थेष्वप्रतिपादनात् तदवान्तरभेदत्वं व्याहतमिति शङ्कनीयम् ।  
 काव्यप्रकाशात्प्राचीने रुद्रटालङ्कारग्रन्थे चतुर्दशाध्याये—

'अथ विप्रलम्भनामा शृङ्गारोऽयं चतुर्विधो भवति ।  
 प्रथमानुरागमानप्रवासकरुणात्मकत्वेन' ॥

इति विप्रलम्भं चतुर्धा विभज्य—

'करुणं स्स विप्रलम्भो यत्रान्यतरो म्रियेत नायकयोः ।  
 यदि वा मृतकल्पः स्यात्तत्रान्यस्तद्गतं प्रलपेत्' ॥

इति करुणविप्रलम्भरसस्य लक्षणं स्पष्टमभिहितम् । एवं रुद्रमदृक्कृते  
 प्राचीने शृङ्गारतिलकेऽपि—

विप्रलम्भाभिधानोऽयं शृङ्गारः स्याच्चतुर्विधः ।  
 पूर्वानुरागो मानाख्यः प्रवासः करुणात्मकः' ॥



इति विप्रलम्भं चतुर्धा विभज्य—

‘यत्रैकस्मिन् विपन्नेऽन्यो मृतकल्पोऽपि तद्गतम् ।  
नायकः प्रलपेत्प्रेम्णा करुणोऽसौ स्मृतो यथा ’ ॥

इति लक्षणं लक्ष्यं चम्पकटमुपवर्ण्य—

‘केषां चित्करुणाभ्रान्तिः कारुण्यादत्र जायते ।  
एकस्य मिथुनावस्थां विम्मृत्य रतिमूलजाम् ॥  
स्त्रीपुंसयोर्भवेदेषः सापेक्षस्सङ्गमे पुनः ।  
शृङ्गारवचनप्रायः करुणस्यात्स चान्यथा ॥  
तस्माच्छृङ्गार एवायं करुणेनानुमोदितः ’ ॥

इति सपूर्वपक्षः सिद्धान्तः स्पष्टं प्रत्यपादि । तदनुसारेण नवीनो विश्व-  
नाथोऽपि साहित्यदर्पणे तृतीयपरिच्छेदे—

“यूनोरेकतरस्मिन् गतवति लोकान्तरं पुनरलभ्ये ।  
विमनायते यदैकस्तदा भवेत्करुणविप्रलम्भाख्यः ॥

यथा कादम्बर्यां पुण्डरीकमहाश्वेतावृत्तान्ते । पुनरलभ्य इत्युक्तिः शरी-  
रान्तरेण वा लभ्ये तु रतेर्नाशात् उत्कटशोकसम्भवाच्च करुणरस एव  
प्रभवतीति प्रदर्शनार्थं ”

इत्याचख्यौ । कादम्बर्यां चन्द्रापीडं प्रति स्वप्रियतमस्य पुण्ड-  
रीकस्येतिवृत्तं वर्णयन्त्या महाश्वेताया वाक्येषु प्रथमं करुण एव  
रसः रतिनाशपूर्वकमुत्कटशोकसम्भवात् । आकाशसरस्वतीभाषानन्तर-  
मेव शृङ्गारः सङ्गमप्रत्याशया रतेरेवोद्भवात् । स्त्रीपुंसयोर्वियोगे जीवि-  
त्वज्ञानदशायां वैक्लव्यपोषिताया रतेरेवात्र प्राधान्यात् शृङ्गारो विप्र-  
लम्भाख्यो रसः । वैक्लव्यं तु सञ्चारिमात्रम् । मृतत्वज्ञानदशायां  
तु रतिपरिपोषितवैक्लव्यस्यैव प्राधान्यात्करुणरस एव । यदा तु

सत्यपि मृतत्वज्ञाने देवताप्रसादादिना पुनरुज्जीवनं कथञ्चित्स्यात्  
तदालम्बनस्यात्यन्तिकनिरासाभावाच्चिरप्रवास इव विप्रलम्भ एव । न  
स करुणः यथा चन्द्रापीडं प्रति महाश्वेतावाक्येषु । केचित्तु रसान्तर-  
मेवात्र करुणविप्रलम्भाख्यमिच्छन्तीति रसगङ्गाधरे पण्डितराजेन जग-  
न्नाथेन प्राचीननवीनमते सम्यग्विचार्य सम्यक्समर्थितमित्यलं विस्तरेण ॥  
एवं च आलम्बनोच्छेदात् शोकस्य प्राधान्ये रतेरङ्गत्वम् । यथा—

‘अयं स रशनोत्कर्षी पीनस्तनविमर्दनः ।

नाभ्यूरुजघनस्पर्शी नीवीविसंसनः करः’ ॥

इत्यादौ । यत्र तु देवताप्रसादादिना आकाशभाषणेन वा आलम्बनस्य  
सत्वे तदुद्देश्यकरतेः प्राधाम्यात् शोकवैकल्यविषादादीनां सञ्चारि-  
त्वमात्रम् । इति सिद्धान्तं प्रस्फोरयन् महाकविर्भवभूतिः रत्यङ्गत्वेन  
करुणं तत्र तत्राभिदधौ । न च करुणविप्रलम्भ इति वक्तव्ये कथं  
करुण इति सन्दिग्धवचनं प्रयुक्तमित्याशङ्कितव्यम् । रुद्रादिग्रन्थेषु  
नामैकदेशे न्नमग्रहणमिति न्यायेन भीमसेन—भीमवत् ‘करुण-  
विप्रलम्भः करुण’ इति—‘प्रवासकरुणात्मकत्वेन पूर्वानुरागो मीनाख्यः  
प्रवासकरुणात्मकः’ इत्युभयथा व्यवहारात् कविरपि छन्दोनुरोधा-  
त्करुण इत्येव व्याजहारेति सन्तोष्यम् । अत एव कविः विप्र-  
लम्भकरुणस्य लक्षणमनुसरन् सीतायाः पाताललोकगमनं प्रचवल्त्पे ।  
एवं च नाटकस्मिन् करुणविप्रलम्भस्य शृङ्गारावान्तरभेदस्य प्रकाश-  
नाद्वीरशृङ्गारयोरन्यतरस्य प्राधान्यं लक्षणकारामिहितं वर्तत इति न  
कापि दोषशङ्केति सङ्क्षेपेणार्थः स्फुटीकृतः । यद्यप्यत्र वक्तव्यं बह्वस्ति  
विस्तरभयान्नेह लेखनी प्रसार्यते ॥

(अनुवर्तते)

के. गोपालकृष्णभास्त्री.

काव्यावलोकनम्  
(वासुदेवकृत रामकथाविचारः)

जयन्ति जगदुल्लासलासिका रङ्गभूमयः ।  
महाकविमुखाम्भोजमरन्दा मधुरा गिरः ॥ ६

अपूर्वभावैः कविवाग्विलासैः  
नानारसोपात्तनवावतारैः ।  
हरोर्वेहारैरिव कीर्तिसारैः  
आमोदिनी सम्प्रति मेदिनीयम् ॥ २ ॥

भोभो, अभिरूपशेखराः, सुविदितमिदं परिशीलितपुरातनकविप्रक-  
मण्डलौवैदग्ध्यविलसितानां रसोल्लसितपदन्यासभागुरसरस्वतीसमाकल-  
ननिम्ननिजान्तरङ्गाणां सुरसरस्वतीसेविनां समेषां सङ्ख्यावताम्—  
यत्किल बहुषिषदुरितौघमरिते संसारचक्रे चक्रवत्परिवर्तमानानां,  
आध्यात्मिकादिनैकविधोपघातमलीमसम्बन्तानां, निरतिशयानन्दसन्दोह-  
दायिनि वाङ्मयावगाहे विनिविष्टचेतसां सचेतसां, महाकविप्रज्ञा-  
बलनिर्भासिताज्ञान्यदास्ति सुभाषितामृतान्निवृत्तिस्थानं मनस इति ॥  
तानि च सुभाषितानि गैर्वाणीमेवावलम्ब्य भूयसा प्राणप्रतिष्ठाम-  
नुभवन्ति । या किल कालिदासमुख्यैः कैश्चन कविप्रमुखैः  
रसभावसाम्राज्यसीमासमारोपणात्मभिः स्वोपज्ञसत्कारविशेषैः परिष्कृता  
इदानीन्तनैः अर्धसुगैः अनाभ्रातवाणीवैदग्ध्यगन्धैः परिभूतप्रसरापि  
आत्मीयां सुजातनीमयातयामतामद्यापि समुन्मेषायन्ती तामेव दशां  
सर्वानप्यवगमयितुं समुत्सहते, तादृशी चेत्यं गैर्वाणी कविप्रतिभो-

पन्निता विगलितवेद्यान्तरेण आनन्दस्रग्धूपरेण जगदेवाप्याययन्ती कृता-  
 र्थयतीत्यपाणिपिहितोऽयमपरोक्षानुभवः । इमामेव चोपास्य प्रज्ञावदग्र-  
 गण्याः महर्षिवरेण्याः पाराशरिप्राचेतसादयः विशुद्धविद्यानिबन्धनै-  
 रद्यापि यशोभिः विद्योतितवियदन्तराला विराजन्ते । तत्रापि प्राचे-  
 तसीया काचन काव्यसरणिः सर्वदाप्यनणीयसीं कां चन निर्वृतिमाद-  
 दाना सहृदयहृदयसवादेन संसारमेव मण्डयन्ती सारतरा वरीवर्ति ।  
 एवमव कालिदासादिमहाकविनिबद्धाः प्रबन्धमणयः गैर्वाण्या गलहस्ति-  
 कया निरम्यानभ्याशमित्यतां, अचोरहार्यस्यातिमहयिसः सारस्वत-  
 तत्त्वस्य दवीयसीमपि पदवी सूक्ष्मेक्षिकया निभालयन्तः, इष्टानिष्ट-  
 वस्तुषु प्रवृत्तिनिवृत्त्यन्यतरविविधानाय कान्ताभनुहरन्ते । एवमादिनैक-  
 विधप्रयोजनपरिकर्मितस्य प्रबन्धप्रपञ्चस्य काव्यनाटकाख्यायिकारूपेण  
 बहवो भूमिकाभेदाः रुचिभेदेन कविसहृदयेभ्यः स्वदन्ते ।  
 तेषु प्रबन्धेषु अयमेकतमो रामकथा नाम । सोऽयमाख्यायिकारूपेण  
 सङ्ग्रहितः । अयं च आन्तमवलोकितः परिशीलितश्च यथामनीषिम् ।  
 अस्य च प्रणेता वासुदेवनामा कविः कस्यां च कालकलायामयमव-  
 तीर्णः कवितिलक इति तु न वयं तादृशं किमपि प्रमाणमुपलभामहे,  
 यदनन्यथासिद्धं प्रसिद्धं च भवेत् । तथापि परिशील्यमाना सेयं  
 ग्रन्थसरणिः शब्दशास्त्रपरिनिष्पन्नानेकविधपदप्रचुरतया इतः त्रिशतेभ्यः  
 चतुश्शतेभ्यश्च वा वत्सरेभ्यः प्रागेवात्मसत्तामवगमयितुमीष्टे । संव-  
 दति चासुमेवार्थमादिमश्लोकः । तत्र हि आदित्यवर्मणो महाराजस्य  
 नियोगेन प्रकृतग्रन्थनिर्माणे स्वप्रवृत्तिमुत्तम्भयति कविः । स च  
 महाराजः नरलोकवीर इति विशेषणावगततादृक्षिर्वृद्धः सप्तदशे  
 शतमाने तदन्तिमभागे वा केरळदेशानध्यासाञ्चक्रे इति तद्देशीय-  
 राजकीयचरितनिबन्धेषु प्रथते इति केचिद्विमर्शकाः । अनेन च कविना

सङ्ग्रहामायणमिति भारथकथेति च प्रबन्धद्वयं प्रणीतमस्तीति तत एव ज्ञायते । प्रबन्धेषु कविकालनिर्णयार्थैव सूक्ष्ममतयः सूरयोऽद्यापि विप्रतिपद्यन्ते । वस्तुतस्तु ग्रन्थगुणदोषादिविमर्शकाले सहृदयहृदयाह्लादनिबन्धना वर्णनसरणिः, प्रतिभाप्रसाररीतिः, शब्दार्थमयशरीरस्य काव्यस्य गुणालङ्कारादिभिः आहितः परिपोषकमः, प्रबन्धान्तरेभ्यः वैलक्षण्यं, इत्यादयः परश्शतं विषयाः विवेचनासरणिमधितिष्ठन्ति । एवमनवसिते समारब्धविविमर्शभारे विरलप्रमाणतया अनिर्धारितफलात् अनवसरप्रस्तादनन्तरञ्चाच्च कालनिर्णयान्निवर्तामहे, प्रकृतमनुमरामश्च । सङ्कुचितपदप्रसारापीयं ग्रन्थसरणिः अरीणा गुणैः, हृद्या च पदसन्निवेशैः, रमणीया च रसपरिपोषैः, गर्भीणा च गिरां गुम्भैः, अनवधैरतिहृद्यैश्च गद्यैरलङ्कृता नवीनां कां चन मानवीं सृष्टिं कवि-सहृदयानप्यध्यापिपयिषतीत्यनतिशयोक्तिगम्योऽयमद्वापथानुरोधी वस्तु-तत्त्वावमर्शः । किं च प्ररातनानां कालिदासभवभूत्यादीनां महाकवि-तल्लजानां, भवान्तरोपचितमुचरितपरम्परासम्पादितात्मलाग्न्या अनुक्षण-मपूर्ववैचित्र्यकल्पनापटीयस्या प्रतिभया परिकल्पितेषु काव्यनाटकादिप्रब-न्धेषु उत्प्रेक्षातिशयोक्त्यादिबहुविधपरिष्कारपरिकर्मितैव भगवती भारती सहृदयेभ्यः स्वदते । अयं तु प्रबन्धः तादृशीमलङ्कारसरणिमनेपेक्ष्यैव स्वाभाविकशोभाभेवोपेक्षमाणैरप्यनपाक्रियमाणक्रमः कामपि कमनीय-तामादत्ते इति महानयमाधुनिकः प्रतिभाप्रासादपरिष्कारः । इतश्च सङ्कुचितशरीरोऽप्ययं प्रबन्धः, भूयसा रामायणैकसमाधिगम्यानापि सम-ग्रानर्थान् अवगमयितुं क्षमते । यथा—निशाचरापिशाचिकाविविधदशा-विकारसंहतिशृङ्गाटिकायाः ताटाकायाः कोपातिरेकरूक्षदशाप्रकाशकैः, तथा विश्वामित्रसन्नपरिरक्षणाविचक्षणे सन्निहितेऽपि भगवति लक्ष्मणसखे दुर्मेघोपचितप्रतिभयकर्मभिः नक्तश्चैरैः व्याख्यातेषु जुगुप्सितविविधकृत्येषु

स्फायमानैः कम्पादिभिः पलायमाणानां ऋत्विजां अनन्यसामान्यां भयैकवदान्यां कां चन चित्तवृत्तिमुन्मेषयद्भिः, तथा तत्रैव समग्रनक्तञ्चरकुलधूमकेतुतामात्मनः प्रांचिकटयिषोः राधवस्य समीकविधिविधानसरणिमर्साधारणी अवगमयद्भिः, तथा जम्भन्मङ्गलसौभाग्यमुद्रासमालिङ्गितविग्रहं सीतापरिग्रहं आहितलक्षणं विविधवीरलक्षमाणं लक्ष्मणं च अभिसिसारयिषोः निष्ठुरनिबद्धमनसिजेषोः शूर्पणखायाः पञ्चशरपरवशतासम्पादितो कां चन लोलतां प्रकाशयद्भिः, तथा सीतापहारसमये रघुवरसाहायकैकक्षपितायुषो जटायुषः नक्तञ्चरपतिनापि समरकर्मघौरैयातां वक्षोविहारिभेः असृक्पङ्कैः अधिगतकलङ्कस्य लङ्काधिपतेः कापटिकपथर्षवत्नचुञ्चुतां समुल्लासयद्भिः, तथा निशाचरानि करविशसनविशारदशरासनस्य भगवतः अपांपतिमधिशयानस्य प्रायोपवेशपरुषचेतसः अकूपारमरूकरणमार्गदर्शिना वैश्वानरास्त्रेण परिकर्मितकामुक्तस्य निस्तन्द्रस्य रामचन्द्रस्य कोपावेशदशां तादृशीं विशिष्यद्भिश्च विशेषणैः विशदीकृताः तत्तत्समयसमुचितरसनिष्पत्तिनिरन्तराः ते ते अर्थाः जरीहरति सहृदयमनांसि। निसर्गित एव मधुरा रामकथा, तत्रापि महर्षेः बल्मीकजन्मनः प्रतिभाप्रसारपरिष्कृता, अनुस्मरणमात्रेण निखिलदुःखनिराकरणनिपुणा, रसभावनिरन्तरपदबन्धभासुरा चेत्यहो काष्ठा गुणानाम् । अत्र प्रतिपाद्यमानेष्वर्थेषु सावधानभावनापथपरिवर्तिषु रामायणैकसमधिगम्याः सर्वेऽपि भावाः भूमिकान्तरमवलम्ब्य प्रतिबिम्बिता इव सहृदयस्वान्तेषु मृदुमधुरैश्च पदैरुपरचितानि वाक्यानि प्रसन्नगम्भीराणि भूयसा हर्षचरितस्य दशकुमारचरितस्य च मध्यवर्तिनीं कामपि शैलीमभिन्निविशन्ते । अयं पुनरपरोविशेषः, यदिह प्रयुज्यमानाः सर्वेऽपि शब्दाः प्रायशः शब्दशास्त्रसमधिगतसंस्काराः श्रवणसमनन्तरमेव कवेः सामर्थ्यविशेष-

समुदञ्चनद्वारां सहृदयानां कं चन प्रहर्षमुपहरन्ति । अयं पुनः वाण्याः  
परिष्कारः यदुक्तमभियुक्तैः—

रसालङ्कारसाराऽपि वाणी व्याकरणोज्झिता ।  
श्वित्रोपहतगान्धेव न रञ्जयति सज्जनान् ॥

इति । एवमादिनैकविधापूर्वतरपरिष्कारपथपान्थैः समुल्लास्यमाना सेयं  
गैर्वाणी समुत्सहतेतरामितोप्यधिकां काष्ठाभादौकितुमित्यपि महानयं  
वार्षिकोदयः प्रमोदप्रकृष्टवृष्टिपातस्य । इमामेव पद्दतिमनुसृत्य सर्वेऽपि  
पण्डितमहाशयाः स्वोपज्ञनिबन्धनैः सन्दर्भैः विरलप्रचारामनां गैर्वाणीं  
प्रतिष्ठापितप्राणां कुर्युरिति सादरमभ्यर्थयते ॥

इति वेङ्कटार्यसुमतिः महिश्शूरपुरीशपाठशालायाम् ।  
साहित्याध्यापकपदमधितिष्ठन् विमृशति स्म रामकथाम् ॥

— इति शम् —

सङ्कीर्णमभिजनो वेङ्कटाचार्यः.

## मनस्तत्त्वम्

“मन एव मनुष्यणां कारणं बन्धमोक्षयोः” इति सत्यर्थपरि-  
पूर्णा सूक्तिः श्रुतपूर्वैव । अज्ञानाद्बन्धः ज्ञानान्मोक्षः इत्यन्या सूक्ति-  
तमेवार्थं प्रकारान्तरेणाह । प्रत्यक्षानुमानोपमानशब्दादिभेदेन ज्ञानमः  
नेकविधं इन्द्रियार्थसन्निकर्षादिजन्यं इति न्यायशास्त्रादवगम्यते । तदिदं  
ज्ञानं बहिरिन्द्रियजन्यमपि विद्या मनसः एकाग्रतां दुस्साधमिति  
सर्वेषां विदितमेव । मनसा विषयमन्यं चिन्तयन् मनुष्यः विवृत-  
नेत्रोऽपि पुरस्तात्सर्पन्तं सर्पं न पश्यतीति विदितमेव । तच्च मनः  
पञ्चविंशतितत्त्वेष्वेकमन्तरिन्द्रियात्मकमिति साङ्ख्याः वदन्ति । सुख-  
दुःखेच्छाद्वेषप्रयत्नधर्माधर्मसंस्कारसाक्षात्कारसाधनमिन्द्रियं मन इति  
तार्किकाणां मतम् । यच्च “सैकालजि” इति पाश्चात्यविद्वद्भिर-  
भिधीयमानमतिविस्तृतं शास्त्रमधुना श्रूयते तत्र नानात्रिधाः मज्ञोवृत्तयः  
संप्रमाणं सदृष्टान्तं विविच्य जिज्ञास्यन्ते । वस्तूपलङ्घिः, स्मृतिः  
उहः, चिन्ता, वेदना, अनुभवः, अवधारणमिच्छाद्वेषौ, हर्षोऽमर्षोऽसूये-  
त्यादयो ये ये मनोव्यापारा वर्तन्ते ते सर्वेऽपि तत्र जिज्ञास्यन्ते । तत्र  
व्यवस्थापिताः केचन विषया अत्र विशदीक्रियन्ते.

### अवस्थात्रयम्.

यस्यामवस्थायां मनुष्यः बहिरिन्द्रियैर्विषयान्प्रत्यक्षीकृत्य मनसा  
अवधारयति सा जाग्रदवस्थेत्युच्यते । यदा स्वप्ने विषयः ज्ञायन्ते सा  
स्वप्नावस्थेत्युच्यते । यदा च जनः न किं चिदवगच्छन्नित्द्राति तदा  
स सुषुप्त्यवस्थायां वर्तते इति सार्वजनानो व्यवहारः । यच्च व्यवहा-



रहेतुः ज्ञानं जाग्रदवस्थायां स्वप्ने च प्रविलसति सुषुप्त्यां लीयते तदेव ज्ञानमिति व्यवहियते । जाग्रदवस्थायां ज्ञानं नदीव प्रवहति । सुषुप्तेरन्यत्र जनः क्षणमपि न मनोवृत्तिशून्यस्थानुं शक्नोति ॥

ज्ञानं च प्रत्यक्षं स्मृतिः अनुभवः इति त्रिधा भिद्यते । यदा जनः नेत्रेण नेत्राभ्यां वा विषयं साक्षात्करोति, घ्राणेन गन्धमवगच्छति, रसनया रसं अवगच्छति, श्रोत्राभ्यां शब्दं श्रुत्वावधारयति, त्वचा विषयान्स्पृष्ट्वा "मृदु कठिनं वा" इति जानाति, तदा तस्य तादृशं ज्ञानं प्रत्यक्षज्ञानमित्युच्यते । यदा पुनः विषयप्रत्यक्षज्ञानानन्तरं दृष्टं प्राप्तं आम्वादितं श्रुतं स्पृष्टं वा विषयं "ह्यः स दृष्टः प्राप्तः आम्वादितः श्रुतः स्पृष्टो वेति" स्मरति सा स्मृतिरित्युच्यते । यदा च दृष्टं विषयं अन्यस्मै वर्णयति स वर्णनाविषयज्ञानमनुभव इत्युच्यते । स्मृतेरनुभवस्य च क्वचिद्वाह्यविषयज्ञानं मूलं; क्वचिच्च आन्तरमेव ज्ञानं मूलमिति ज्ञायते । प्रत्यक्षीकृता विषयाः यदा स्मर्यन्ते अथवा चिन्त्यन्ते तदा तादृशस्मरणस्य चिन्ताबाधश्च प्रत्यक्षज्ञानमेव निदानम् । यच्च शिशूनां स्तन्यपानप्रवृत्तिप्राक्कालिकं स्तन्यविषयकं ज्ञानं तदान्तरमेव । न तत्र प्रत्यक्षीकृतविषयानुभवः कारणम् । द्वितीयादिप्रवृत्तेः प्रथमप्रवृत्त्यनुभवः कारणं कथंचिद्भवेत् । प्रथमप्रवृत्तेर्निदानभूतानुभवः प्राक्तनजन्मानुभव एव इति भरतखण्डीया वदन्ति । पाश्चात्यविद्वांसस्तु स मातापितृसम्बन्धजः स इति वदन्ति । न ते जन्मान्तरमभ्युपगच्छन्ति । एवमेव पक्षिणां प्लवनेत्यतननीडादिरचनासु प्रवृत्तिः आन्तरज्ञानजा । कदापि जीवितकालेऽननुभूता विषयाः केषां चित् मनोगोचरा भवन्ति । अत्रापि आन्तरज्ञानमेव कारणमिति पाश्चात्याविद्वांसो वदन्ति ॥

### प्रत्यक्षस्वरूपविचारः.

यदा जनः दूरस्थं कं चन विषयं पश्यति, तदा तस्य विषय-  
स्वरूपज्ञानं न स्पष्टं भवति । प्रथमं तावत् दर्शनानन्तरं स्थाणुर्वा पुरुषो  
वा? पुरुषश्चेत् परिचितो वा अज्ञातो वा? ज्ञातपूर्वश्चेत् तस्य  
नाम किम् इत्यनेकविधास्सन्देहाः प्रादुर्भवन्ति । ततश्च स्पष्टदर्श-  
नेन पुरुष इति निश्चये जाते दृष्टस्य पुरुषस्य ज्ञातता नाम-  
धेयादिकं सर्वं स्मृत्या अवगम्यते । निकटस्थेऽपि विषये “अयं  
घटः अयं पटः” इति वस्तुविषयकं विशेषज्ञानं न केवलं दर्श-  
नादेव जायतेऽपि तु स्मृत्या लभ्यते । किं बहुना सर्वमपि प्रत्यक्षं  
स्मृत्यनुभवशबलितमेव जायते ; स्मृत्या अनुभवेन च विराहितं प्रत्यक्ष-  
ज्ञानमेव नोत्पद्यते इति पाश्चात्यविदुषां मतम् । बौद्धा निर्विक-  
ल्पकमेकमेव प्रत्यक्षं, सविकल्पकं तु नामधेय ज्ञानादिसङ्कृतमेव  
जायते इति वदन्ति ॥

### मनोऽव्यग्रता.

मनसः एकाग्रतां विना न किञ्चिद्ज्ञानं जायते । व्यग्रमन-  
स्केन विषयान्तरनिर्हितमनस्केन वा जनेन पुरस्ताद्विद्यमानमपि वस्तु न  
साक्षात्क्रियते । मनसः एकाग्रताशक्तिः प्रतिजनं भिद्यते । “घण्टा-  
ध्वनिश्रवणानन्तरं दीपमुज्ज्वालये” ति स्वामिना आज्ञप्तः कश्चन पुरुषः  
घण्टाध्वनिश्रवणानन्तरं एकां विनाडिकां विलम्ब्य दीपोज्ज्वालनाय  
प्रवर्तते । अपरः विनाडिकाद्वयं विलम्ब्य प्रवर्तते इति मनोवे-  
गैकाग्रतयोः जनानां भूयान्भेदो वर्तते । एतादृशभेदपरीक्षया पाश्चात्यः  
विद्वांसोऽधुना विद्यार्थिषु बुद्धिपाटवतारतम्यं निश्चिन्वन्ति ॥

### ज्ञानं वार्धेष्णु.

ज्ञानं नैकरूपम् । वयोवृद्ध्या शिरोगतमेदोवृद्ध्या च ज्ञान-  
शक्तिः वर्धते । शिरसि यत्सहस्रारं वर्तते तत् अपरिसङ्ख्यातनाडिका-

### मनोऽव्यग्रतायाम्मारोहावरोहौ.

मनोऽव्यग्रता न कदापि नियतस्वरूपा वर्तते । नाप्येतस्मिन्नेव विषये एकाकारा सा तिष्ठति । प्रथमक्षणे अधिका द्वितीयक्षणे न्यूना तृतीयक्षणे पुनरप्यधिका—इत्येवमारोहावरोहौ कुर्वाणा सा दृश्यते । श्रवणेन्द्रियात्कीचदूरे निक्षिप्तस्य घटीयन्नस्य टिक् टिक् शब्दाः एकक्षणे स्पष्टं श्रूयन्ते । द्वितीयक्षणे न श्रूयन्ते । तृतीयक्षणे पुनरपि श्रूयन्ते । एतादृशव्यत्ययस्य मनोऽव्यग्रतारोहावरोहक्रम एव कारणम् । चाक्षुषं ज्ञानं विनाडिकात्रयपरिमिते काले पूर्वावस्थातो भिन्नावस्थां प्राप्नोतीति ज्ञायते । भ्रमन्तं श्वेतफलचक्रं विनाडिकात्रयकालानन्तरं द्रष्टा कृष्णफलकमिव पश्यति । एवं श्रावणज्ञानमपि विनाडिकाचतुष्टया-नन्तरं पूर्वावस्थातो भिद्यते । स्मरणेऽपि स्मर्यमाणा विषयाः क्षणे क्षणे भिद्यन्ते । कण्ठपाठेऽपि या आवृत्तिः क्रियते तस्यामपि मनोऽ-व्यग्रता नैकरूपाऽवतिष्ठते ॥

मनोऽव्यग्रतायां इच्छा, शिरस्स्थसहस्रारस्य आरोग्यं, रक्तपुष्टिः, निद्रानन्द्रालस्यादिराहित्यं, अश्रान्तदेहतेत्यादीनि बहूनि कारणानि सन्ति । तीव्रतीव्रतरतीव्रतममनोऽव्यग्रतया शिरस्स्थनाडिकाव्यपाराश्च तीव्रतीव्रतरतीव्रतमा भवन्ति । अत्यव्यग्रमनस्को जनः कतिपयक्षणानन्तरं श्रमात्स्विन्नो भवति । इच्छाबलेन जनः मनः विषयावधारणे अव्यग्रं कर्तुं शक्नोति । विषयान्तरध्यानाव्यग्रमनस्को जनः स्वकृतं भोजनमपि कृतमिव नावगच्छति ॥

मनोऽव्यग्रता वस्तुविवेचने कारणम् । “ चित्रपटे दृश्यमानानि रूपाणि चत्वारि वा? पञ्च वा, षड्वा? ” इति पृष्ठो ज्वनः यद्यव्यग्र-मनस्कः बाढं पश्यति तदैव यथास्थितं वक्तुं शक्नोति नान्यथेति ज्ञायते । यदा च जनः अव्यग्रमनस्को यं विषयं ध्यायति तमसन्तमपि

पुरस्तात्सन्तमिव पश्यति । अत्र मनोऽव्यग्रतैव कारणम् । अद्भुतरौद्र-  
भीमत्सकराणि वस्तूनि विषयान्तरमग्नमपि मनः हठात्म्वेषु अव्यग्रं  
कुर्वन्ति । अत एव कवयः नाटकादिषु विरहादिना खिद्यन्तं नायकं  
अद्भुतभयानकादिभावोत्पादनेन अन्यविषयमभिमुखीकृत्यार्क्यन्ति । यथा  
जनाः स्वोत्कर्षाय स्पर्धन्ते तथैव रागद्वेषादयो भावा अपि  
स्वोत्कर्षाय स्पर्धन्ते । उत्कटा रागवृत्तिः रागविषये मनोऽव्यग्रं  
करोति । भयमपि भयप्रदवस्तुविषये मनो बाह्यमङ्कूप्य तत्र तदव्यग्रं  
करोति । “पिशाचः” इति भ्रान्तो जनः यत्र पिशाचः स्वच-  
क्षुर्गोचरो भवति तत्रैव मनोऽव्यग्रं कुर्वाणः पिशाचप्रतिकृतिमस-  
न्तीमपि जाग्रतीमिव निश्चिनोति । तद्दिग्धं मनोऽव्यग्रतायां तीव्र-  
तीव्रतरतीव्रतमा रागादयोऽपि कारणानि भवन्ति । विद्यार्थिनामधीय-  
मानपाठविषये रागश्चेत्तत्र मनोऽव्यग्रं भवति । मनोऽव्यग्रतयाऽधीतः  
पाठश्च वीर्यवत्तरो भवति । अन्यथा व्यर्थः कालेक्षपश्च भवतीति  
ज्ञायते । क्वचिदिच्छां विनैव मनोऽव्यग्रं भवति । क्वचिच्च इच्छैव  
मनोऽव्यग्रतानिष्कामिका ॥

बाह्याभ्यन्तरज्ञानानि.

बाह्यप्रपञ्चविषयज्ञानं आन्तरप्रपञ्चज्ञानमिति ज्ञानं द्विधा भिद्यते ।  
यदा जनः अव्यग्रेण मनसा बाह्यविषयान्पश्यति तदा तस्य बाह्य-  
प्रपञ्चविषयज्ञानमुदेति । यदा तु अन्तरेव सुखदुःखेच्छाद्वेषादिहेतून्वि-  
षयान् भावयति तदा तस्य आन्तरानुभवो जायते । स्वप्ने जायमानोऽ-  
नुभवः अर्धं न सम्पूर्णः इति पाश्चात्या वदन्ति । सुषुप्तां न  
किमपि ज्ञानमङ्कुरति ॥

प्रत्यक्षभेदाः.

प्रत्यक्षं मानसं बाह्यं उदासीनप्रत्यक्षं चेति त्रिविधम् । यदा

जनः मनस्येव विषयान्ध्यायन् वह्निः पश्यन्निव चिन्तयति तदा तदज्ञानं मानसं प्रत्यक्षमिति पाश्चात्यैरुच्यते । तच्च स्मरणमिति भरतखण्डीया वदन्ति । अनधिगतं पुराननुभूतं वा यन्मनसावधार्यते चक्षुरादिद्वारा तदेव प्रत्यक्षमिति वेदान्तिनः । पुरानधिगतमननुभूतं वा यज्जनः प्रत्येति तत्केवलं निष्प्रकारकं ज्ञानं संविद्धा, न तत्प्रत्यक्षमिति पाश्चात्याः । तस्य “सेन्सेषन्” इति नाम तैर्दत्तं वर्तते । सेन्सेषन्नित्यस्य संविद् इत्यर्थः । यदा मनोऽव्यग्रतापुरस्सरं जनः चक्षुरादिपञ्चभिरिन्द्रियैः घटपटादीन्विषयान्प्रत्यक्षीकरोति तदा तु मनोऽव्यग्रतां विनैव जनः शब्दादीन्विषयान् श्रुणोति तदा तदुदासीनप्रत्यक्षमिति तैर्व्यवहियते ॥

#### बाह्यप्रत्यक्षभेदाः.

चाक्षुषं, स्पर्शं घ्राणं रासनं श्रोत्रमिति पञ्चविधेषु प्रत्यक्षज्ञानेषु शुद्धं चाक्षुषं शुद्धं स्पर्शं शुद्धघ्राणरासनश्रोत्राणि च न कदापि सम्भवन्ति । स्पर्शमिश्रं चाक्षुषं घ्राणमिश्रं रासनं च न सम्भवतीति पाश्चात्या वदन्ति ॥

#### चाक्षुषम्.

प्रभा रूपं चेति द्वयमपि चक्षुषा गोचरीक्रियेते । विषयस्योपरि प्रत्यवयवपरमाणुदेशे पतितास्सूर्यप्रमाकिरणा वा अन्यप्रमाकिरणा वा प्रतिफलिता नेत्रोपरि पतन्ति । तत्सम्पर्कवशात् नेत्रान्तर्देशे वर्तमानं काचफलकसमानाकारं रेटिनेति पाश्चात्यैरभिधीयमानं नाडिकापटलं स्वस्मिन् तत्तत्किरणसंयोगेन विषयाकारेण विक्रियते ; एतन्नाडिकापटलसंयुक्तनाडिकाद्वारा सहस्रारेऽपि विषयाकारसमानप्रदेशे विकृतिरनुभूयते । फोटोग्राफ् नामकयन्त्रे फलके यथा सूर्यकिरणसम्पर्केण विषयाकारसदृशा विकृतिरुत्पद्यते तथैवात्राऽपि

विकृतिरुपद्यते । तेन विषयाकाररूपावगतिर्मनसो जायते । विषयदर्शनानन्तरं नेत्रे निर्मालितेऽपि प्रभारूपयोर्यथापूर्वं स्फुरणम् मनो-गोचरं भवति । शुक्लनीलपीतरक्तहरितकपिशचित्रभेदात्मैव रूपाणीति तार्किका वदन्ति । हरितनीलरक्तभेदात्त्रिविधमेवेति केचन पाश्चात्याः । अपरे तु चित्रं विना षडवेति वदन्ति । आकाशस्थस्य ईश्वरनाम्नो वस्तुनः तरङ्गभेदा एव रूपाणीति पाश्चात्यैर्विद्वद्भिः निर्णीतं विद्यते । यदा एकस्यां विनाडिकायां ईश्वररङ्गाः १२.० लक्षसङ्ख्याका जायन्ते तदा रक्तप्रतीतिर्जायते । यदा तु ७२.० लक्षसङ्ख्याकान्तरङ्गा जायन्ते तदा नीलप्रतीतिर्भवति । इत्येव अन्येषां शुद्धरूपाणां च तरङ्गसङ्ख्याः सूक्ष्मयन्त्रपरीक्षया निर्णीता वर्तन्ते । चाक्षुषं ज्ञानं जनम्य शिरोवृद्धिं नेत्रशुद्धिं चानुसृत्य वर्धते । बालानां चाक्षुषज्ञानं मन्दं यूनां स्फुटमिति ज्ञायते । रूपालोकं विना न चाक्षुषज्ञानं सम्भवति । चाक्षुषज्ञानकाले नेत्रस्पन्दः रेटिनेतिनेत्रान्तस्थनाडिकापटलस्य पुरस्ताद्वा पश्चाद्वा ऊर्ध्वं वा अधो वा विषयदेशानुसारेण वलग्नं विना चाक्षुषज्ञानं नापद्यते । क्वचित्कण्ठशिरोदेशेष्वपि वल्गनं भवति । चाक्षुषज्ञानं विषयसम्बद्धशुणादिप्रतीतिश्रवणितं भवति स्मृतिमिश्रं च । दर्शनकालिकमनोवृत्त्या च दृष्टो विषयः विकृतिमापद्यते । सुन्दरस्त्री-दर्शनेन कामिनः सन्यासिनः विरक्तस्य मांसाभिलाषिणो गृध्रम्य च भिन्नाः प्रत्ययास्सम्भवन्ति । यथा वैनाक्युलर्नोमकयन्नसाहाय्येन दैर्घ्यस्थौल्यौन्नत्यरहितापि पटगता प्रतिकृतिः दैर्घ्यादिपरिमाणत्रय-परिमिता दृश्यते तथा नेत्रद्वयदर्शनेन वस्तूनां परिमाणत्रयप्रतीति-र्भवतीति ज्ञायते । एकेनापि नेत्रेण परिमाणत्रयज्ञाने जन्यमानेऽपि नेत्रद्वयेन तत्सुकरं भवतीति पाश्चात्या विद्वांसो वेदन्ति । चाक्षुषज्ञाने गोचरीक्रियमाणविषयदेशपरिधिः अनुभवाधीनः । गोचरी-

कृतविषयदेशे विस्तृतेऽपि एकदेशमात्रस्य चाक्षुषत्वे इच्छा नियामिका भवति । एकदेशज्ञानेऽपि सम्पूर्णदेशावगमप्रतीतिः स्मृतिबलाज्जायते । पिशाचाद्यविद्यमानविषयप्रतीतौ भयादिविकृतमनोवृत्तिरेव कारणम् । मनोवृत्तिरेव चाक्षुषभ्रान्तिनिमित्तम् । चाक्षुषज्ञानयथार्थं स्मृत्या अनुभवेन स्पर्शादिज्ञानसंवादेव च निर्धार्यम् । सूर्यचन्द्रपरिमाणभ्रान्तिः वस्तूनां दूरत्वनैकद्वयभ्रान्तिश्च सहजैव । यथा विद्वांसः काव्यं उपनिषदादिवाक्यानि च स्वाभिप्राययुक्त्यनुगुणं विवृण्वन्ति तथा चक्षुरपि दृष्टं विषयं विवृणोति न तु यथास्थितमवबोधयति । अतो चक्षुर्भ्यां वस्तूनां नैजः आकारः नैव ज्ञातुं शक्यते । यथा व्याख्यानं कचिद्भ्रान्तं कचिदंशे यथार्थं कचिदंशे मिथ्या तथैव चाक्षुषज्ञानमपि सत्यमिथ्याज्ञानमिश्रमेव भवति ; भ्रान्तिश्च देशकालमनोवृत्त्यादिभिरुत्पद्यते । चाक्षुषज्ञानं चित्रज्ञानमिव सत्यप्रदर्शकमपि भ्रान्तिजनकमिति पाश्चात्यविद्वांसो वदन्ति । चाक्षुषज्ञानकाले शिरो-वर्णनादित्वात्प्रतीतयोऽनुभूयन्ते । इतरेन्द्रियजप्रत्यक्षेष्विव चाक्षुषज्ञानेऽपि कालप्रतीतिः देशप्रतीतिरपि सम्भवति । विषयप्रतीतिकाले ये येऽवयवाश्चलन्ति तेषां चलनानुभवश्च प्रतीयते ॥

(अनुवर्ति)

आर. शामशास्त्री,

## विशिष्टाद्वैतम्

(अनुव्रजम्)

वृत्तिकारवाक्यकारद्रमिडाचार्याः.

कृत्स्नस्यास्य मीमांसाशास्त्रस्य वृत्तिकारो भगवान् बोधाय-  
नाचार्यः । “भगवद्बोधायनकृतां विस्तीर्णां ब्रह्मसूत्रवृत्तिं पूर्वाचार्या-  
स्सञ्चिक्षिपुः” इति श्रीमद्रामानुजभाष्यारम्भे दृश्यते । स एव हि  
बोधायनाचार्यः उपवर्षनाम्ना भगवता शबरस्वामिना भगवता शङ्क-  
राचार्येणापि समुल्लिखितो दृश्यते । तत्र मानमिदं श्रीभाष्यतत्त्वटी-  
कायां श्रीवेदान्ताचार्यप्रणीतायां स्फोटवादे—“अत्र शाबरं—गौरि-  
त्यत्र कः शब्दः? गकारौकारविसर्जनीयाः इति भगवानुपवर्षः  
इति वृत्तिकारस्य बोधायनस्यैव ह्युपवर्ष इति स्यान्नाम । तदिह  
पातञ्जलादिप्रोक्तं प्रामाणिकमिति न भ्रमितव्यम् । तेषां बाह्यक्षेपार्थं  
वैभवोक्तिरपि स्यात् । युक्तिविरोधाच्चेति” ॥

अत्र स्यान्नामेति निर्देशात्सम्भावनामात्रमिति केचिद्द्वर्णयन्ति ।  
तर्हि बोधायनस्यैवहीति निर्देशोऽपरिचिन्तितस्यात् । नाम स्यादेवहीति  
खलु योजनीयम् ॥ अपिच कविकाव्यचरित्ररूपेषु पुलवरपुराणमणि-  
मेखलाप्रभृतिषु द्राविडभाषाप्रबन्धेषु बोधायनकृतायाः मीमांसावृत्तेः  
कृतकोटिपदेन निर्देशोऽस्तीति शृणुमः । तदपि युक्तमुत्पश्यामः—  
“उपवर्षो हलभूतिः कृतकोटिरयाचितः” इति निघण्टुः त्रिकाण्ड-



शेषे केशवनिघण्टौ च दृश्यते । तस्मात् बहोःकालाद्यवहारमवलोक्यैव श्रीमन्तः वेदान्ताचार्याः तत्त्वटीकायामेवमुक्तवन्त इति विजानीमः ॥

पाराशर्यविजये ११० पुटे बोधायनोपवर्षयोः भेदेन निर्देशोऽस्ति । सैचैतादृशविचाराकरणनिबन्धन इत्यवयन्ति ॥

शारीरकनाम्नः ब्रह्मर्मासाशास्त्रस्य द्रमिडाचार्येणाप्तिसंक्षिप्तं भाष्यं प्रणीतं तेदेव द्रमिडभाष्यमिति व्यवहारपदम् । छान्दोग्य-वाक्यस्यापि अपरं भाष्यमस्तु । ब्रह्मसूत्रभाष्यस्य तु विवरणं श्रीवत्साङ्कमिश्रेण प्रणीतम् । स एव विवरणकार इति व्यवहारगोचरः । अत्र मानं तु यामुनाचार्यविरचिते सिद्धित्रयोपक्रमे “ यद्यपि भगवता बादरायणेनेदमर्थान्येव सूत्राणि प्रणीतानि । विवृतानि च तानि परिमितगम्भीरभाषिणा भगवता भाष्यकृता । विवृतानि च तानि गम्भीरन्यायसागरभाषिणा भगवता श्रीवत्साङ्कमिश्रेणापि । तथापि आचार्यटङ्क-भर्तृप्रपञ्च-भर्तृमित्र-भर्तृहरि-ब्रह्मदत्त-शङ्कर-श्रीवत्साङ्क-भास्करादिविरचितसितासितविविधनिबन्धनश्रद्धाविप्रलब्धबुद्धयः न यथावत् अन्यथा च प्रतिपद्यन्त इति युक्तः प्रकरणप्रक्रमः ” ॥ इति ॥

तथा आगमप्रामाण्ये तेनैव प्रणीते “ नन्वत्रभवतां भाष्यकाराणां विरुद्धांशप्रामाण्याभिधानं कथमिव । यद्यपि विरोधः कृत्वा-चिन्तया परिहृतः, तदपि गम्भीरन्यायसागरमवगाढुमपरिवृढानां कोमल-मनसां वेदानादरो माभूदित्येवम्परम् । यथैव हि भगवतो जैमिने कर्मफलोपन्यासः कर्मश्रद्धासंवर्धनायेति ” ॥

अस्मिन् सन्दर्भे द्रमिडाचार्येण सूत्रभाष्यमपि प्रणीतामिति विज्ञायते । बोधायनेन उपवर्षाचार्येण वा वृत्तिः प्रणीतेति न विज्ञायते । तथा वाक्यकारभाष्यकारयोरपि निर्देशो नास्ति । तेन विजानीमः— आचार्यटङ्कादयः न विशिष्टाद्वैतसम्प्रदायप्रवक्तार इति हृदयमिति ॥

वेदार्थसंग्रहे च भगवद्रामानुजाचार्यैः 'ः भगवद्वाधायन—टङ्क-  
द्रमिड-गुहदेव- कपर्दि - भारुचिप्रभृत्यविर्गीतशिष्टपरिगृहीतपुरातनवेदान्त-  
व्याख्यानमुच्यन्तार्थश्रुतिनिकरनिर्देशितोऽयं पन्थाः " इति निर्णीतम् ॥

तात्पर्यदीपिकायां मुदर्शनाचार्यप्रणीतायां वेदार्थसङ्ग्रहव्याख्यायां  
" टङ्कः ब्रह्मनन्दी " इति व्याख्यातमस्ति । भारुचिस्तु मनुस्मृति-  
व्याख्यातोत उत्तमब्रह्मविद्यास्यैवैखानसग्रन्थतोऽवगम्यते ॥

अनेन टङ्काचार्यस्य ब्रह्मनन्दिनाम्नः विशिष्टाद्वैतमिद्वान्तानुया-  
यिता सूचिता भवति । सिद्धित्रयप्रकरणपरामर्शेन तु " आचार्यटङ्केनि "   
निर्देशेन इतरसिद्धान्तानुयायिताऽवगमिता भवति । विचार क्रियमाणे  
सिद्धित्रयोल्लिखितः टङ्कः अन्य इति वक्तुं मुलमम् । अत एव वा टङ्को  
ब्रह्मनन्दीति श्रुतप्रकाशिकाचार्यवचनं प्रवृत्तमित्यप्यभ्यूहते । अथवा  
सम्प्रदायप्रभेद इति विमर्शनीयं विपश्चिद्धिः ॥

तत्त्वटीकायां साधनसप्तकनिरूपणप्रकरणे " अत्र भाष्यकारो  
ब्रह्मनन्दिवाक्यव्याख्याता द्रमिडाचार्यः " इति निर्देशोऽस्ति ॥ " वेदन-  
मुपासनं स्यात्तद्विषये श्रवणात् " इति वाक्यव्याख्यायै श्रीभाष्ये " सर्वा-  
सूपनिषत्सु " इति निर्देशोऽस्ति । अस्य च निर्देशस्य " न केवलं  
छान्दोग्य इत्यर्थः " इतिश्रुतप्रकाशिकाव्याख्यानमस्ति । तेन वाक्य-  
नामको ग्रन्थः छान्दोग्यव्याख्यानं, तस्यैव भाष्यं द्रमिडाचार्यप्रणी-  
तमिति स्फुटम् ॥

अपिच ; इदमत्रावधारणीयम्—श्रीसुरेश्वराचार्यशिष्यसर्वज्ञात्म-  
मुनिविरचिते सुश्रेयशरीरके प्रबन्धे—

आत्रेयवाक्यमपि संख्यवहारमात्रं

कार्यं समस्तमपि नः कथयांबभूव ।

सत्कार्यवादविषये न हि दोषराशिः

मायामये भवितुमुत्सहते विरोधात् ॥

२१७

कार्यकारणयोस्संव्यवहारमात्रत्वं ब्रह्मनन्दिनाप्याचार्येण छान्दोग्यभाष्ये परैरुक्तदोषाप्रतिघर्थमुक्तमित्याहेति टीका ॥ अत्रेदं वाक्यकारवाक्यमवधे-  
यम्—“ नासतोऽनिष्पाद्यत्वात् । प्रवृत्त्यानर्थक्यं तु सत्त्वाविशेषात् ।

न संव्यवहारमात्रत्वात् ” ॥ इति ॥

काणाददर्शनसमाश्रयदोषराशिः

दूरान्निरस्त इह संव्यवहारमात्रे ।

वेदान्तभूमिकुशलो मुनिरत्रिवंश्यः

तेनाह कार्यमिह संव्यवहारमात्रम् ॥

२१८

वेदान्तभूमिकुशलोऽत्रिवंश्यो मुनिः ब्रह्मनन्द्याख्यः कार्यं संव्यवहारमात्रं  
सदसद्विलक्षणं मायामयमित्याहेति योजना ॥

षष्ठ प्रपाठकनिबद्धमुदीरितं यत्

तत्सत्यमेव खलु सत्यसमाश्रयत्वात् ।

अत्रैवयत्पुनरुवाच समुद्रफेन-

दृष्टान्तपूर्वकमदो व्यवहारदृष्ट्या ॥

२१९

पूर्वं विकारमुपवर्ण्य शनैश्शनैस्त-

दृष्टिं विमृज्य निकटं परिगृह्य तस्मात् ।

सर्वं विकारमथ संव्यवहारमात्रं

अद्वैतमेव परिरक्षति वाक्यकारः ॥

२२०

(अनुवर्तते)

लक्ष्मीपुरं श्रीनिवासाचार्यः.

॥ श्रीः ॥

## कुट्टाकारशिरोमणिः.

(श्रीदेवराजविरचितः)

स्त्रोपजया महलक्ष्मीमुक्तावल्या व्याख्यया संवालेतः.

नत्वा श्रीगमणं गुरूनपि मया प्रोक्तो मुद्गं श्रीमता-  
माचार्याभटोक्तकुट्टयुगलाव्याख्याविशेषःऽमुकः ।  
कुट्टाकारशिरोमणिः स्फुटपदैर्गङ्गैश्च साङ्केतिकै-  
र्वाक्यैरन्यनुयोगवृत्तसहितैर्द्वयाख्यायत विस्मयान् ॥

अथायं देवराजः प्रारिप्सितस्य ग्रन्थस्य निर्विघ्नेन परिममाप्तये  
प्रचयगमनाय चाद्यथा गीत्या स्वाभिमतेदेवताप्रणिपानं कृत्वा ग्रन्थारम्भं  
प्रतिजानीते ॥

नत्वा रमाधरण्यौ वरदार्यसुतेन देवराजेन ।

आर्यभटाचार्यकृतः कुट्टाकारः प्रकाश्यते स्पष्टम् ॥ १ ॥

रमाधरण्यौ लक्ष्मीभूमिदेव्यौ नत्वा प्रणिपत्य वरदार्यसुतेन देव-  
राजेन अत्रिकुलतिलकस्य सिद्धान्तवल्लभ इति प्रसिद्धापरनाम्नः श्री-  
वरदार्यस्य तनयेन देवराजेन ; देवराज इति ग्रन्थकर्तुरभिधानम् । अने-  
नार्यभटाचार्यकृतः आचार्यार्यभटविरचितः कुट्टाकारः माग्निरग्ररूपेण  
द्विविधः खण्डनात्मको गणितविशेषः । कुट्ट छेदनभर्त्सनयोः ।  
कुट्टयते छिद्यते खण्डयतेऽनेनेति कण्ठे 'टाप्प' त्ययः । अत्राकारशब्दः  
स्वरूपवचनः । अतः कुट्टास्वरूपः कुट्टाकार इति । स्पष्टं व्यक्तं  
प्रकाश्यते व्यञ्जते । अस्य ग्रन्थस्य कुट्टाकारशिरोमणिरिति नाम विज्ञा-  
यते एतद्ग्रन्थोपसंहारगीत्यां 'कुट्टाकारशिरोमणिमिममभ्यस्यति' इति  
वचनदर्शनात् । अत्र च तन्नामकरणमिति ज्ञातत्वादेतद्ग्रन्थार्थावबोधे-

नाचार्यार्थभटप्रणतिकुट्टाक्त्ररसूत्रयुगस्यूप्यर्थः । सम्यग्व्यक्तीभविष्यतीति तस्यायं व्याख्याविशेषो भवतीत्युपपन्नम् ॥

अथ कुट्टाकारस्य द्वैविध्यं तदुक्तक्रमं चार्ययाह—

कुट्टाकारौ भवतः साग्रनिरग्राविहादितस्साग्रम् ।  
संक्षिप्य दर्शयित्वा ततो निरग्रः प्रदर्श्यते व्यक्तम् ॥ २ ॥

कुट्टाकारौ साम्निरग्रौ भवनः । इह साम्निकुट्टाकारनिरग्रकुट्टाकारयोर्मध्ये आदितः प्रथमतः साग्रं साम्निकुट्टाकारं संक्षिप्य समस्य दर्शयित्वा उक्तेत्यर्थः । ततः साम्नकथनानन्तरं निरग्रः निरग्रकुट्टाकारः व्यक्तं स्फुटं प्रदर्श्यते उच्यत इति यावत् ॥

अथात्र कं सिद्धान्तमवलम्ब्य भागहारभाज्योक्तिरिति न ज्ञायत इति तज्ज्ञानार्थमार्ययाह ॥

अत्र हरभाज्यराशी भास्करसिद्धान्तमार्गमवलम्ब्य ।  
उच्येते दैवज्ञैरार्यभटीये च तौ समारोप्यौ ॥ ३ ॥

अत्र इह ग्रन्थे हरभाज्यराशी हरराशिः चतुर्युगसम्बन्धिरविमास-चान्द्रदिनसावनदिवसादिः । भाज्यराशिः चतुर्युगसम्बन्ध्यधिमासावमदि-नग्रहभगणादिः । तौ भास्करसिद्धान्तमार्गं श्री सूर्यसिद्धान्तस्य पन्थानमवलम्ब्य उच्येते । तौ पूर्वोक्तौ हरभाज्यराशी दैवज्ञैः ज्यौतिषिकैः आर्यभटीये च आर्यभटसिद्धान्तेऽपि समारोप्यावेव । श्रीसूर्यसिद्धान्ताश्रयणेन यत्रोच्यते तत्र चार्यभटसिद्धान्ताश्रयणे चोन्नेयमित्यर्थः ॥

अथार्यया साम्नविषयं प्रश्नं साधयति—

उद्दिष्टहारकद्रयसम्भक्तविभाज्यराशिशेषाभ्याम् ।  
यस्सपदि भाज्यराशिं कथयति भूमौ स साग्रविद्भवति ॥४॥

उद्दिष्टहारकद्वयसम्भक्तविभ्रज्यराशिशाशपभ्यामिति ; विभक्तयो  
 राशिर्विभाज्यराशिः ; हारकयोर्द्वयं हारकद्वयम् : उद्दिष्टं च तत् हारक-  
 द्वयं च उद्दिष्टहारकद्वयं ; तेन सम्भक्तः उद्दिष्टहारकद्वयसम्भक्तः ;  
 उद्दिष्टहारकद्वयसम्भक्तश्चायं विभाज्यराशिश्च : उद्दिष्टहारकद्वयसम्भक्त-  
 विभाज्यराशिः ; तस्य शेषा तथाक्ता । ताभ्यामुद्दिष्टाभ्यां भाज्यराशि  
 यस्सपदि कथयति स भूना साम्रविद्भवति । अत्रेदं प्रश्नस्वरूपम् ।  
 यस्मिन्कार्त्स्निश्चिद्भाज्यराशानुद्दिष्टाभ्यां भिन्नसङ्ख्याभ्यां याभ्यां काभ्यां  
 भागहाराभ्यां पृथक्पृथक्विभक्ते ये शिष्येते ताभ्यामतुल्यसङ्ख्याभ्यां  
 कथिताभ्यां भाज्यराशिस्सद्योऽन्वेषणीव इति । एतदुपलक्षणम् । एक-  
 स्मिन्नेव भाज्यराशौ पृथक्पृथक्बहुभिर्मुद्दिष्टैर्भागहारैर्विभक्ते शेषाभ्यां विल-  
 क्षणाभ्यामुक्ताभ्यां भाज्यराशिरेन्वेष्टव्य इत्येवमादौ प्रश्न । अत्र भागहा-  
 राणां भक्तशेषसाम्यवैषम्यवशाद्द्विविध्यम् । एतच्चोत्तरत्र व्यक्ताभिविप्यात ॥  
 अथोक्तप्रश्नमङ्गार्थमार्याह—

अधिकाग्राधार्यायुगमाचार्यभिर्भटविरचितं साग्रे ।

आरोप्य तत्र जातैः कर्मकदम्बैः प्रसाधयेद्भाज्यम् ॥ ५ ॥

आचार्यभिर्भटविरचितमधिकाग्राधार्यायुगं साग्रे आरोप्य तत्र  
 जातैः कर्मकदम्बैर्भाज्यं प्रसाधयेत् । अत्रैतदार्यभटाचार्यप्रणीतं कुम्भ-  
 कारयुगमविषयमधिकाग्रादि सूत्रद्वयम् ॥

“ अधिकाग्रभागहारं छिन्द्यादूनाग्रभागहारेण ।

शेषपरस्परभक्तं मतिगुणमग्रान्तरे क्षिप्तम् ॥

अथ उपरि गुणितमन्त्ययुगूनाग्रच्छेदभाजिते शेषम् ।

अधिकौग्रच्छेदगुणं द्विच्छेदाग्रमधिकाग्रयुतम् ॥” इति ॥

(आर्यभटाये गणितपादे श्लो. ३२-३३.)

एतत्सूत्रद्वयं प्रश्नमङ्गार्थं साम्रमधिकृत्य व्याख्यायते । अधिकाग्रभागहार-

मिति । अत्राग्रशब्दः शेषवचनः साग्रकोटिरिति वत् । अधिकमग्रं यस्य सोऽधिकमग्रः । भागहारो भाजकः ; अधिकमग्रश्चासौ भागहारश्चेत्यधिकमग्रभागहारः । येन भाज्यराशौ भक्ते शेषमन्यस्माच्छेषादधिकसङ्ख्यं भवति सोऽधिकमग्रभागहार इत्यर्थः । ऊनमग्रभागहारेण ऊनमितरस्माच्छेषाद्हीनमग्रं शेषं यस्य स ऊनाग्रः । ऊनाग्रश्चासौ भागहारश्च स तथोक्तः । तेन छिन्धात् विभजेत् । एतच्च सति सम्भवे कर्तव्यम् । अधिकमग्रभागहारमूलाग्रभागहारेण छिन्धादिति पृथग्वाक्यकरणादत्रलब्धेन प्रयोजनं नास्तीति ज्ञाप्यते । अथ शेषपरस्परभक्तं ; भक्तं भजनं भावे निष्ठा । अत्र कार्यमिति पदमध्याहार्यम् । शेषयोः परस्परभजनं कार्यम् । एतदुक्तं भवति । ऊनाग्रभागहारेण अधिकमग्रभागहारे हते यच्छिष्यते तेनोनाग्रभागहारं विभजेत् । तत्र लब्धं फलत्वेन कुत्रचित्स्थापयेत् । ततस्तच्छेषेणाधिकमग्रभागहारशेषं विभजेत् । लब्धं पूर्वस्थापितस्य फलस्याधः स्थापयेत् । ततस्तच्छेषेणोनाग्रभागहारशेषं विभजेत् । लब्धं पूर्वनिहितयोः फलयोरधो निदध्यात् । एवं तावत्कुर्यात् यावत्फलपङ्क्तिः समा भवति शेषावप्यल्पाविति । अथ मतिगुणं मत्या गुणितं कार्यम् । एतदुक्तं भवति । परस्परभक्तशेषयोर्यद्यल्पमुपरिस्थितं तद्यथासङ्ख्यमग्रान्तरेण क्षिप्तचाधःस्थितेनान्येन भक्तं शुध्यति सा मतिः । तयाल्पमुपरि स्थितं परस्परभक्तशेषं गुणितं कार्यमिति । अत्रैतदनुसन्धेयम् । पूर्वमुपर्यधोभावेन निहितानां समपङ्क्तिनां फलानामधो मतिसंज्ञं गुणमपि स्थापयेदिति । एतच्च मतिगुणमित्यस्यार्थान्तराङ्गीकरणेन सिध्यति । तथा मतिगुणं । गुणे गुणकारः । “गुणकारस्तु गुणको गुणो वर्धक इत्यपि” इति सिद्धान्तदर्पणकारो गोविन्दभट्टयज्वा । मतिरेवगुणो मतिगुणः । मत्याख्यो गुण इत्यर्थः । तं स्थापयेदिति ॥ (क्रमशः)

क. शेषाचार्यः.

## अभिनवसुभाषितावलिः

॥

॥ ६\* ॥

अमूल्यमणिभूषणावलिचिगजितं वामतः  
तथाविधवपुश्श्रिया गिरिजयान्तिकोवासितम् ।  
विलोककतपःफलं सपदि चामराजेश्वरं  
विलोक्य नयनद्वयं न खलु तृप्तिमालम्बते ॥

कदाचिदनुबन्धिगृहप्वारत्रयं विवाहममारम्भमनुभवितुं म्वनगरं चामराज-  
नगरं गताः श्रीमन्तो रामशास्त्रिणः सायं नगरप्रवेशानुपदेशेन रथ्यास्तु  
साष्टहासं प्रचलन्तं श्रीचामराजेश्वरोत्सवमालोक्य देवदेवमाशु निबद्धैः  
वचोभिरित्थमस्तुवन् लीलयेति ज्ञायते ॥

॥ ७ ॥

कृतैर्हन्त बलात्पदैः कतिपयैः पद्यात्मना साहसा-  
दस्माकं मुखतोऽप्युदञ्चति न किं या कापि वाक्किं तथा ।  
सृक्तिः कस्यचिदेव सा विजयते या द्वेषदुष्टात्मनां  
शत्रूणामपि कर्णयोः कृतसुधावर्षा मनः कर्षति ॥

एकदा असदृशकवितासमावर्जितसहृदयस्वान्तेषु शास्त्रिषु गीर्वाण-  
वार्तापत्रिकायामेकस्यां समस्यापूरणाय प्रकटीकृतस्य कृतसुधावर्षा मनः

\* तदेतत् श्लोकत्रितयं श्री चामराजनगराभिजनरामशास्त्रिवरप्रणीतैः उदा-  
हृतं चाद्य तत्रभवद्भिः श्रीमन्महाराजाङ्गलकलाशालासंस्कृतोपाध्यायकैः गुरुजनोपा-  
त्तानवद्यसाहित्यसारैः श्रीमद्विरस्मद्गुरुभिः सि. आग्. नरसिंहशास्त्रिभिः ॥



कर्षतीति श्लोकशकलस्येष्टशेन निर्वह्णेण काव्यरसामृतवारिधिबिहारो-  
न्मुखमात्मजन्मानं चमच्चक्रुरिति श्रूयते ॥

॥ ८ ॥

घाता वित्तसमृद्धिरित्यधनता चेति द्वयोः कन्ययोः  
स्वस्याधामविचारमेव यददात्पुंसेऽधमायाज्ञवत् ।  
तज्जातानुसृत्यो विचार्य सुकुलं शीलं च विद्योत्करं  
तैरन्यैश्च गुणैर्युताय पुरुषायादाद्वितीयां सुताम् ॥

लोके गुणवत्त्वं धनवत्त्वं च नैकत्रालङ्कृत इति पर्यायेण सर  
सोक्तिरियम् ॥

॥ ९\* ॥

कृष्णराज महाराज गायन्ति तव पौरुषम् ।  
विद्याधराप्सरोयक्षरक्षोगन्धर्वकिन्नराः ॥

कदाचित्प्रासादनिश्रेणीमारोहता श्रीमता रसिकशिखामागिन-  
तृतीयेन कृष्णराजमहाराजेन 'अन्तिमसोपानाक्रमणात्प्रागेव कंचन  
श्लोकमारचये' त्यादिष्टो विदूषकवरस्सुब्बरायशर्मा तथेति पूर्वार्धमनु-  
पदमेवोच्चैर्जाद; उत्तरार्धसमीकरणे तु सहसा शून्यमति बभूव ।  
अन्तिमसोपानमाक्रममाणो राजा 'इन्त! पराजितोऽसी' ति यावन्ना-  
वोचत्तावदेवायं परिहासपराजयाकुलोऽपि धैर्यमवलम्ब्य अमरगतेनार्धेन  
योजयित्वा श्लोकमपूरयत् । राजा च तं भृशमसभाजयदित्यहो विलास  
श्रीकृष्णराजस्य! अहो वैभवः परिहासस्य!

\* त्रय इमे श्लोकाः आस्थानमहाविद्वान्निः विश्रान्तशिक्षणकलाशालापण्डितैः  
अनवरतानुभूतानुभावितकाव्यानन्दैः श्रमिद्विः बेठहलसूरु-वेङ्कटरामशास्त्रिभिः स्मृताः ;  
सुशुभ्रपङ्कतश्वानेनार्य जनः ॥

॥ १० ॥

श्यामलाङ्गस्य रामस्य रेजे सीताऽङ्गवासिनी ।  
नीलतोयदमध्यस्था विद्युल्लेखेव भास्वारा ॥

एकदा श्रीरामदेवायतनं प्राप्य मङ्गलनिराजनावसरे मन्त्रपुष्प-  
मुद्घोषयत्सु वेदवित्सु श्रीरामचन्द्रमूर्तेर्दर्शनेनानन्दितः कश्चिद्राजा पुरु-  
षोत्तमवर्णनाय समीपस्थं ब्राह्मणमाकारयामास । तदनु नीलतोयदेति  
मन्त्रपुष्पवाक्यघोषान्वयवहितपूर्वं सहसा समाप्तं पूर्वार्धं दृष्ट्वा स्वयमेव  
विस्मितो विरगम स द्विजवरः । चमत्कारिणानेन श्लोकपूरणेन तुष्टा  
स्सर्वं ब्राह्मणस्य प्रतिभां प्रशशंसुः । राजा च तं सममीभनदिति  
कश्चिदितिहासः ॥

॥ ११ ॥

आसायं कथमप्यनायि दिवसस्मङ्कल्पजालं मया  
दीपत्यद्य वियोगदीपमुकुले चेतः पतन्नायते ।  
प्रासादेऽपि शिरोगृहेऽपि सुमनस्तल्पेऽपि केलीगृहे

निद्रा नैति निशा नयाति तरुणी नात्राति का वेदना ॥

रात्रौ मेलनीयामिति मित्रस्समयमुल्लङ्घ्य नवयौवना काचन सुन्दरी  
राजानं कठिनतमां विरहव्यथां प्रापयदिति मर्म प्रासादशिरोगृहात्सकृदा-  
श्रयणरूपैः राज्ञश्चापलैरेव विदित्वा विदूषक इत्यमुद्घाटयति । तेना-  
तीव हीतो भूपतिः कुशलमतिमेनमतः परं स्वनर्मसु मुख्यसचिवमफरो-  
दित्यपर इतिहासः ॥

॥ १२\* ॥

सृष्टेः पूर्वमभूत्तमोगुणमयी मयाऽथ या तद्रसा-  
हैवहस्य नृसिंहशर्मण इमां मार्या विधिनिर्ममे ।

\* एते त्रयः अस्मदार्यमिश्रैरास्थानविद्विभिः श्रीमद्विः सारित्पूर्वनृसिंहपुराभि-  
जनैः (होक्तेनरसीपुर) हरिभद्रमहाशयैः स्मृताः ॥

तत्पिण्याकचयानुतान्धतमसस्वर्भानुकल्यादिका-

नेतानीलतमानिति त्रिजगति प्राहुस्तदज्ञा जनाः ॥

कदाचिद्वांश्यां प्रातः मित्रैस्सार्धं ग्रामप्रदक्षिणाय गच्छन्तः श्रीमन्तः  
परिचितपूर्वाः पारुपत्ते गुरुराजाचार्याः मार्गे अत्किष्कृष्णां काञ्चन स्त्रियं  
दृष्ट्वा श्लोकमिमं व्याजहुः । अन्धतमसादीनां नीलतमत्वमपहूर्तमज्ञवच  
नत्वोपन्यसेनेति चित्रम् । हन्त! विचित्रा च काव्यसरणिरेषां महा-  
त्मनाम् ॥

॥ १३ ॥

भगणाधिदैवसुमुखी भगणसमाक्रान्तकुचनितम्बैषा ।

तगणफलोपममध्या सुगुणा रगणाधिदैवहरणाय ॥

प्रातस्समीपगृहादाग्निमाहरन्तीं सुरूपां भामिनीं दृष्ट्वा स्वगृहवेदिकोपवि-  
ष्टास्त एव आचार्या इत्थमवर्णयन्निति श्रूयते । अत्र मयसेत्यादि-  
गणानामधिदेवताफलादीनि यथोचितं योजनीयानि । भगणाधिदैवश्चन्द्रः,  
चन्द्रसुमुखीति ; यगणफलं वृद्धिः, वृद्धिसमाक्रान्तावस्थाः कुचनित-  
म्बाविति ; तगणफलं शून्यं, शून्यमध्येति ; रगणाधिदैवो वह्निः, तदा-  
हरणाय सुगुणासाविति चार्थः ॥

॥ १४ ॥

विपुलया कृपया पृथिवीपते-

सपदि मां कृपणं परिपालय ।

यदि सुधीं स्वपशब्दमिह स्थितं

सपदि पश्यति मामपि पश्यति ॥

अन्तर्लपोऽयम् । अत्रापशब्दस्य अपगतपकारः शब्द इति विग्रहो  
बोध्यः । एकदा नदीपूर्वर्तिसहपुरमलङ्कृतवत्यां विद्वन्मण्डस्थामनेन मुहूर्त-  
मिव विततः कोलाहल इति श्रुतम् ॥

(अनुवर्तते)

एच्. एल्. हरियप्पः.

## महापाठशालावृत्तान्तः.

निदाघविराभानन्तरं वैशाखकृष्णषष्ठिप्रभृति मंहापाठशालायां यथापूर्वं पाठप्रवचनान्यारभन्त । अद्य विशेषतो रमणीयम्सरम्बत्या विलासः प्रासादे. यद्दार्ष्टिकपरीक्षामन्निहितत्वात् सर्वे छात्रा अनल्पव्यासङ्गशीलास्तां विलासयन्ति वाग्देवीम् ॥

ज्येष्ठशुक्लैकादश्यामिन्दुवासरे महाप्रभोः श्रीकृष्णराजसार्वभौमस्य पञ्चचत्वारिंशः जन्मदिवसोत्सवस्ससंभ्रममत्र निर्वृत्तः । प्रातः श्रीविद्यागणपतिस्वामिनामैकादशवारं रुद्राभिषेकः मध्याह्ने मङ्गलनीराजनं राजाशीर्वादः प्रसादविनियोगश्च समभूवन् । परेद्युरपराह्णे सभायां श्रीमन्तो विद्वांसः भाग्यपल्ली-श्रीनिवासाचार्याः श्रीमन्महाराजम्यानन्तान् गुणान् अन्यांश्च राजभक्तिपरान् विषयानुदभावयन् । तदनु श्रीविद्यागणपतिस्वामिनां सन्निधौ चिरं सुखं जीयान्महाराजः, “चिरमम्बिवर्षतां यदुसन्तानश्रीः” इत्यादीनि मङ्गलानि सवेदत्रयघोषमाश्लशंसुः पण्डितवरास्सशिष्याः । इत्थमाचान्तश्रीकृष्णगुणामृतरसाः आस्वादितफलशर्करार्द्राङ्कतरसनाश्च सर्वेगृहमभ्यगुः ॥

चिरप्रभृत्यस्यां महापाठशालायां यथाशक्ति यथामति यथादक्षकालदशं च शिष्यपरम्परानुग्रहादिना महापाठशालाभिवृद्धौ निरतास्सन्तः इतः परं विश्रान्तिसुखानुभवायानुमता इमे विद्वन्मणयः—

महामहोपाध्यायाः पण्डितरत्नं लक्ष्मीपुरं श्रीनिवासाचार्याः,

धर्माभिकारिणः महाविद्वांसः पेरियकोळं रामचन्द्राचार्याः,

महाविद्वांसः द्विवेदि सुब्रह्मण्यावधानिनः,

अय्याघनपाठिनः,

महाविद्वांसः—काशी सुब्रह्मण्यशास्त्रिणः,  
 ,, आनेकल् श्रीनिवासाचार्याः,  
 विद्वांसः कृष्णावधानिनः,  
 ,, सदाशिवशास्त्रिणः.

महाशयानामेतेषां निवर्तनेन महापाठशालापाठकपङ्क्तौ महती हि न्यूनता ; परमेतत्स्थानेषु सुपात्रनियोगेन मन्दोत्कण्ठा भूयात् शिष्यकोटिरित्याशस्यते ॥

महापाठशालीया श्रीसरस्वतीप्रासादविद्वत्सभा विद्यार्थिवर्गस्य यथा-पूर्वमनुरूपां संस्कृतिमातन्वती विराजते । अतीते मासत्रये उपन्यासाः पञ्च प्रवृत्ताः—

१. वैशाखकृष्णत्रयोदश्यां श्रीमन्तो विद्वांसः नटेशघनपाठिनः  
 “वर्णक्रमं,”
२. ज्येष्ठसित तृतीयायां सभाया उपाध्याक्षाः श्रीमन्तः  
 भाग्यपल्ली-श्रीनिवासाचार्याः “आस्माकीनसभावृत्तान्तं,”
३. ज्येष्ठसित तृतीयायां विद्यार्थी सि. के. रङ्गनाथार्यः  
 “काव्यविमर्शं,”
४. आषाढशुक्ल तृतीयायां श्रीमन्तो विद्वांसः चक्रवर्ति-तिरुमल-  
 लचार्याः “पाणिनिसूत्रप्रयोजनं,”
५. आषाढकृष्ण तृतीयायां श्रीमन्तो विद्वांसः सु. नारायण-  
 सार्मिशास्त्रिणः “गायत्री”

चाधिकृत्य उपन्यास्थन् । आषाढशुक्ल त्रयोदश्यां ब्र. श्री. महाविदुषां कै. गोपालकृष्णशास्त्रिणां नेतृत्वे सि. के. रङ्गनाथार्य, एम्. वि. नारायण, एम्. कृष्णमूर्ति, चि. श्रीनिवासाचार्य नामकैः विद्यार्थिभिः

“कान्यलक्षणपरिष्कार” रूपो वाक्यार्थो निरवर्ति । किञ्च प्रति-  
प्रदोषमन्त्याक्षरीपठने परां श्रद्धामधुः केचन विद्यार्थिसुहृद् इति यथा-  
वृत्तमावेदयामः ॥

सभाकार्यनिर्वाहे तत्रभवतां श्रीमतामध्यक्षवराणां एच्. योग-  
नरसिंहार्याणां, महामहोपाध्यायानां विद्यानिधीनां विरूपाक्षशास्त्रिणां,  
महाविदुषां के. गोपालकृष्णशास्त्रिणां. विदुषां भाग्यपल्ली-श्रीनिवासा-  
चार्याणां, विदुषां नेरूरु कृष्णाचार्याणां च महान् नैसर्गिकश्च आदरोऽ  
स्मानुत्तेजयति ; भृशमुपकृताः स्मः । एवमेवानुक्षणमुपाध्यायवृन्दानिप्यन्द-  
मानेन करुणामृतरसेन संभृतदोहदाचिरं ज्ञायादियं समेत्यनुगृह्णातु  
श्रीमान् विद्यागणपतिसिति शम् ॥

“कर्णाटक्षितिमण्डले विजयतां सद्धर्मकल्पद्रुमः

विद्या तन्प्रतिपादिका विजयतां सर्वार्थचिन्तामणिः ।

मूयस्तत्प्रविबोधिनी विजयतां सङ्ख्यावतां मण्डली

वा एताः परिपालयन् विजयतां श्रीकृष्णराजभुः” ॥

(श्रीबालसरस्वती.)

एच्. एल्. हरियप्पः.

## सम्पादकीयम्.

सिद्धान्तवल्लभेतिविरुदभाजः अत्रिगोत्रोद्भवस्य वरदाचार्यस्य  
सूनुना देवराजेन रचितोऽयं निबन्धमणिः आ-  
कुटाकारशिरोमणिः र्यभटीयान्तर्गतसाग्रनिरग्रकुट्टकविषयकार्याद्वयस्य  
व्याख्यारूपः कुट्टकानुबोधकग्रन्थराशौ अत्युज्जलतया राराजते । सोऽ-  
यंमणिः ज्यौतिषग्रन्थमहोदधेरुदरगह्वरादुद्धृतः अस्मन्महा पाठशालायाः  
ज्योतिःशास्त्रप्रधानाध्यापकैः महाविद्वद्भिः करूरभिजनैः श्रीमद्वि-  
शेषाचार्यैरिति ग्रहगणितचमत्काररसिकानामखिलविदुषां सन्तोषं जन-  
यति । कालवशतो ह्यसन्तं ज्योतिस्सिद्धान्तं विलयनादुद्दिर्घीर्षवः एते  
विद्वांसः अतन्द्रितेन चित्तेन सिद्धान्तं पाठयन्ति पठन्ति च । त्रिप्रश्नाधि-  
कारे गोळाध्यायादौ च शिष्याणां सुखबोधतत्त्वननार्थं कक्ष्यासमेतं  
खगोळभूगोळदृग्गोळरूपं यत्रत्रयमप्येते कारयन्ति ॥

देवराजः कदा भारतभूमिमलञ्चकारेत्यादिविषये न कोऽपि  
निर्णयः सञ्जातः । सः भास्कराचार्यादर्वाचिन इति मात्रं ज्ञायते ।  
ग्रन्थस्यान्तं मुद्रणानन्तरं विद्वन्मणीनां विमर्शनात् अधिकांशाः ज्ञातुं  
पार्यन्ते ॥

सञ्चिकायाश्चास्या यथाकलमनागमनं मुद्रणगतविपुलविभ्रतत्रं  
मर्षयन्तु श्रीमन्तः वाचकमहोदया इति बहुवारं सम्प्रार्थ्यते । १९३०  
हाथनोदयमारभ्य यथाकालं वाचककरकमलमुल्लासयितुं पर्याप्तमानुकूल्यं  
पत्रिका प्राप्स्यतीति परं विश्वसिमः ॥

॥ श्रीः ॥

श्रीमन्महाराजसंस्कृतमहापाठशालापत्रिका

## विषयसूचना

संख्या:	विषयः—प्रबन्धकारः	पुस्तकख्या.
१.	भनस्तत्त्वम्— डाक्टर आर. शामशास्त्रिणः, पिण्ड.डि., एस.आर.ए.एस. ... ..	१५८
२.	विशिष्टाद्वैतम्— महामहोपाध्यायः पण्डितरत्नं लक्ष्मीपुरं श्रीनिवासाचार्याः ... ..	१७०
३.	कुट्टाकागरीरोमणिः (स्वोपज्ञया व्याख्यया संव- लितः)— महाविद्वांसः करूरु शेषाचार्यः ... ..	१८१
४.	वालिवधन्यायदृढमञ्जुषा— धर्माधिकारिणः महाविद्वांसः काशी ज्ञान- वेङ्कटाचलशास्त्रिणः ... ..	१८५
५.	संस्कृत सक्तिमञ्जरी— महाविद्वांसः मैसूरु सीतागमशास्त्रिणः ... ..	१९६
६.	श्रीशाङ्करवेदान्तः— (निरुद्ध मैसूरु विश्वविद्यानिलय गंजेस्ट्रार- नामकाधिकारिः वि. सुब्रह्मण्यायार्यरावुल- भाषायामागचितप्रबन्धस्य संस्कृतानुवादः)— एच्. योगनरसिंहार्याः ... ..	२०६



## सम्पादकीयसमितिः.

१. श्रीमन्तः वि. सुब्रह्मण्याय्याः, वि.ए.  
विश्रान्त मैसूरु विश्वविद्यालयाधिकारिणः( रेजिस्ट्रार )
२. श्रीमन्तः अर्थशास्त्रविशारदाः, डाक्टर आर्. शामशास्त्रिणः  
वि.ए., पिएच्. डि., एं. आर्. ए. एस्., विश्रान्त मैसूरु  
प्राच्यकोशागाराध्यक्षाः शासनविमर्शशाखाध्यक्षाश्च.
३. श्रीमन्तः प्रोफेसर डि. श्रीनिवासाचार्याः, एं.ए., मैसूरु  
महाराजाकालेज् संस्कृत प्रधानोपाध्यायाः
४. धर्माधिकारि महाविद्वान् ब्र. श्री. काशी शेषवेंकटाचलशा-  
स्त्रिणः
५. महामहोपाध्याय पण्डितरत्नं ब्र. श्री लक्ष्मीपुरं श्रीनिवासाचा-  
र्याः, विश्रान्त महापाठशाला विशिष्टाद्वैत वेदान्त प्रधानो-  
पाध्यायाः.
६. महामहोपाध्याय विद्यनिधि ब्र.श्री. विरूपाक्षशास्त्रिणः महा-  
पाठशालायामद्वैतवेदान्त प्रधानोपाध्यायाः
७. महाविद्वान् ब्र. के. गोपालकृष्णशास्त्रिणः, महापाठशाला  
साहित्यप्रधानोपाध्यायाः
८. श्रीमन्तः एच्. योगनरसिंहार्याः, एं.ए., महापाठशालाध्यक्षाः  
(सम्पादकाश्च)
९. श्रीमन्तः एच्.एल्. हरियप्पार्याः, एं.ए., महापाठशालोपाध्यायाः

## विज्ञप्तिः

भो भो महाशयाः ! सहृदयाः ! सप्रश्रयमिदमिदानीं विज्ञाप-  
यामः—संस्कृतविद्याभिमानिनः पुरुषप्रवराः यं कंचन विषयमधि-  
कृत्य संस्कृतभाषामयं अनतिसंक्षिप्तविस्तरं उपक्रमोपसंहारपरिक-  
र्मितं कस्याप्यनुद्वेगकरं अचर्चितपूर्वं कालदेशदशानुगुणं प्रपञ्चोप-  
कारकरं धर्माद्यविरुद्धं “जीर्णमङ्गं सुभाषितम्” इति निर्वेदस्य  
“वीरा, वाचैव केवलम्” इत्यपवादस्य वा प्रशमकरं प्रस्पष्टमुख-  
विलासमुपन्यासं त्रिलोक्य यदि प्रेषयैयुर्महान्तः, तेभ्यो महद्दुःखः  
समर्प्य अनन्तान् धन्यवादान् पत्रिकायामस्यां तमुपन्यासं पार-  
यामः प्रकाशयितुम् ॥

यदीच्छति वशीकर्तुं जगदंकेन कर्मणा ।  
परापवादमस्येभ्यो गाश्चरन्तीर्निवारयेत् ॥  
न ही दृशं संवननं त्रिषु लोकेषु विद्यते ।  
दया मैत्री च भूतेषु दानं च महुरा च वाक् ॥

संपादकस्य.

## मूल्यप्रकारः

१. अस्याः पत्रिकायाः वार्षिकं अग्रिमं मूल्यं साधैकरूप्यकं  
प्रापणव्ययपृथक्कृतम्. ( भारतमण्डले. )
२. विद्यार्थिनां पुनः एकरूप्यकम्. प्रापणव्ययपृथक्कृतम्.
३. विभिन्नदेशे संपादकरूप्यद्वयम् ( 3 s. ) प्रापणभृतिः पृथक्

पत्रिकाप्राप्तिस्थानम्,

एच्. योगनरसिंहार्यः, एम्.ए.,

श्रीमन्महाराजसंस्कृतमहापाठशालाध्यक्षः, मैसूरु.



॥ श्रीः ॥

# श्रीमन्महाराजसंस्कृतमहापाठशालापत्रिका

प्रतिमासत्रयं प्रकटीक्रियमाणा.

“ कुर्वन्नेवेह कर्माणि जिजीविषेच्छत समाः ”

(इंगो १पनिषन्)

सम्पुटम् ५]

अक्टोबर-१९२९

[सञ्चिका-४

करवदरसदृशमखिलं

भुवनतलं यन्प्रसादतः कवयः ।

पश्यन्ति सूक्ष्ममतयः

सा जयति सरस्वती देवी ॥

खिन्नोऽसिमुञ्च शैलं

विभ्रमो वयमिति वदत्सु शिथिलभुजः ।

भरभुज्ज्वितथबाहुषु

गोपेषु हसन् हरिर्जयति ॥

स जयति हिमकरलेखा

चकान्नि यस्योमयोत्कया निहिता ।

नयनप्रदीपकज्जल-

जिघृक्षया शिरसि रजतशुक्तिरिव ॥

(सुबन्धुः)

## मनस्तत्त्वम्.

(अनुवृत्तम्)

### घ्राणरासनस्पर्शप्रत्यक्षाणि.

घ्राणेन्द्रियं नासाग्रवर्ति । नासाग्रमाच्छादितं चेत् न गन्धज्ञानं जायते । घ्राणपाटवं प्रतिमनुष्यं प्रतिप्राणि च भिद्यते । श्वानः शुनकेनान्येन मृगेणवा यत्र यत्र भूम्यां पादविन्यासः कृतः तं तं प्रदेशमाग्राय शुनकमृगादिभिः प्राप्तं देशमवगम्य तत्रैव गच्छन्ति । तेच न नीग्रोजातिजनाः शत्रूणां पादविक्षेपेण चिह्नितं प्रदेशमाग्राय शत्रूणामावासस्थानं उपगच्छन्ति । सूक्ष्मोऽपि गन्धो यथा केषां चिद्वगतो भवति तथा नान्येषामिति गन्धवद्वस्तुस्वरूपज्ञानं नैव भवति एवमेव शङ्करसप्रत्यक्षेण शङ्करसजनकवस्तुस्वरूपं नैव विदितं भवति । नापि गन्धोत्पत्तिदिङ्निर्णयो जायते । एवं शब्दरसप्रत्यक्षेण दिङ्निर्णयो न जायते, केषां चिज्जायमानो दिङ्निर्णयः पूर्वानुभूत-चाक्षुषस्पर्शप्रत्यक्षबलैर्नैवेति ज्ञायते । चाक्षुषस्पर्शप्रत्यक्षाणि देश-निर्णयज्ञानजनकानि गन्धरसशब्दज्ञानानि तु न तथेति पाश्चात्य-विदुषां सिद्धान्तः । कथं तर्हि पुरातनैरर्जुनादिभिः शब्दवेषः कृतः ? एतत्तु जिज्ञास्यम् । रसप्रत्यक्षे रसनोपरिनिहितवस्तूनां मार्दवगुरुत्व-परिमाणादिकं गुणा अपि ज्ञायन्ते । रसज्ञानेन रसब्रह्मज्ञानं पूर्वानुभूत चाक्षुषस्पर्शप्रत्यक्षबलैर्नैव जायते । शब्दाज्ञानम्—वायुतरङ्गाः शब्दजनकवस्त्वभिधातोत्पन्नाः कर्णान्तर्गतं मृदङ्गावरणचर्मसदृशं चर्म

आहृत्य शब्दज्ञानं उत्पादयन्ति । शब्दां नाकाशगुणः इति पाश्चा-  
त्यविद्वद्धिः परीक्ष्य निर्णीतम् । भस्त्रिकासदृशधासकोशस्पन्दनजन्याः  
शब्दाः जम्भाजन्याः शब्दाः हृत्स्पन्दजन्याश्च शब्दाः आन्तराः  
कदाचिच्छ्रूयन्ते । शब्दजनका वायुतरङ्गाः समानाकारपरिमाणा-  
श्चेत् आह्लादकराः भवन्ति. वायुतरङ्गा भिन्नभिन्नाकारपरिमाणाश्चेत्  
विसंवाद्युच्चर्नाचादिस्वरजनका न श्राव्या भवन्ति । श्राव्याम्बराः  
गानपदवाच्या भवन्ति । उच्चम्बरे तरङ्गा बहवः नीचेऽल्पाः ।  
परमोच्चपरमनीचम्बरयोर्मध्ये अनंके म्बराः मध्यगताः कल्पयितुं शक्याः ।  
स्वरश्रवणेन स्वरोच्चारकमनुष्यज्ञानं अनुभवात् सम्भवति । त्वाचप्रत्यक्षं  
—त्वग्द्वारा सन्धिवन्धधद्वाग मांमलत्वग्द्वारा च स्पर्शप्रत्यक्षं जायते ।  
शरीरे त्वगिन्द्रियगटव सर्वत्र नैकरूपं वर्तते । क्वचिद्देशे पटु क्वचि-  
न्मन्दं त्वाचज्ञानं भवति । स्वर्गारगान्यशरीरज्ञानं अनुभूतचाक्षुष-  
प्रत्यक्षबलाज्जायते । केवलं त्वगिन्द्रियेण वस्तुसृष्ट्वादिज्ञानमिव वस्तु-  
रूपज्ञानमपि न सम्भवति । त्वग्द्वरं देहावयवभ्रमणं ज्ञातुं शक्यते ।  
त्वाचज्ञानेन देशनिर्धारणं न कर्तुं शक्यते । गुरु वस्तु हस्ताभ्या-  
मुत्थापितं चेत् तदा गुरुत्वप्रतीत्या साकं उच्छ्वासाधिक्यं उरस्थ-  
लोन्नतिः बाहोरुलमन—इत्यादिप्रतीतिः जायते । मृदुवस्तुस्पर्शा-  
नन्तरं कठिनवस्तुस्पर्शं कृते कठिनं कठिनतरमिव ज्ञायते । शीतो-  
ष्णज्ञानमपि शरीरे भिन्नभिन्नप्रदेशे भिन्नभिन्नप्रमाणमवगम्यते ।  
एकाविधा अपि शब्दादयः अनैकैर्भनुष्यैरेकधा यथास्थिति न  
ज्ञायन्ते । एतादृशभेदे तत्तदीयेन्द्रियसौष्ठवे तारतम्यमेव कारणम् ।  
केचन रूपान्धा अपि वर्तन्ते । केचन नीलान्धाः केचन पीतान्धाः  
इति रूपप्रतिपत्तौ भूयान्भेदो वर्तते । स्वरज्ञाने केचन स्वरेषु  
तारतम्यमवगन्तुं न शक्नुवन्ति ॥

किं च गन्धरसादीनामौत्कथ्यं तत्तत्प्रतीतिप्रतिबन्धकमिति ज्ञायते । अत्युत्कटो गन्धः रसो वा नावगम्यते । किं च उत्कटरसाद्यास्वादनेन रसनेन्द्रियस्य मन्दता भवति । इत्थमेव उत्कटविषयानुभवेन तत्तादिन्द्रियमान्द्यं सम्भवतीति ज्ञायते । किं च अतिमधुरो रसः मधुर इव नावगम्यते । अत्युच्चस्वरः स्वसौन्दर्यं जहाति ।

### धारणाशक्तिः

सर्वं प्रत्यक्षज्ञानं स्मृतिशबलितमेव वर्तते इत्युक्तम् । स्मृतिश्च धारणाशक्तिं विना न प्रभवति । सा शक्तिः स्ववेषामपि नैकरूपा वर्तते । केषां चिचीत्रा । केषां चिन्मन्दा अपरेषा ज्ञातितीत्रा नातिमन्दाऽपीति प्रतिमनुष्यं धारणाशक्तिः भिद्यते । अभिचूर्णो हि गन्धकादिवस्तुत्रयसंयोगेन क्रियते । कश्चन सैनिकः अनेकवारमुपदिष्टोऽपि तेषु त्रिषु वस्तुषु वस्तुद्वयमात्रमेव स्मर्तुं नाम्ना निर्देष्टुं च समर्थोऽभवत् । नैकदा वस्तुत्रयमपि स्मर्तुं सोऽशक्नोत् ।

अनेकेषु वस्तुषु बहिरिन्द्रियाणां विषयीभूतेष्वपि प्रायेण द्रष्टा पञ्च षड्धाऽवधारयितुं शक्नोति । षोडशेभ्योऽधिकान् विच्छिन्नशब्दान् कोऽप्यवधारयितुं शक्नोति । त्वचा नाष्टाभ्योऽधिकान्विषयानवगन्तुं शक्नोति—इत्यवधारणाशक्तिरिन्द्रियपाटवं च प्रतिमनुष्यं भिद्यते ।

### स्मृतिः ऊहा च ।

स्मृत्यूहौ ज्ञानभेदौ । पूर्वानुभूतं यद्भाति पूर्वानुभूतत्वेन सा स्मृतिः । इदमित्थं कृतं चेत्सुन्दरमिति यन्मनसा कल्प्यते तादृशकल्पनसाधनज्ञानं ऊहा इति स्मृत्यूहयोः भेदः । चिन्तानन्तरं स्मृतिरुत्पद्यते । स्मृत्यनन्तरं ऊहा जायते । धारणाशक्तिः स्मृतेः कारणम् । धारणाशक्तौ जनानां भूयान्भेदो वर्तते । अन्यूनानातिरिक्तं विषयस्मरणं

धारणाबलाज्जायते । स्मृत्या भूतवर्तमानयोरेकीकरणं निष्पाद्यते । यद्य-  
स्वसुखदं तत्तद्भार्यते स्मर्यते च । स्मृतिर्गैव "सोऽयम्" इति  
प्रत्यभिज्ञारूपेण परिणमति । भूयोभूयोदर्शनश्रवणादिना धारणापाटवं  
स्मृतिर्नैपुण्यं च प्रादुर्भवतः । स्मृतविषयान् नानाप्रकारेण सन्निवेश्य  
चित्रकारः चित्रपटमिव ऊहः विषयवैचित्र्येण नवनवविषयविशेषान्  
सृजति । नात्र विषयाः कल्पिता भवन्ति किं तु अनुभूतानामेव  
विषयाणां संयोगविभागकल्पना चातुर्यमेव ऊहेन प्रदर्शयते ; यथा  
काल्दिदासादयः शाकुन्तलादिनाटकमन्दभेषु ऊहशक्तिं प्रदर्शयन्ति  
तथा शिल्पिनोऽपि वस्तूनामवयवमन्निवेशकल्पनाचातुरीं प्रदर्शयन्ति ।

एवमेव गणितशास्त्ररचनायां तन्वबोधकशास्त्ररचनायां च ऊह-  
शक्तिप्रदर्शनं विचक्षणैः कृतं वाढं दृश्यते ।

भावाः.

रागः क्रोधः द्वेषः भयं शक्तिः हर्ष आश्चर्यं मात्सर्यं मैत्री  
करुणा— इत्यादयो मनोऽवस्थाविशेषाः इन्द्रियार्थसन्निकर्षजन्याः भरत-  
स्वण्डीयैरालङ्कारिकैः स्पष्टं विशदीकृता एव । सुखं दुःखमिति द्वावेव  
भावाविति केचन वदन्ति । ताभ्यामन्ये आश्चर्याद्भूतभयशोकशान्त्या-  
दयो भावाः अनेके वर्तन्ते इत्यपरे वदन्ति । शृङ्गारादिनवस्थायिभावाः  
तदुद्दीपकाः तदालम्बनाश्च विभावनामका भावाः तत्सहकारिणो भावाः  
व्यभिचारिभावव्यपदेश्याः तत्कायभूता अनुभावास्सात्त्विकभावाश्च स्पष्टं  
आलङ्कारिकग्रन्थेषु वर्णिता इति न तद्विषयचर्चाऽत्रक्रियते ।

भावाश्चतुर्धा वर्तन्ते (१) इन्द्रियार्थसन्निकर्षजन्याः (२)  
मानसिकाः बौद्धाः (३) आलङ्कारिकाः (४) धर्माधर्मविषयकाश्चेति ॥

(१) शब्दादिविषयेषु सुखदुःखानुभवेन यदा रागद्वेषादयो जायन्ते



ते भावा इन्द्रियार्थसन्निकर्षजा इति व्यवहियन्ते मनोऽव्यग्रतावार्धकाः  
भावाः दुःखदा एव । विषयसन्निकर्षे रागाद्यौत्कृष्टं दुःखदम् ।  
रूपरसादिषुद्भूतत्वं केषां चिद्दुःखदम् । अन्येषां सुखदम् । रक्त-  
दर्शनेन केषां चित् दुःखम् । प्राणिर्हिंसादर्शने केषां चिन्मू-  
च्छैव जायते । सुखदुःखादिवेदनाः आरोहावरोहौ कुर्वाणा अनु-  
भूयन्ते । एकक्षणे तीव्रतरा वाधा द्वितीयक्षणे सद्वा तृतीयक्षणे  
असद्वा इत्यारोहावरोहौ दृश्येते । अतिहर्षः अत्याशा अतिक्रमः  
अतिक्रोधः अतिभय—चेत्यादय उत्कटतमा भावाः स्वाश्रयनाशका  
भवन्ति कदा चित्स्वयमपि नश्यन्ति ।

(१) भावानुभवे क्रमः आनन्ददः भवति—यथा नृत्यादकर्म ।  
विषयभानं पुनः पुनः क्रमेणापृत्तं चेदानन्ददं भवति । हठाद्विषयभेद-  
भानं दुःखदम् । विषयवैचित्र्यं च सुखदम् । एकैकोऽपि भावः शिर-  
स्थास्सर्वा नाडिका उपजीव्य प्रभवति । पुनः पुनरभ्यस्ता भावा मृग-  
याद्यासक्तय इव व्यसनानि भवन्ति । तीव्रत्वाशून्या भावा अभिप्राय  
इत्युच्यन्ते ।

(२) बौद्धा बुद्धिगता भावाः विद्याविषयकाः । केचिद्गणिते  
रमन्ते । केचित्काव्ये केचिद्भौतिकादिशास्त्रे इति बौद्धभावभेदाः ।

(३) किं वा सहृदयहृदयाह्लादकरमिति जिज्ञासन्तो जनाः  
चित्ररचनायां नाटकादिरचनायां प्रवर्तन्ते ।

(४) केचिद्धर्माधर्मचिन्तकाः किं सत्कार्यं किं वा दुष्टमिति  
जिज्ञासन्ते ।

इति विषयाभिलाषेण वा, विद्याभिलाषेण वा सौन्दर्याह्लादानन्दा-  
भिलाषेण वा धर्माधर्मज्ञत्वाभिलाषेण वा जनाः स्वाभिरुच्यनुसारेण  
भावविवशा भवन्ति ॥

मेयज्ञिज्ञासा.

चाक्षुषादि पञ्चप्रत्यक्षज्ञानानि मानसज्ञानेन षड्विधानि प्रत्यक्ष-  
ज्ञानानि विवृणानि । तादृशषड्विधज्ञानानां करणानि चक्षुरादीनि पञ्च-  
बहिरिन्द्रियाणि मनस्य सह षट्मम्पद्यन्ते । एतादृशप्रत्यक्षज्ञानैः शब्दा-  
दयः विषयाः प्रत्यक्षाकृताः जातिरूपाः पदवाच्या भवन्ति । रूपमिति  
पदं रूपसामान्यं बोधयति । एवं रसः रससामान्यं व्यनक्ति । शब्दः  
शब्दसामान्यम् । तदित्थं नामवाचकानि सर्वाण्यपि पदानि तत्त-  
न्नामवाच्यजातिघातनद्वारा व्यक्तीरपि बोधयन्ति । एवं गुणवाचकानि  
क्रियावाचकान्यपि तत्तद्गुणत्वरूपजातिघातनद्वारा तत्तत्क्रियासामान्य-  
घातनद्वारा विशेषगुणव्यक्तीः विभिन्नक्रियाम्बरूपाणि च बोधयन्ति ।  
इत्थं प्रत्यक्षगोचराः विषयाः गणगो विभज्य प्राणिवर्गः, मन्थवर्गः,  
औषधिवर्गः, चेतनवर्गः, अचेतनवर्गः, पापाणवर्गः, अब्बर्गः,  
तैजसवर्गः, इत्यादिरीत्या जातिविभागः कृतो दृश्यते ॥

प्रतिव्यक्ति ये गुणा धर्मा वा दृश्यन्ते ते तज्जातावपि  
वर्तन्ते इति व्याप्तिं गृहीत्वा प्रत्येकं व्यक्तीनां सर्वासां दर्शना-  
भावेऽपि सामान्यलक्षणाप्रत्यासत्त्या सादृश्येन वा सर्वांस्त्वपि व्यक्तिषु  
ते धर्माः वर्तन्ते इत्यनुमितं आसीदिति ज्ञायते । तदित्थं देव-  
देत्तादिचेतनेषु सुखदुःखाद्यनुभवं दृष्ट्वा यच्चेतनं तत्सुखदुःखाद्याश्रय-  
भूतमिति यच्चचेतनं तत्सुखदुःखाद्यनुभूतिविरहमित्येवं पुरातनै-  
र्निष्कर्षः कृतो वर्तते किं च आत्मा कर्तृत्वभोक्तृत्वाद्याश्रयो वा उत  
बुद्धिः तदाश्रयभूता वा इति सन्देहे साङ्ख्याः बुद्धिं कर्तृत्वा-  
द्याश्रयभूतेति ब्रूवन्ति । तदपरे न सहन्ते । व्याप्तिज्ञानं ह्यनुमितिकरणम् ।  
मनस्तत्त्वपरीक्षणां कृतायां व्याप्तिज्ञानमेव न प्रमेति ज्ञायते । भूयो-  
दर्शनेन हि व्याप्तिः गृहीता । न तु सर्वासां व्यक्तीनां दर्शनेन ।

सर्वा अपि व्यक्तयः दुर्दर्शा एव । उदकेन विना ये म्लायन्ते ते प्राणिन इत्येकं व्याप्तिज्ञानम् । तदिदं व्याप्तिज्ञानं न सर्वान्प्राणिनो जलाभावेन म्लायमानान्दृष्ट्वा गृहीतम् । किं तु कांश्चिदेव सन्निहितान् । उदकेन विनाऽप्यम्लायमाना लतादिरूपाः प्राणिनः केवलसिकता-मयदेशेषु दृश्यन्ते ।

तदित्थं भूयोदर्शनेन गृहीतं व्याप्तिज्ञानं प्रमेति वक्तुं को वा शक्नुयात्? सुखदुःखाद्याश्रयाः चेतना इति व्याप्तेः विरुद्धाः सुखदुःखाद्यनाश्रयाश्चेतना न सन्तीति कथं वा जनो निश्चिनुयात्? कालक्रमेण जनः सुखदुःखाद्यनाश्रयान् चेतनान् उपलभेत । इति पाश्चात्या विद्वांसः वदन्ति । प्रत्यक्षज्ञानं व्याख्यानमिव क्वचित्सत्यम् । क्व चिद्भ्रान्तम् । क्व चित्सत्यासत्यमिश्रमिति पूर्वमेव प्रतिपादितम् । तदित्थं प्रत्यक्षज्ञानेऽश्रद्धेये सति तन्मूलकं व्याप्तिज्ञानं कथं वा प्रमाणं स्यादिति प्रमाणप्रामाण्ये सन्दिहन्ति । एतादृशसन्दिग्ध-प्रामाण्येन प्रमाणेन विरचितानि शास्त्राणि कथं वा श्रद्धेयानि स्युः? इति पुरातनानि धर्मशास्त्राध्यात्मशास्त्राणि सर्वाण्यप्रमाणास्तीति च वदन्ति<sup>१</sup> ॥

### विषयप्रत्ययाः.

चाक्षुषा श्रौत्राः घ्राणाः त्वाचा रासनाश्च प्रत्यया शबलिता मनसि वर्तन्ते । यदा ते वर्षानन्तरं वर्षद्वयानन्तरं वा स्मर्यन्ते तदा ते मनस्युद्भूताः प्रतीयन्ते । अत्र तावदियान्मेदो दृश्यते—यथा ते पूर्वं स्फुटं अनुभूतास्तथा ते न प्रतीयन्ते किं तु किं चिन्मलाना इव भ्रान्ति । एते प्रत्ययाः विषयप्रतिकृतय इति पाश्चात्यै विद्वद्भिरभिधीयन्ते । यद्यपि साकारस्थूलवस्तूनामिव गन्धादीनां गुणानां प्रति-

<sup>१</sup> अत्र पाश्चात्यै अन्यानि उदाहरणानि दत्तानि । तानि भरतखण्डे अप्रसिद्धानीति भरतखण्डे प्रसिद्धानि उदाहरणानि दत्तानि ॥

कृतयो न मनसि रच्यन्ते । तथाप्यनुभूतगन्धादिगुणानां स्मर्यमाण-  
गन्धादिगुणानां च किञ्चित्साभ्यं वर्तत इति स्मृतिविषया सर्वेऽपि  
पूर्वानुभूतविषयप्रतिष्ठा इत्यभिधीयन्ते ॥

मनोऽव्यग्रतां विनानुभूता विषया कालानन्तरं म्लाना भूत्वा  
स्मृतिपथं नाराहन्ति । गुरुत्वप्रत्ययाः दशविनाडिकानन्तरं न स्मर्यन्ते ।  
निरर्थकशब्दजालश्रवणं न मासान्तरं स्मृतिपथमारोहति । केषां चिन्म-  
नोऽव्यग्रताबलादनुभूता विषया यथापूर्वमिव स्मृतिपथमारोहन्तीति  
ज्ञायते । प्रत्ययाः प्रत्ययान्तरमूचका अपि सन्ति । यत्र प्रत्यययोः  
कार्यकारणभावः संज्ञामंज्ञिभावः अवयवावयविभावः आधारार्थेयभाव  
इत्यादयस्सम्बन्धा वर्तन्ते ते प्रत्ययाम्भवेऽपि मनम्युद्धृता भवन्ति ।  
अत्र द्रष्टृत्वभावः दृश्यैवशब्दमपि कारणं भवति ।

पदार्थः वाक्यार्थश्च ।

जातानां बालानां नामकरणं कृत्वा जनाः तत्तन्नाम्ना तांस्ता-  
न्बालानाह्वयन्ति । तथा प्रत्ययानामपि पुरैव नामानि दत्तानि वर्तन्त ।  
तथा च केषां चित्प्रत्ययानां रूपमिति अन्येषां घटः इति अपरेषां  
वट इति प्रतिप्रत्ययं अभिधाशब्दः कल्पितो वर्तते । अत्र बालनाम-  
धेयप्रत्ययनमधेययोरियन्विशेषः—मनुष्यनामधेयं एकमेव मनुष्यं  
बोधयति यथा देवदत्त इति देवदत्तमेकमेव । प्रत्ययाभिधानन्तु प्रत्य-  
यविषयीभूतवस्तुसामान्यं बोधयति—यथा रूपमिति शुक्लरक्तपीतहरि-  
तकपिशादीन् सर्वान्बोधयति । शुक्लरूपमिति नानावस्तुगतं शुक्लरूपं  
बोधयति । तदित्थं प्रत्यया जातिं बोधयन्तः एकैकव्यक्तिमपि तत्त-  
ज्जातीयामवगमयन्ति । प्रत्ययाभिधानान्येव पदानि । अतः पदार्थाः  
प्रत्ययाः भवन्ति । योग्यतामनुसृत्य क्रियासमभिध्याहारेण पदानां  
सम्बन्धनं वाक्यम् । तस्य अर्थः वाक्यार्थः । यथा “वह्निर्देहति” इति.

प्रत्ययोत्पत्त्यनन्तरमेव प्रत्ययानां नामानि दत्तानि । न तु पदानुरोधेन प्रत्ययानामुत्पत्तिः । यदा कश्चन जनः 'अनेकस्थलेषु गजं दृष्ट्वा "कोऽयं मृगः मयादण्डकारण्ये दृष्टः ; तदनन्तरं जयपुरे तत्सदृशोऽन्यो दृष्टः । तदनन्तरं बहुषु प्रदेशेषु तत्सदृशा मृगा गणशो दृष्टाः" इत्यपरं पौरं पृच्छति स पौरः "अस्य मृगस्य गज इति नामेति वदति । तथोक्तस्य ग्राम्यः जनः गजजातिं ज्ञात्वा गजशब्दं जातौ शक्तं व्यक्तौ च शक्तं बुद्ध्वा गजपदप्रयोगं करोति । तदित्थं नामवाचकादिशब्दात्पत्तौ नामवाचकादिवोधितार्थसामान्यज्ञानं कारणमिति स्पष्टं ज्ञायते । काचून फेचदेरया वनिता स्वसुतया वर्षद्वयवयस्कया "गुप्तान्वेषणं" नाम क्रीडनकं क्रीडमाना अवर्तते । सा सुता गुप्तान्वेषणं "कौकौ" इत्यभिदधे । "तत् दहति" इत्यर्थे "क ब्रूले" इत्युच्चचार । कदा चित्कीडाकाले सूर्योऽस्तमगात् । तदानीं सा बाला "गुप्तान्वेषणं सख्यः कुर्वन्त्विति सूर्य आत्मानं गूहते स्म" इत्यर्थे "कौकौ कब्रूले" इति अस्तं गच्छन्तं सूर्यं निर्दिशन्ती उच्चचार । अत्र सूर्यास्तं स्वीयगूहन्मिमेवेति सादृश्यज्ञानेन तत्र कौकौशब्दं सा प्रायुङ्क्त ॥

### शालम्.

विषयज्ञानोत्तरकाले इच्छा अङ्कुरति । उत्कटेच्छया यत्ने मनः प्रवर्तते । ज्ञानेच्छाकृतयः क्रमेण प्रादुर्भवन्तीति तार्किका वदन्ति । इच्छाभावेऽपि कदाचित्कृतिर्दृश्यते । इच्छां विनैव देहावयवा कदा चिच्चलन्ति । निद्राणोऽपि मनुष्यः सुखोपरि मक्षिकादिस्पर्शमनुभवन् हस्तविधूनेन मक्षिकानपसारयति । नेयमपसारणक्रिया ज्ञानपूर्विका । इन्द्रियार्थसन्निकर्षच्छिरसि जाता दुःस्वानुभवधारा सर्वं देहमाष्ठा-  
वेच्छां विनाऽपि तत्तदवयवान् यथास्वभावं चालयति । मिश्रवः

स्वहस्तपादान् बहुधा चालयन्ति । नात्रेच्छा कारणम् । गन्धानु-  
भवेन नासिकाप्रविकृतिः प्रभाप्रत्यक्षेण शिरसः पार्श्वोपवर्तनं शब्द-  
श्रवणेन हटाच्छिरसो वल्गनं चेच्छां विनैव सम्भवति । एवं  
मुखदुःखान्यनरवेदनाऽपि यत्र यत्र देहे मुखप्रतीतिः दुःखप्रतीतिर्वा  
भवति तत्तदवयवम् चालयति । प्रकृतिसिद्धं किञ्चिच्चलनं प्रतिप्राणि  
नियतं वर्तते ; पदार्थबोधजनितानि देहावयवचालनानि सर्वेषामनु-  
भूतपूर्वाण्येव । बालैः अनुकरणचालनानि भूयो भयः क्रियन्ते ॥

इच्छापूर्विकाः कृतयः फलेच्छया जायन्ते । अनेकेषु फलेषु  
दृश्यमानेषु यत्रेप्सा गरिष्ठा तत्र प्रवृत्तिर्जायते । केषां चिदिच्छा  
पशुनामिव केवलं रागवशात्स्वैरिणीव प्रवर्तते । अन्येषां विजितकाम-  
क्रोधादीनामिच्छा नियन्त्रिता प्रवर्तते । स्वैरेच्छा पशुप्रवृत्तिममानप्रवृत्ति-  
जननी । धर्माधर्मविवेकपूर्विकां प्रवृत्तिं यत्रेच्छा जनयति । तादृशप्रवृत्तिः  
सतां प्रवृत्तिरित्युच्यते ॥

पुनःपुनः क्रियमाणा प्रवृत्तिः शीलमित्युच्यते । प्रवृत्त्यां  
दुष्टायां दौर्दृशील्यमिति प्रवृत्त्यां साध्यां सौशील्यमिति च जना  
व्यवहरन्ति । के चन मैत्रीशीलाः ; केचन परदुःखप्रहाणशीलाः ;  
केचन परोपकारशीलाः ; केचनौदार्यशीलाः ; केचन सत्यशीलाः ; केचन  
धर्माचरणशीलाः ; केचन विद्याविनोदशीलाः ;—एतादृशास्सर्वेऽपि  
सौशील्यभाज इत्यभिधीयन्ते । केचन परदुःखजननशीलाः ; केचन  
कलहोत्पादनशीलाः ; केचन अन्यदुःखोत्पादनपूर्वकात्मसन्तोषसम्पादन-  
शीलाः इति बहुविधा दुश्शीला जना वर्तन्ते । नाटकादिषु नायक-  
नायिकानां सौशील्यमिव दौर्दृशील्यमपि चमत्कृतिजनकं भवति ।  
सौशील्यदौर्दृशील्ये यथावद्वर्णितं वा नवेति परीक्षणाग्रम् ॥

रसिकारसिकदीनदान्तशान्तक्रुद्धहिंसप्रकृतीनां कश्च तादृश-

शीलान्युत्पन्नानीति कारणविवेकः नाद्याप्यवगतः । केचन प्रकृत्यैव वितण्डावादिनः, केचन विरुद्धवादिनः; केचन आत्मश्लाघनतत्पराः केचन बहुभाषिणः, केचन मितभाषिण इति वैचित्र्यं सर्वेषां विदितमेव ।।

### स्त्रीपुरुषभावाः.

स्त्रीपुरुषयो र्शिरोगुरुत्वं १.२७२: १.४२४ सङ्ख्यवैषम्य सदृशं वर्तते । स्त्रीणां नाडीस्पन्दः अधिकः पुरुषाणामल्पः । स्त्रीणां रक्तं श्वेतं न्यूनं च । स्त्रियोऽत्यधिकचपलचित्ताः । स्त्रीणां भाव-विकाराः क्षणिकाः । स्त्रियः पुरुषेभ्योऽप्यधिकतरमास्तिकमतयः । वयो-भेदेन च भावविकाराः जनेषु भिद्यन्ते । बालस्तावत्क्राडासक्तः तरु-णस्तावत्तरुणीसक्तः । वृद्धर्स्तावच्चिन्तासक्तः परेब्रह्मणि कोऽपिनसक्तः॥ इति शङ्करभगवत्पादानां सूक्तिरेनमेवार्थं द्रढयति ।

मनुष्येष्वपि देशवर्णादिभेदेन शीलरूपेण परिणता भाव-विकाराः भिद्यन्ते । चिनाः महम्मदीयाश्च शीले भरतखण्डीयेभ्यो भिद्यन्ते । सर्वेऽपि प्राच्याः पाश्चात्येभ्यश्शीले भिद्यन्ते । पश्चात्याः कार्यादक्षाः प्रयोगान्पुणाः शिल्पकुशलाः । प्राच्याः ऊहाप्रगल्भाः परलोकपरतत्वविमर्शकाः त्यक्ताशिल्पाः । महम्मदीयाः कोपप्रकृतयः युयुत्सवः । भरतखण्डीयाः शान्तिप्रकृतयः युद्धभीताः । इत्यादिभेदाः ज्ञातपूर्वा एव ।

खगोलशास्त्रादिषु यथा ग्रहगतिगणितं नियतं वर्तते न तथा मनस्तत्त्वशास्त्रे मनोव्याप्तिर्नियता वर्तते । तथापि सर्वत्रापि जन-तायां मनस्समानवृत्ति दृश्यते । मनोवृत्त्याः विच्छित्तिर्नैवास्ति । आबाल्यादा च मूर्णान्मनोवृत्तिरविच्छिन्नप्रवाहा वर्तते । शब्दादिवि-कृम्नानगमः सर्वदा जनस्य भवत्येव । शब्दादिविषयज्ञानानि परस्पर-

साकार्क्षाणि परम्पराविकृतिजनकानि च । तेषु ज्ञानेषु नैकमप्यन्या-  
मिश्रं स्वतन्त्रं प्रवर्तते । विषयसम्बन्धेन ज्ञाने भेदः । विषयविगच्छितं  
ज्ञानमेकाकारं वर्तते । तच्चाद्वयमविकृतं च वर्तते । क्षणिकचित्ताना-  
मपि ज्ञाने क्षणिकैतव प्रकृत्या दृश्यते । तथा क्षणिकताबीजरूप-  
विषयसम्बन्धविगच्छितं चेत् तेषां ज्ञानमेकाकारमेव ।

ज्ञानधारा फलेद्देशेन प्रवर्तमानेव ज्ञायते । ज्ञानं स्वतन्त्रं  
निरभिसिन्धि यतमानं वर्तते ।

आर्. शामशास्त्री.



## विशिष्टाद्वैतम्.

(अनुवृत्तम्)

अन्तर्गुणा भृगवती परदेवतेति  
प्रत्यगुणेति भगवानपि भाष्यकारः ।

आह स्म यत्तदिह निर्गुणत्वस्तुवादे  
संगच्छते न तु पुनस्तस्यगुणप्रवादे ॥ ३२१

अद्वैतमेव ब्रह्मनन्दिग्रन्थे विवक्षितं, न परिणामादीत्येतत् तद्भाष्य  
कृद्मिडाचार्यवचनादवसीयते इत्याह—अन्तर्गुणेति ॥

अनेन संक्षेपशारीरकप्रबन्धेन वाक्यकारो ब्रह्मनन्दी आत्रेय-  
वंश्यः तदीयवाक्यग्रन्थस्य भाष्यकारः द्रमिडाचार्यः । वाक्यभाष्या-  
दिकं छान्दोग्योपनिषदा विवेति स्पष्टं प्रतिपादितं भवति ॥

भर्तृप्रपञ्चस्तु स्वाभाविकभेदाभेदवादीति बृहदारण्यकोपनिषद्भाष्ये  
श्रीशाङ्करे स्पष्टम् । ब्रह्मदत्तस्तु जीवानामुत्पत्तिवादीति सर्वार्थसिद्ध्या-  
दिषु स्पष्टम् । स च पूर्वमीमांसाया अपि वृत्तिकार इति तन्मतं  
बहुशः श्लोकवार्तिके कुमारिलेन दूषितमवगम्यते । भेदाभेदवादोऽपि  
कुमारिलेन नामानुल्लिख्य दूषितोऽस्ति । भर्तृहरिस्तु वाक्यपदीये शब्दा-  
द्वैतं स्थापितवान् । तदीयो वेदान्तप्रबन्धः न कापि समुद्धृतोऽस्ति ॥

भास्करभाष्यं सम्यगुपलभ्यते । तत्रोल्लिखितं छान्दोग्यभाष्यं  
गीताभाष्यादिकं च लक्ष्मणायामिति जानामः । तदेतद्भास्करभाष्यं श्री-  
वाचस्पतिमिश्रीयभामतीप्रबन्धात् प्राचीनं, यतः तदीयानि वाक्यानि

भामत्यामुदाहृतानि बह्वन्युपलभ्यते । इदमेकमुदाहरणं—तत्र २०८ पुटे परिदृश्यमानं—“भ्रान्त्या चैलौकिकं कर्म वैदिकं तु तथाऽ-स्तुते” इति वचनं ३-४-२६ सूत्रे भामत्यां धृतमुपलभ्यते । एवमादिना कारणेन श्रीशांकरब्रह्मसूत्रभाष्यम्यातिसन्निहितमिदमिति स्फुटम् ॥

तत्रेदमवधारणीयं—८५ पुटे “सूत्रकारः श्रुत्यनुकारी परिणाम-पक्षं सूत्रयांत्रभूव । अयमेव छान्दोग्ये वाक्यकारग्वृत्तिकाराभ्यां संप्र-दायतस्ममाश्रितः । नथा च वाक्यं—“परिणामस्तु म्याहध्यादि-वत्” इति पाठो दृश्यते ॥

भामत्यां तु १-४-२७ सू ॥ १ परिणामात् । यानिश्च हि गीयते । इयं चोपादानपरिणामादिभाषा न विकाराभिप्रायेण । अपि तु यथा सर्पस्य उपादानं रज्जु. एवं ब्रह्म जगदुपादानं द्रष्टव्यम्” इत्यस्ति ॥

अत्र कल्पतरुः—“भास्करस्त्वह वभ्राम थोनिरिति परि-णामादिति सूत्रनिर्देशात् छान्दोग्यवाक्यकोष्णे ब्रह्मनन्दिना “परि-णामस्तु स्यात्” इत्यभिधानाच्च परिणामवादः वृद्धसम्मत इति-तं प्रतिबोधयति—इयं चेति ॥ ब्रह्मनन्दिना हि “नासतोऽनि निष्पाद्यत्वात् । प्रवृत्त्यानर्थक्यं तु सत्त्वाविशेषात्” इति सदस-त्यक्षप्रतिक्षेपेण पूर्वपक्षमादर्श्य “न—संव्यवहारमात्रत्वात्” इत्य-निर्वचनीयता सिद्धान्तिता । परिणामस्त्विति मिथ्यापरिणामाभिप्रायः । सूत्रं त्वेतदभिप्रायमेवेत्यर्थः ॥ इति ॥

अनेन संदर्भेण वाक्यकारं तद्भाष्यकारं च सर्वेऽपि वादस-यणमिव स्ववर्शाकृत्य प्रमाणीकुर्वन्तीति विजानीमः ॥ तत्र—

भास्करभाष्योदाहृतं “ परिणामस्तु स्याद्द्वयादिवत् ” इत्यत्र वाक्ये “ द्वयादिवत् ” इत्यंशस्योदाहरणं कल्पतरुकारैर्न कृतम् । तत्र किंन्यात्कारणमिति विमृशन्तु विपश्चितः ॥

अत्रेदं बोध्यम्—१-४-२६ श्री शांकरसूत्रभाष्ये—“तदात्मानं स्वयमकुरुत इत्यात्मनः कर्तृत्वं कर्मत्वं च दर्शयति । आत्मानमिति कर्मत्वं स्वयमकुरुतेति कर्तृत्वम् । कथं पुनः पूर्वसिद्धस्य सतः कर्तृत्वेन व्यवस्थितस्य क्रियमाणत्वं शक्यं संपादयितुम् । परिणामादिति ब्रूमः” इति ॥

तथा २-१-१४ । सूत्रकारोऽपि परमार्थाभिप्रायेण तदनन्यत्वमित्याह । व्यवहाराभिप्रायेण तु स्याल्लोकवादिति महासमुद्रस्थानीयतां ब्रह्मणः कथयति । अप्रत्याख्याय हि कार्यप्रपञ्चं परिणामप्रक्रियां चाश्रयति सगुणेषूपसनेषूपयोक्षयतीति । इति दृश्यते । ततश्च परिणामपक्षोऽपि व्यवहारदृष्ट्या सूत्रकृदाभिप्रेत इति भाष्यकार एव प्राह । एवं सति भामत्यामुक्तं “ इयं चोपदानपरिणामादिभाषा न विकाराभिप्रायेणेति ” वाक्यं अप्रकृतमिति परे प्राहुर्गति ॥

### पदानि वृत्तिग्रन्थवाक्यानि.

१. जिज्ञासाधिकरणे—वृत्तात्कर्माधिगमादनन्तरं ब्रह्मविविदिषेति ॥

२. जिज्ञासाधिकरणे—संहितमेतच्छरीरकं जैमिनीयेन षोडशलक्षणेनेति शाल्लैकत्वंसिद्धिरिति ॥

३. ईक्षत्यधिकरणे—सता सौम्य तदा सम्पूजो भवतीति सम्पत्त्यसम्पत्तिभ्यग्नेतदध्यवसयिते । प्रज्ञेनात्मना सम्परिष्वक्त इति चक्षेति ॥ [एतत् ब्रह्मकारणत्वम् ।

४ सर्वत्रप्रसिद्धयधिकरणे -- सर्वं स्वस्विति सर्वात्मा ब्रह्म ईशः ॥

५. भूमाधिकरणे -- भूमात्वेवेति भूमा ब्रह्म नामादि परम्परया आत्मन ऊर्ध्वमस्योपदेशादिति ॥

६. मध्वधिकरणे -- अस्मि हि मध्वादिषु सम्भवः, ब्रह्मण एव सर्वत्र निचाय्यत्वादिति ॥

७. जगद्व्यापारवर्जाधिकरणे -- जगद्व्यापारवर्जं समानो ज्योति-  
षति ॥

एतानि वाक्यवाक्यानि.

१. जिज्ञामाधिकरणे -- वेदनमुपासनं स्यात् तद्विषये श्रव-  
णात् । मकृत्प्रत्ययं कुर्याच्छब्दार्थस्य कृतत्वात्प्रयाजादिवत् । सिद्धं  
नूपासनशब्दात् । उपासनं स्याद्भवानुस्मृतिः । दर्शनान्निर्वचनाच्च ॥

२. तल्लब्धिः विवेकविमोकाभ्यासक्रियाकल्याणानवसादानुद्-  
बेभ्यः संभवान्निर्वचनाच्च । जात्याश्रयनिमित्तादुद्घादज्ञात्कलयशुद्धिर्वि-  
वेकः । विमोक्तः कामानभिष्वङ्गः । आरम्भणसंशीलनं पुनःपुनरभ्यासः ।  
पञ्चमहायज्ञाद्यनुष्ठानं शक्तितःक्रिया । सत्यार्जवदयादानार्हिसानभिध्याः  
कल्याणानि । देशकालवैगुण्यात् शोकवस्त्राद्यनुस्मृतेश्च तज्जं दैन्यं  
अभाम्बरत्वं मनसोऽवसादः । तद्विपर्यया तुष्टिरुद्धर्षः ॥

३. पुराणघट्टे युक्तं तद्गुणकोपासनात् ॥

४. वेदार्थसङ्गहे १७२ -- तस्मिन् यदन्तरिति कामव्यपदेशः ॥

५. आत्मेत्येव १७६ तु गृहीयात् सर्वस्य तन्निष्पत्तेः ॥

६. हिरण्यः पुरुषो दृश्यत इति प्राज्ञस्सर्वान्तरस्यात् । लोक-  
कामोपदेशात् । तथोदयात्पामनामिति स्यात्तद्रूपं कृतकं, अनुग्रहार्थं तत्  
चेतनानामैश्वर्यात् । रूपं वातीन्द्रियमन्तःकरणप्रत्यक्षनिर्देशात् । [यदा-

त्मको भगवान् तदात्मिका भगवतो ज्यक्तिः] इत्यधिकं मुण्डकभाष्ये ॥

७. हिरण्य इति रूपसामान्यात् चन्द्रमुखदत् ॥ [रूपमौ-  
ज्जल्यमिति तात्पर्यदीपिका] ॥

८. आदित्यक्षिसं वा श्रीमत्त्वात् (कप्यासवाक्यार्थे) वेदार्थ-  
संग्रहः ॥

९. श्रुतप्रकाशिका—२य मङ्गलपद्ये—उपनिषण्णत्वाद्वा उप-  
निषत् । गहने हार्थं विद्या सन्निविष्टेति तद्विषयं द्रमिडभाष्यम् । गहने  
ब्रह्मण्युपनिषण्णेति तद्विषया वामनटीका ॥

१०. नासतोऽनिष्वाद्यत्वात् प्रवृत्त्यानर्थक्यं तु सत्त्वाविशेषात् ।  
न संव्यवहारमात्रत्वात् ॥ संक्षेपशा ॥

११. परिणामस्तु स्याद्दध्यादिवत् ॥ भास्करभा ॥

एतानि—द्रमिडभाष्यवाक्यानि.

१. श्रुतप्रकाशिका—१मश्लोके-नमः प्रवरगुणैकास्पदायास्थिरत्र-  
सकुलबीजकुम्भभूताय भुवनकोशस्य गोप्ते ब्रह्मणे नमो जैमिनये वेद-  
रहस्यसंपुटाचिगूढविष्कारयित्रे न्यायप्रज्वलितचेतसे नमोस्त्वाचार्येभ्यः ॥  
इति ॥

२. श्रीभाष्ये लघुसिद्धान्ते—निर्वचनं स्मार्तमुदाहृतं भाष्य-  
कारेण—सदा तद्भावभावित इति । अत्र श्रुतप्रकाशिका—पूर्वोपात्त-  
निर्वचनान्यपि द्रमिडभाष्योक्तानीति ज्ञायते । इति ॥ अत्र तत्त्व-  
टीकाच—अत्र भाष्यकारो ब्रह्मनन्दिवाक्यव्याख्याता द्रमिडाचार्यः ।  
इति ॥

३. श्रीभा ॥ २-१-५ यथा लोके राजा प्रचुरदन्द्शुके घोरेऽ-  
नर्थसंकटेऽपि प्रदेशे वर्तमानः व्यजनावधूतदेहः दोषैर्नस्पृह्यते । अमि-  
प्रेतांश्च लोकान्यालुषिष्यति । भोगांश्चगन्धादानविश्वजनोपभोग्यान्

धारयति तथाऽमौ लोकेश्वरः अमत्स्रसामर्थ्यचामरः दोषैर्न स्पृश्यते रक्षति च लोकान् ब्रह्मलोकार्दान् । भोगांश्चाविश्वजनोपभोग्यान् धारयतीति ॥

४. श्रीभा ॥ देवतासायुज्यादशरीरस्यापि देवतावत्सर्वार्थ-  
मिद्विम्यान् ॥ अशरीरः कर्मकृतशरीररहित इति अत्र श्रुतप्रकाशिका ।  
द्र-भा-यस्याज्ञया धावति वायुः नद्यस्त्रवन्ति । तेन च कृतसीमानः  
जलाशयाः समदाइव मेघविमर्षितं कुर्वन्ति । तत्संकल्पानिवन्धना हर्मि  
ल्लोकाः न च्यवन्ते न स्फुटन्ते । स्वशामनानुवर्तिनं ज्ञात्वा कारुण्यात्स  
भगवान् वर्षयेत् । विद्वान् कर्मदक्ष इति ॥

१. वेदार्थसंग्रहे — २३८-पु (द्विवाक्यव्याख्या) अङ्गसैव विश्व-  
सृजो रूपं तत् न चक्षुषा प्राखं मनसात्वकल्पेण साधनान्तरवता गृह्यते  
न चक्षुषा गृह्यते नापि वाचा, मनसा तु विगुह्यते " इति श्रुतेः ।  
नह्यस्याया देवताया रूपमुपदिश्यते. यथाभूतवादि हि शास्त्रम् ।  
माहारजनं वामः. वेदाहमेतं पुरुषं महान्तं आदित्यवर्णं तमसः परस्तात्  
इति प्रकरणान्तरनिर्देशाच्च साक्षिणः ॥

वाक्यव्या—नमयडत्र विकारमादाय प्रयुज्यते । अनारभ्यत्वा-  
दात्मनः । इति ॥

माण्डूक्यकारिकावैतथ्यप्रकरणे—३२ शं । भा । सिद्धं तु निवर्तक-  
त्वादित्यागमविदां सूत्रम् । इति अत्रानन्दगिरिः—उक्तेर्भेदमिहा-  
चार्यमम्मतिमाह — सिद्धंत्विति । ब्रह्माणि पदानां व्युत्पत्त्यभावेपि सिद्ध-  
मेव शास्त्रप्रामाण्यं. अभावबोधनव्युत्पन्ननञ्पदसंसृष्टैः स्थूलदिव्युत्पन्नपदैः  
स्वाभाविकद्वैताभावबोधनेन अध्यस्तनिवर्तकत्वादितिसूत्रार्थः ॥

अत्रेदमपि बोध्यं—मायावादस्वण्डनटीकायां श्रीजयतीर्थाचार्य-  
प्रणीतायां २पु—“अथापिस्यात्-भवेदिदं शास्त्रस्य सिद्धसाधनत्वादि,  
यदिशास्त्रं साक्षादद्वैतं प्रतिपादयतीति ब्रूमः । नचैवं, किंनाम आव-

रणभूतज्ञानमात्रं निवर्तयतीति । निवृत्तत्वावरणे अद्वैतं स्वतः एव सिद्धं, तदुक्तं—सिद्धं तु निवर्तकत्वादिति । तत्राह—सिद्धत्वास्त्वरूपस्य विशेषाभावाच्च नाज्ञानं कस्यचिदावरकमिति ॥

अस्याः टीका—व्यासयतिविरचिता मन्दारमञ्जरीत्वित्थमस्ति—सिद्धन्तुनिवर्तकत्वादिति । ऐक्यस्य प्रकाशात्मस्वरूपत्वेन सदा प्रकाशमानत्वेऽपि शास्त्रस्यारम्भणयित्वं सिद्धमेव, शास्त्रस्याज्ञानमात्रनिवर्तकत्वादित्यर्थः । इति दृश्यते ॥

अत्रेदमप्यवधारणीयम्—महाभाष्ये १-१-४ मुखनासिकासूत्रे “यदि तर्हि नित्याशब्दाः किमर्थं शास्त्रमितिचेत्—निवर्तकत्वात्सिद्धम् । वा । इति दृश्यते । आङ्गमायाविशेषणोपादिष्टोवनुनासिकः । तस्य सर्वत्राननुनासिकबुद्धिः प्रसक्ता । तत्रानेन निवृत्तिः क्रियते छन्दस्य-चिपरतः आङ्गेननुनासिकस्य प्रसङ्गेनुनासिकः साधुर्भवतीति मुख-नासिकावचनोनुनासिकः ॥

अनेनपरामर्शेन “सिद्धं निवर्तकत्वात्” इति न्यायः सुप्र-सिद्ध इति ज्ञायते । ग्रंथकाराः स्वस्वाभिमतेश्च योजयन्तीत्यपि ॥ वाक्यव्याख्या ॥ वेदार्थसंग्रहे—यद्यपि सच्चित्तो न निर्मु-द्गदैवतं गुणगणं मनसाऽनुधावेत् । तथाऽप्यन्तर्गुणामेव देवतां भजते-तत्रापि समुणैव प्राप्यत इति ॥

सच्चित्तः सद्द्विद्यानिष्ठः इति श्रीभा ॥—

वेदा ॥२—फलसंबिमतसया हि कर्मभिरात्मानं पिप्रीषन्ति । स प्रीतोऽलं फलायेति शास्त्रभर्यादा ॥ रचनानुपपत्त्यधिकरणेऽपि श्रीभा ॥

वेदार्थसंग्रहः १९९ पु.—

ऋषं वा ज्ञायते इति श्रुतिर्वैद्यप्यवदानस्तुतिपरं वाक्यम् । तथापि नासता स्तुतिरुपपद्यते ॥

संप्रदायः

श्रीभगवद्भगवानुजाचार्यसिद्धान्ते संप्रदायस्तु—बोधायनवृत्तिः  
ब्रह्मनन्दिवाक्यं तद्भाष्यं द्रमिडाचार्यप्रणीतं तदनुसारि ग्रन्थजातं सर्वं  
विशिष्टाद्वैतमिद्धान्तमेवव्यवस्थापयतीति ॥ तद्विशिष्टाकरणाय श्रीभा-  
ष्योदाहृतानि वृत्तिवाक्यानि वाक्यवाक्यानि भाष्यवाक्यानि प्रबन्धनामानि  
च निर्दिश्यन्ते—तथा च भाष्यारम्भे " भगवद्बोधायनकृतां विस्तीर्णां  
ब्रह्मसूत्रवृत्तिं पूर्वाचार्याभ्यां चिक्षिपुः । नन्मनानुसारेण सूत्राक्षराणि  
व्याख्याम्यन्ते " ॥ इति ॥

अत्र श्रुतप्रकाशिका—बोधायनेनातिविस्तीर्णा वृत्तिः कृता । द्रमिड-  
भाष्यकारादयोपि हि परपक्षप्रतिश्रेयाद्यनादरेणाति संक्षिप्तान् ग्रन्थान-  
रचयन् । अनिविस्तीर्णानि संकुचितग्रन्थानां माफलयमायुष्मद्बुद्धिमज्जन-  
प्रचुरेषु देशकालान्तरेषु भवति । नर्हीदानीतनपुनरुषाणां सर्वेषां शता-  
युष्टं यावज्जीवं ग्रन्थपरिश्रमः सहजर्घाविशेषाश्च सन्ति । तस्मात्पर-  
मतनिरासार्थं अनतिविस्तरतया सुग्रहार्थं च सूत्रं व्याख्यातव्यमिति  
यावत् ॥ इत्यान्ति ॥

सिद्धान्तग्रन्थक्रमः

- १ शारीरकशास्त्रं ब्रह्मसूत्रम्—बादरायणाचार्यः.
- २ वृत्तिः—बोधायनाचार्यः—(उपवर्ष इति नामान्तरं)—कृतकोटिः.
- ३ वाक्यं—ब्रह्मनन्दी टंकाचार्यः छान्दोग्यव्याख्यानम्.
- ४ भाष्यं वाक्यव्याख्या—द्रमिडाचार्यः,
- ५ विवरणं—श्रीवत्सांकमिश्रः.
- ६ न्यायतत्त्वं—नाथमुनिः.
- ७ योगरहस्यम्— ..
- ८ यामुनाचार्यप्रबन्धाः—८. आगमप्रामाण्यं महापुरुषनिर्णयः



संविस्तिद्धिः जीवभिद्धिः ईश्वरस्मिद्धिः गीतार्थसंग्रहः श्रीस्तुतिः  
स्तोत्ररत्नम् ॥

मानत्वं भगवन्मतस्य महतः पुंस स्तथानिर्णयः  
तिस्रस्त्रिसद्भ्य आत्मसंविदस्त्रिलाषीशानतत्त्वश्रयाः ।  
गीतार्थस्य च संग्रहं स्तुतियुगं श्रीश्रीशयोरित्यमून्  
यद्गन्थाननुसन्दधे यतिपतिः तं यामुनेयं नुमः ॥

इदं पद्यं गीताभाष्यतात्पर्यचन्द्रिकायामनुगृहीतमाचार्यैः ॥

९ श्रीभाष्यादिप्रबन्धाः भगवद्रामानुजीयाः नव ॥  
वेदार्थसंग्रहो दीपः सारः श्रीभाष्यमेव च ।  
नित्यं गद्यत्रयं गीताभाष्यं चेति विदुर्नव ॥

श्रीमद्वेदान्ताचार्यैरुदाहृतास्त्रिद्वान्तग्रन्थाः.

- ११ तत्त्वरत्नाकरः—भट्टपराशरपादः.  
१२ न्यायसुदर्शनम्—वरदनारायणभट्टारकः  
१३ प्रज्ञापरित्राणम्— ”  
१४ नीतिमाला नारायणार्यः भगवद्गीताव्याख्यास्तापि.  
१५ मानयाथात्म्यनिर्णयः वरदविष्णुमिश्रः  
१६ संगतिमाला विष्णुचित्तः.  
१७ विवरणम् श्रीराममिश्रः.  
१८ श्रुतप्रकाशिका श्रीभाष्यव्याख्या—सुदर्शनाचार्यः.  
१९ श्रुतदीपिका— ”  
२० तात्पर्यदीपिका वेदार्थसंग्रहव्याख्या ”  
२१ तत्त्वसारः—वरदगुरुः.  
२२ प्रमेयमाला ”  
२३ षडर्थसंक्षेपः श्रीराममिश्रः.

२४. वेदार्थसंग्रहव्याख्या विवरणम्.
२५. प्रमेथसंग्रहः.
२६. न्यायकुलिशः वादिहंसाम्बुवाहः (अत्रयरामानुजार्यः).
२७. न्यायतत्त्वम्.

श्रीमद्वदान्ताचार्यप्रणीताः प्रबन्धास्त्रिमे.

१. तत्त्वटीका श्रीभाष्यव्याख्या असमग्रा १. माधिकरणे पुरा-  
णघट्टपर्यन्ता.

२. शतदूषणी श्रीभाष्यविचारः ६६ वादाः.
३. अधिकरणसारावाक्तिः कुमारवरदार्यव्याख्या च.
४. तत्त्वमुक्ताकलापः मवार्थमिद्विव्याख्या च.
५. न्यायपरिशुद्धिः.
६. न्यायसिद्धाञ्जनम्.
७. सेश्वरमीमांसा १ मे ३ पादाः.
८. श्रीमद्रहस्यत्रयसारः
९. द्वात्रिंशद्रहस्यानि.

१०. पाञ्चरात्ररक्षा.

११. सञ्चारित्ररक्षा.

१२. स्तोत्ररक्षा. (चतुदशोक्त्यधिकारः गद्याधिकारः स्तोत्राधि-  
कारः)

१३. गीताभाष्यतात्पर्यचन्द्रिका.

१४. गीतार्थसंग्रहरक्षा.

१५. यद्वाभ्युदयकाव्यम्.

१६. हंसुसन्देशः.

१७. संकल्पसूर्योदयनाटकम्.

१८ स्तोत्राणि अनन्तानि.

१९ द्वाविडप्रबन्धाः ५०० प्रायः पद्यानि.

२० सुभाषितनीव्याद्याः इतरप्रबन्धाः.

इतरैराचार्यैः प्रणीताः प्रबन्धास्त्रिवेदे.

दशोपनिषद्भाष्यं.-भावप्रकाशिका, मूलभावप्रकाशिका, सूत्रभाव-  
प्रकाशिका, भगवद्विषयम्—प्रभृतयः श्रीरङ्गरामानुजमुनिविरचिताः  
प्रबन्धाः चण्डमारुतम्, पाराशर्यविजयः वेदान्तविजयप्रभृतयः महा-  
चार्यविरचिताः प्रबन्धाः ॥ तत्त्वमार्ताण्डप्रभृतयः सुरपुरश्रीनिवासाचार्य-  
विरचिताः प्रबन्धाः ॥

एवं बहुभिराचार्यैः प्रबन्धरूपेणोपदेशरूपेण च कृतेनोपकारेण  
विशिष्टाद्वैतसिद्धान्तप्रक्रियेत्यं प्रचरतीति सर्वं भद्रम्.

विशिष्टाद्वैतसिद्धान्तप्रक्रियेत्यं प्रकाशिता ।

विद्वच्छात्रकृते लक्ष्मीश्रीनिवासविपश्चिता ॥

लक्ष्मीपुरं श्रीनिवासाचार्यः.

## कुडाकारशिरोमणिः.

(अनुवृत्तः)

ननु, अत्र स्थापयेदिति नाक्तं । तत्कथम् । एवमत्रोच्यते । मतिगुणमिति कर्मणः श्रवणादत्र सकर्मकं किञ्चित्क्रियापदमिति ज्ञाप्यते । तत्र स्थापयेदित्यनवद्यम् । अग्रान्तरं । अग्रयोरन्तरमग्रान्तरम् । उद्दिष्टाभ्यां भागहाराभ्यां भाज्यगणौ पृथक्पृथक्विभक्ते ये शिष्येते, तयोर्विवरमिति यावत् । तस्मिन्नाक्षिप्त निहितं कार्यम् । अत्र मतिगुणितं प्रकृतं । तस्मान्मतिगुणितमत्राग्रान्तरं निधेयमिति । अत्रैतदनुसंधेयं । यदत्र मतिगुणितमग्रान्तेरक्षिप्तं च तत्स्थापःस्थितेनान्येन विभज्य लब्धं फलं मंतरधस्तात्त्रिदध्यादिति । एतच्च मतिगुणमित्यादिना सूचितं सूत्रकृतेत्यवगन्तव्यम् । अध उपरि गुणितम् । अत्र अध-शब्देनोपर्यधोभावेन विन्यासेषु समितिषु फलपदेषु मत्यादिकमुपान्त्यमुच्यते । उपरि शब्देनोपान्त्यस्योर्ध्वपङ्क्तिस्थं । गुणशब्देन गुणत्वं । तस्मादुपान्त्यस्य तदुपरिफलस्यचान्योन्यगुणनं कार्यम् । एतदुक्तं भवति । मत्यादिकेनोपान्त्येन तदुपरिफलं गुणयेदिति । ननु चात्र मुख्यवृत्त्या सर्वाधःस्थितस्यान्त्यस्य फलस्य वाचकोऽधःशब्दः कश्चमुपान्त्यमाह । अत्रोच्यते । अन्ययुगित्यस्य विषयाभावात् । अन्ययुक् उपान्त्येन गुणितं तदुपरिफलमत्र प्रकृतं । तदन्ययुक्तं कार्यम् । एवं तावत्कार्यं । यावद्वावेव राशी भवतः । राशिद्वयमात्रे तु 'अध उपरि गुणित' मित्येतन्न प्रवर्तते । तस्मादत्राधो राशिना प्रयोजनं नास्तीति संत्याज्यः । ऊनात्रच्छेदभाजिते, छेदो भागाहारः " भाग-

हारो हरो हारो हारकश्छेदभाजकौ" इति गोविन्दभट्टसोम-  
सुत् । अत्रोपरिराशिः प्रकृतः । तस्मिन्सतिसम्भवे पूर्वोक्तेनोनाग्र-  
भागहारेण भक्ते सति शेषं, यच्छिष्टं तत् । अत्रैतदनुसंधेयं ।  
यत्रोनाग्रच्छेदभाजितेशेषमित्यत्र शेषं नास्ति, तत्रोनाग्रच्छेदमात्रं  
निधेयमिति । 'अधिकाग्रच्छेदगुणं' । पूर्वोक्तेनाधिकाग्रभागहारेण  
गुणितम् । अधिकाग्रयुतम्' । अत्राप्यग्रशब्दः शेषवचनः ।  
अधिकं चैतदग्रं च अधिकाग्रं । तेन युक्तं द्विच्छेदाग्रम् ।  
इहाप्यग्रशब्दः शेषवचनः । द्वौ छेदौ द्विच्छेदौ अत्राष्टादशपुराणा-  
नामितिवचनइव संख्यावाचिना द्विशेब्देन छेदौ विशेष्येते इति  
विशेषणसमासः द्विच्छेदौ तयोरग्रे च यस्य स्त इति मत्वर्थीयोऽ-  
च्यत्ययः । द्विच्छेदाग्रवद्भाज्यराश्यन्तरं भवतीत्यर्थः । अयं भाज्य-  
राशिः प्रथमः । अत उत्तरेषामपरिमितानां भाज्यराशीनामानयन  
प्रकारः प्रदर्श्यते । तद्यथा । 'अधिकाग्र भागहारमि'त्येतदादिना  
'ऊनाग्रच्छेदभाजिते शेषमि'त्यन्तेन गणितेन यन्निष्पद्यते तद्भुवं ।  
तत्रैकगुणितमूनाग्रभागहारं निक्षिप्य तदधिकाग्रभागहारेण गुणयित्वा  
तत्राधिकाग्रं युज्यात् । ततस्तादृशः कश्चिद्भाज्यराशिर्भवति । भ्रुवे  
द्विगुणितमूनाग्रभागहारं दत्त्वा तदधिकाग्रभागहारेण हत्वा तत्राधिक-  
मग्रं निदध्यात् । ततस्तदपरः कश्चित्तादृशो भाज्यराशिर्भवति ।  
एवं व्यादिगुणितमूनाग्रभागहारं भ्रुवे निक्षिप्योक्तप्रक्रियया भाज्यराशि  
सहसमानयेत् । अथात्र केषुचित्प्रभविशेषेषु मत्यन्तराप्याङ्गीकृत्योक्त-  
भ्रुवाणि कृत्वा तद्वशेनाप्युक्तप्रक्रिययाऽपरिमितान् भाज्यराशीन्  
अनयेत् । अत्रैतदनुसंधेयं । यत्रोनाग्रभागहारेणाधिकाग्रभागहारश्शु-  
द्ध्यति 'तत्राधिकमग्रयुक्तोऽधिकाग्रभागहारः प्रथमो भाज्यराशिर्भवति ।  
तत्रैकादीष्टसंख्यागुणितोऽग्रभागहारः स्वाग्रयुक्तस्तदनन्तरादिस्तद्भुचसे

भाज्यराशिर्भवतीति । इहैतदप्यनुसंधयं । शेषपरम्परभक्तमित्यत्र यत्र फलपङ्क्तिरेका भवति तदा शेषयोरप्येकः शुद्ध्यति । यत्र च फलपङ्क्ती द्वे भवतः तदा शेषयोश्चैकश्शुद्ध्यति । तत्रोभयत्र प्रथमतः एव प्रत्यासन्नां मतिं कल्पयित्वा तथाधिकप्रभागहारं हत्वा तत्राधिक-मप्रमर्षयेत् । एवं कृते प्रथमो भाज्यराशिर्भवति । अत्र प्रथमत एव कल्पितां प्रत्यासन्नां मतिमकादीष्टसंख्यागुणितानाप्रभागहारयुक्तां कृत्वा-धिकाप्रभागहारेण हत्वा तत्राधिकमत्रं च दत्त्वा तदपगन् भाज्य-राशीनानयेत् । अत्रापि केषु चित्प्रश्नविशेषेषु प्रथमत एव मत्पन्त-रण्युररीकृत्य तद्वशादनन्तरोक्तप्रक्रिययान्यान्यपि भाज्यराशीनानयेदिति । एतानि सर्वाणि परं विशेषाश्च क्रमेणादाहरणमुत्सेन स्पष्टीक्रियन्ते ।

उद्देशकः—“ अष्टादशभिरैकाग्रो

यो भवेद्राशिरुद्धृतः ।

एकोनत्रिंशता चासः

सप्तमस्तंसुधीर्वद ” ॥ १ ॥

अत्रार्थिकप्रभागहार एकोनत्रिंशत् (२३) अम्बिनूनाप्रभाग हारेणाष्टादशकेन (१८) छिन्ने, शिष्टराश्याोरुपरिराशिरैकादशसंख्यः (११) अथोराशिरष्टादशसंख्यः (१७) । एतावुपर्यधोभावेन स्थापितौ ११ । अथोपरिराशिनैकादशकेन (११) स्वाधोराशावष्टादशके (१८) १८ विभक्ते लब्धमेकं (१) ततस्तच्छेषेण समकेन (७) स्वोपरिराशावेकादशके (११) भक्ते लब्धमेकम् (१) । इदं पूर्वफलम्याधो निहितं । तच्छेषेण क्षुप्केण (४) स्वाधोराशौ सप्तके (७) विभक्ते लब्ध-

मेकम् (१) इदं पूर्वफल्योरधो दत्तं १ । ततस्तच्छेषेण त्रिकेण १

स्वोपरिराशौ चतुष्के (४) विभक्ते लब्धमेकम् (१७) । एत-

१  
 त्पूर्वफलानामधो विन्यस्तं १ । इत्थं चतस्रः फलपङ्क्तयः । शेषयोरु-  
 १

पर्येकम् (१) । अघस्त्रीणि १ । अग्रान्तरं षट्कम् ६ । अत्रयुग्माः

फलपङ्क्तयः । शेषावधि लघूकृताविति मतिः कल्प्यते । अयं रूपात्मक  
 उपरिराशिः कया संख्यया गुणितः षट्कमितेनाग्रान्तरेण युक्तश्च,  
 स्वाधोराशिना त्रिकेण शुद्धयतीति लब्धा प्रत्यासन्ना मतिस्त्रिसंख्याका

१  
 १  
 (३) । एषां चतुर्णां पूर्वेषां फलानामधो निहिता १ । अथोपरिराशौ मति-  
 १  
 ३

गुणितेऽग्रान्तरेण च युक्ते नवकं (९) जातम् । अस्मिन् स्वाधोराशिना

१  
 १  
 त्रिकेण हृते लब्धं त्रयम् (३) । एतन्मतेरवस्तादृशम् १ । एषा फलव-  
 १  
 ३  
 ३

ह्यित्युच्यते । अथैतेषु समतिषूपान्त्येन मतिसंज्ञकेन त्रिकेण गुणेन  
 गुणिते रूपात्मके तदुपरिफलेऽन्त्येन त्रिकेण च ॥

(अनुवर्तते)

क. शेषाचार्यः

## वालिबधन्यायदृढमञ्जूषा.

बन्दे चतुर्भुजं ज्योतिर्गणानामधिपं शिवम् ।  
शंभुवागीशविष्ण्वादिसेत्र्यं तद्गिरिशप्रियम् ॥  
योमूलभूर्यकुलावतंसपदभाक् पादाभरणोर्वशा-  
दश्मानं कुरुते स्म यःस्त्रियमगाज्जायानुजाभ्यां वनम् ।  
यस्यासीत्कपिसैन्यमेव ममरे रश्रोविनाशक्षमं  
तं रामं जनकात्मजाप्रियमहं ध्यायामि नित्यं मुदा ॥  
श्रीरामं जगदकवीरमनघं वेदैरशेषैः स्तुतं  
सीतालक्ष्मणवायुसूनुकपिराडाद्यैः सदा सेवितम् ।  
योगिष्येयमचिन्त्यवैभवयुतं सर्वेष्टदं तारकम्  
सत्यं ज्ञानमनन्तमद्वयमहं ब्रह्मेति गम्यं भजे ॥  
रामेण वालिहननं कृतं न्याय्यमुतान्यथा ।  
इत्येवं द्वापरे प्राप्ते न्याय्यमेवेतिवर्ष्यते ॥  
रामेण वालिहननं शरणागतरक्षणम् ।  
प्रतिज्ञाया निर्वहणं वैदेह्याः परिमार्गणम् ॥  
स्वधर्मरक्षणं चेति चत्वारो हेतवो मत्प्रः ।  
ते क्रमाद्दर्शयिष्यन्ते श्रीरामकृपया मुदा ॥  
तत्रोच्यते कपिवरं सुग्रीवं शरणागतम् ।  
रक्षितुं निहतो वाली रामेण विदितात्मना ॥



तथाहि —

“ सकृदेव प्रपन्नाय तवास्मीति च याचके ।

अभयं सर्वभूतेभ्यो ददाम्येतद्गतं मम ” ॥

(श्रीमद्रामायणे ६।१८।३३) इति भयहेतुतया शंकितेभ्यः सर्वभूतेभ्यः सकाशात् सकृर्देकयैव वृत्त्या प्रतिपत्तिमते, तत्त्वमस्यादिमहावाक्यार्थ-ज्ञानजन्या “ ज्ञानी त्वात्मैव केवलम् ” इति भगवदुक्ता याऽत्मरूपा प्रतिपत्तिस्तद्गते ।

यद्वा—

“ अनन्याश्चितयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ” ॥

इति ॥ मदुक्तरीत्या “ तवास्मीति याचते ” तवाहं सेवकस्त्वं सेव्यः तवाहं रक्ष्यस्त्वं रक्षक इत्येवमुपासनां कुर्वतेऽन्यस्माद्यस्मात्कस्माच्च सर्वथा भयं न भवेत्तथा करिष्ये (करिष्यामि) इत्येवं परित्यागानर्हः नियमः । स च धर्मिष्ठः यशस्यः स्वर्ग्यः फलप्रदानसमये लक्षितुः । तदुक्तं—

“ धर्मिष्ठं च यशस्य च स्वर्ग्यं स्यात्तु फलोदये ”

इति (तत्रैव ६-३३-३२)

इति प्रतिज्ञानुरोधाच्छरणागतस्य सुग्रीवस्य रक्षणमत्यावश्यकम् । तच्च सुग्रीवस्य प्रबलशत्रोर्वालिनो निर्मूलनेन विना (स्वमित्रस्य) सुग्रीवस्य रक्षणं दुश्शकामिति श्रीरामेण वाली हत इति न्याय्यमिति चेत् अत्र केचित्—नैतन्न्याय्यम्—

श्रीरामेण शरणागतस्य सुग्रीवस्य रक्षणं कार्यं वा—महतः बलीयसः वानराधिपतेः किष्किंधाधिपस्य वालिनः स्वेनाविशोषिनः हननं कार्यं वेति विचार्य वालिनस्तद्दोहित्वेऽपि महोहित्वाभावात्तद्धननं न न्याय्यमिति निश्चेतुं शक्यत्वेपि तथा विचाराकरणात् न्याय्यमिति समार्षुः ।

तत्र धार्मिकोक्तिः स्यात् । तथा हि—

“ धिक्तम्य जीवितं पुंसः शरणार्थिनमातुरम्

यो नार्तमनुगृह्णाति वैरिपक्षमपि ध्रुवम् ।

यज्ञदानतपांसाह परत्र च न भूतये

भवंति तस्य यन्मार्तपरित्राणे न मानसम् ॥

इति मार्कण्डेयपुराणे

“ लोभाद्देषाद्भयाद्वापि यस्त्यजेच्छरणागतम्.

ब्रह्महत्यासमं पापमाहुस्तस्य मनीषिणः ।

शास्त्रेषु निष्कृतिर्दृष्टा महापातकिनामपि

शरणागतहंतृणां न दृष्टा निष्कृतिः क्वचित् ॥

मरुतामपि यज्ञानां कालेन क्षीयते फलम् ।

भीताभयप्रदानस्य क्षय एव न विद्यते ॥ इति

तथा—

वध्यमानं प्राणिमं हि यः शक्तः समुपेक्षते ।

स याति नरकं घोरमितिप्राहुर्मनीषिणः ॥

चक्षुस्सागरपर्यन्तां यो दद्यात्पृथिवीमिमाम् ।

सत्त्वेभ्यो ह्यभयं यश्च तयोरभयदोऽधिकः ॥ ”

इति भारते च व्यासेन

“ बद्धाञ्जलिपुटं दीनं यान्तं शरणागतम् ।

न हन्यादानृशंस्यार्थमपि शत्रुं परंतप ॥

आर्तो वा यदि वा दृप्तः (त्रस्तः) परेषां शरणं गतः ।

अरिः प्राणान्परित्यज्य रक्षितव्यः कृतात्मना ।

स चेद्भयाद्वा मोहाद्वा कामाद्वापि न रक्षति ॥

स्वया शक्त्या यथान्यायं (सक्तं) तत्पापं लोकगर्हितम् ॥

विनष्टः पश्यतस्तस्यारक्षणः झरणं गतः ।  
 आदाय सुकृतं सर्वं तदा गच्छेदरक्षितः ।  
 एवं दोषो महानत्र प्रपन्नानामरक्षणे ॥  
 अस्वर्ग्यं चायशस्यं च बलवीर्याविनाशनम् ।  
 कारिष्यामि यतार्थं तु कंडोर्वचनमुत्तमम् ॥ ”

इति (श्रीमद्रामायणे ६। १८। २७-३२) श्रीरामेण च लोका-  
 त्वात् शरणागतः शत्रुरन्यो वा स्वयं शक्तः सन् न ररक्षेति लोका-  
 पवादपरिहारार्थं दयया वा स्वप्राणपरित्यागेनापि रक्षणीय एव ।  
 अन्यथा स्वकृतानि यज्ञदानतपांसि विफलानि स्युः । अस्य पापस्य  
 निष्कृतेर्धर्मशास्त्रेष्वनुक्तेः चिरं घोरनरकपातेन बहुदुःखान्यनुभवितव्यानि  
 स्युः । लोभात्कामाद्द्वेषान्मोहाद्भ्रथाद्वा शरणागतरक्षणस्याकरणे विनष्टः  
 शरण्यः अस्य सर्वं पुण्यं गृहीत्वा गच्छेत् । तद्रक्षणे तु सम-  
 स्तास्वण्डमूण्डलदानफलादभयदाताऽधिकं क्षयरहितं फलं प्राप्नोति ।  
 तस्माच्छरणागतरक्षणं स्वसामर्थ्यानुगुण्येन कार्यमेव न तु तान्निमित्तं  
 भयमुत्प्रेक्ष्य कार्यान्तरपारवश्याद्विस्मृतिं प्राप्य तेन स्वेषितार्थादाना  
 (र्थादादत्त्वेन) त् औदासीन्यमाश्रित्य स दुःखमनुभवत्विति पर्या-  
 लोच्य वा स त्याज्यः इति युद्धरङ्गे शरणागतं विभीषणं दृष्ट्वा यं  
 शरणागतत्वेन शत्रोः रावणस्य आतापि न हंतव्यः किं तु रक्षणीय  
 एव इतिवत् अयं सुग्रीवः शरणागतत्वेन रक्षणीय एवेति रामोक्त्या  
 त्वदुक्तो न्यायो न धर्मशास्त्रसम्मतः प्रत्युत विरुद्धश्च ।

अत एव—

“ते च विप्रसहस्रस्य गोसहस्रमलंकृतम् ।  
 हेमघेनुधरादीनां दातारः सुलभा भुवि ॥  
 दुर्लभः पुरुषो लोके सर्वभूताभयप्रदः ” ।

इति (अग्निपुराणे) उक्तम् ।

अन्यच्च श्रीमद्रामायणे (६।१।८।२४-२५)

श्रूयते हि कपोतेन शत्रुः शरणमागतः ।

अर्चितश्च यथान्यायं स्वैश्च मांसैर्निर्मत्रितः ॥

स हि तं प्रतिजग्राह भार्याहर्तारमागतम् ।

कपोतो वानरश्रेष्ठ किं पुनर्मद्विधो जनः " ॥ इति

स्वभार्याहर्तृत्वेन शत्रुरपि तं स्वावासवृक्षसमीपमागतं किरातं तिर्यक्त्वाच्छास्त्रानधिकारी स्वभावतः मन्दबुद्धिः पक्षिजातिरपि जन्मान्तरायपुण्यपरिपाकेन कपोतः बहिः कतिचिदाहारानानीय स्वर्काय-द्रव्यान्तराणि तथा कतिपयान् स्वशरीरैकदेशानदत्त्वा नोपचचार किं तु अज्ञैरात्मत्वेनाभिमन्यमानैः प्राज्ञैरप्याद्यं धर्मसाधनमित्यादरणीयैः स्वशरीरमांसैर्भोजनाय निमग्नञ्च उपचर्गितो नोपेक्षित इत्यर्थस्य वेत्ता लोकरक्षणदीक्षितः वृसिष्ठविश्वामित्रादिशिष्यः " रामो विग्रहवान् धर्मः " इति प्रसिद्धः सकलधर्मशास्त्राद्यधिकारी सकलधर्मरहस्यवेत्ता सकलधर्मानुष्ठाता च मादृशः जनः अयमेव शरण्य इति प्राप्तं पुरुषं प्रतिगृह्णीयादिति किमुतेति सुग्रीवं प्रति रामेणोक्तं संगच्छते इति सिद्धान्तिना आहुः ॥

अहो किमेवं शरणागतस्य सुग्रीवस्य रक्षणाय बाली इत इत्युच्यते तदिदं प्रमाणशून्यं बहुप्रमाणाविरुद्धं चेति मैवं वादीः । तथा हि । सुग्रीवः रामं न शरणमापत् किं तु रामः सुग्रीवं शरणमापत् ॥

“ परिमृष्टो दशातेन दशाभागेन सेव्यते ।

दशा भागगतो हीनस्त्वं हि रामः सलक्ष्मणः ॥

यत्कृते व्यसनं प्राप्तं त्वया दारप्रवर्षणम् ।

तद्वदस्यं त्वया कार्यं ससुहृत्सुहृदांवर ॥

अकृत्वा न हि संसिद्धिमहं पद्भ्यामि चिंतयन् ।

श्रूयतां राम वक्ष्यामि सुग्रीवो नाम वानरः ॥

आत्रा निरस्तः क्रुद्धेन वालिना शक्रसूनुना ।

ऋश्यमूके गिरिवरे पंपापर्यंतशोभिते ॥

निवसत्यात्मवान् वीरश्चतुर्भिः सह वानरैः ।

वानरेन्द्रो महावीर्यस्तेजोवानमितप्रभः ॥

सत्यसन्धो विनीतश्च धृतिमान्मतिमान्महान् ।

दक्षः प्रगल्भो द्युतिमान् महाबलपराक्रमः ॥

आत्रा विवासितो वीर राज्यहेतोर्महात्मना ।

स ते सहायो मित्रं च सीतायाः परिमार्गणे ॥

भविष्यति हि ते राम मा च शोके मनः कृथाः” इत्युक्त्वा—

नथा—“ गच्छ शीघ्रमितो वीर सुग्रीवं तं महाबलं ।

वयस्यं तं कुरु क्षिप्रमितो गत्वाऽथ राघव ” ॥ इत्याद्युक्त्वा—

“ कुरु राघव सत्येन वयस्यं वनचारिणम् ।

स हि स्थानानि कात्स्नेन सर्वाणि कपिकुञ्जरः ॥

नरमांसाशिनां लोके नैपुण्यादधिगच्छति ।

न तस्याविदितं लोके किञ्चिदस्ति हि राघव ॥

यावत्सूर्यः प्रतपति सहस्रांशुः परंतप ।

स नदीर्विपुलान् शैलान् गिरिदुर्गाणि कन्दरान् ॥

अन्विष्य वानरैः सार्धं पत्नीं तेऽधिगमिष्यति ।

वानरांश्च महाकायान् प्रेषयिष्यति राघव ।

दिशो विचेतुं तां सीतां त्वद्वियोगेन शोचताम् ।

अन्विष्यति वरारोहां मैथिलीं रावणालये ” ॥ इति—

(श्रीमद्रामायणे ३ । ७२ । ९-२६) हे राम त्वं लक्ष्मणेन सह दारप्रघर्षणेन (व्यसनेनेत्यर्थः) दुर्दशापरिपाकवशात्तः तस्मिन्वृत्तये सुहृत्सम्पादनमावश्यकमेव । तेन विना तव्यसननिवर्तकसीताप्रसि-  
रसम्भावितैव । तत्र योग्यः सुहृच्च नानागुणोपपन्नः सुग्रीवो नाम वानरः ऋश्यमूके गिरिवरे चतुर्भिर्मात्रिभिः वानरैः सह तिष्ठति यः स एव मित्रं भूत्वा सीतापरिमार्गणादिकार्यं ते महायः स्यात् तेन सहेतो गत्वा शपथपूर्वं मैत्रीं कुरु । स सर्वाणि स्थानानि जानाति तस्याविदितं स्थानं किञ्चिदपि नास्ति । स बहुवानर-  
सैन्याधिपश्च । इत्यदितेः पुत्रस्य ग्रामसाहाय्येन राक्षसभावाद्धिसुक्तम्य कबन्धस्य वचनं श्रुत्वा तदुक्तमार्गोणागत्य ऋश्यमूकं गिरिवरं प्राप्य तदुक्तयनुसारेणाभिसाक्षिकं तेन सह तत्र मैत्रीमेवाकरोत् । तदुक्तं श्रीमद्रामायणे १।१।६० ॥

“ सुग्रीवश्चापि तत्सर्वं श्रुत्वा रामस्य वानरः ।

चकार सख्यं रामेण प्रीतश्चैवाभिसाक्षिकम् ” ॥

इति स्वसमानदुःखप्रबलखेहलाभेन प्रीतः अभिसाक्षिकं रामेण सुग्रीवः मैत्रीमकरोत् । अनेन तुल्यवित्तिवेद्यन्यायात्सुग्रीवेण रामोऽपि मैत्रीमकरोदिति सिद्धम् । अत एव “ त्वं वयस्योऽसि हृषो मे ” इति (श्रीमद्रामायणे ४।५।१७) श्रीरामेण वयस्यशब्देनैव सुग्रीवेण कृतः व्यवहारः । अत एव—

“ सचिवोऽयं कपीन्द्रस्य सुग्रीवस्य महात्मनः ।

तमेव कांक्षमाणस्य ममांतिकमुपागतः ॥

तमम्यभाष सौमित्रे सुग्रीवसाचिवं कपिम् । ” इत्याद्युक्तामे—

“ नानृग्वेदविनीतस्य नायजुर्वेदधारिणः ।

नासामविदुषः शक्यमेवं विभाषितुम् ॥

नूनं व्याकरणं कृत्स्नमनेन बहुधा श्रुतम् ।

बहुव्याहरतानेन न किञ्चिदपशब्दितम् ” ॥

(श्रीमद्रामायणे ४। ३। २६—२९) महात्मानं कपीन्द्रं कांक्षमाणेन  
मया वेदवेदांगवित्तत्सचिवः मारुतिरुपलब्धः । तेन सह तदीयेन  
मया सह भाषणार्थं प्रेषितेन मदीयस्त्वं भाषणं कुर्वित्येवं रामोक्तौ  
तत्प्रशंसनपूर्वकं मया कांक्षमाण इत्युक्तिः संगच्छते । एवं च श्रीरामं  
सुग्रीवः शरणमापदित्प्रार्थस्त्वदुक्तो न सिध्यति ॥

किञ्च—“ अहं चैव स रामश्च सुग्रीवं शरणं गतौ ।

एष दत्त्वा च वित्तानि प्राप्य चानुत्तमं यशः ॥

लोकनाथः पुरा भूत्वा सुग्रीवं नाथमिच्छति ॥

सीता यस्य क्लृषा चासिच्छिरण्यो धर्मवत्सलः ।

तस्य पुत्रः शरण्यस्य सुग्रीवं शरणं गतः ॥

सर्वलोकस्य धर्मात्मा शरण्यः शरणं पुरा ।

गुरुर्मे राघवः सोऽयं सुग्रीवं शरणं गतः

यस्य प्रसादि सततं प्रसीदेयुरिमाः प्रजाः ।

स रामो वानरेन्द्रस्य प्रसादर्भमभिकांक्षते ॥

येन सर्वगुणोपेताः पृथिव्यां सर्वपार्थिवाः ।

मानिताः सततं राज्ञा सदा दशरथेन वै ॥

कस्यायं पूर्वजःपुत्रः त्रिषु लोकेषु विश्रुतः ।

सुग्रीवं वानरेन्द्रं तु रामः शरणमागतः ॥ ”

इति (श्रीमद्रामायणे ४।४।१७—२३) ” हनूमन्तं प्रति लक्ष्मणस्य  
भाषणेषु ।

तथा—“तूपसा सत्यवाक्येन वसुधा येन पालिता ।

स्त्रीहेतोस्तस्य पुत्रोऽयं रामोऽरण्यं समागतः ॥

तस्याम्य वसतोऽरण्ये नियतम्य महात्मनः ।

रावणेन हृता भार्या स त्वां शरणमागतः ॥ ” इति—

(श्रीमद्रामायणे ४।५।५-६) सुग्रीवं प्रति हनुमतः भाषणेषु च रामः सुग्रीवं शरणं गतः ” इति “सुग्रीवं नाथं (स्वामिनम्) इच्छतीति ” सुग्रीवम्य प्रसामदभिकांक्षते ” इति रामस्यैव सुग्रीवं प्रति शरणागत-त्वादिकमुच्यते न तु रामं प्रति सुग्रीवम्येति स्पष्टमेव ।

किं च— भवान्धर्मविनीतश्च मुनपाः (विक्रान्तः) भर्षवत्सलः ।

आख्याता वायुपुत्रेण तत्त्वतो मे भवद्गुणाः ॥

तन्ममैवैष सत्कारो लाभश्चैवोत्तमःप्रभो ।

यत्त्वमिच्छसि सौहार्दं वानरेण मया सह ” ॥

इति रामं प्रशम्य अग्रे—

“ रोचते यदि वा सख्यं बाहुरेष प्रसारितं ।

गृह्यतां पाणिना पाणिर्मर्यादा बध्यतां धृवा ” ॥

इति (श्रीमद्रामायणे ४।५।९-११) रामे समक्षमागतेऽपि स्वभार्यायाः तारायाः किष्किन्वाराज्यस्य च प्राप्तये त्वामहं शरणं गत इत्यनुकृत्या तव मया सह सुहृत्त्वेच्छा ममोत्तमलाभकरी यद्यपि तथापि यदि मया सह सख्येच्छा तदा परस्परमानुकूल्यस्यावश्यकतया परस्परं पाणिग्रहण-पूर्वकमनुलङ्घनीया व्यवस्था कार्येत्युक्त्या सुग्रीवम्य रामं प्रति शरणागत-त्वं न प्रतीयते । एवं च सीतावियोगात्कामबाणसंतप्तहृदयेन अत एव विक्षिप्तचित्तेन “ न देशकालौ हि यथार्थधर्मौ अबेक्षते कामरतिर्मनुष्यः ” इति (श्रीमद्रामायणे ४।३।५५) उक्तीत्या कालदेशधर्मानामविचारात् कृत्याकृत्यविवेकशून्येन स्वकार्यसाधनातुरेण रामेण वाली निहतः न ह्यु शरणागतसुग्रीवरक्षणाय स हतः इत्यन्ये ।



तदपरे न क्षमन्ते नैतत्साधु मन्यन्ते च । श्रीरामं प्रति सुग्रीवस्य  
शरणागतत्वात् । श्रीरामस्य तं प्रति तत्त्वाभावाच्च । तथा हि ॥

“ स विसृष्टो बलवता बाणः स्वर्णपरिष्कृतः ।  
मित्वा सालान् गिरिप्रस्थे सप्त भूमिं विवेश ह ” ॥  
“ निष्पत्य च पुनस्तूर्णं स्वतूर्णीं प्रविवेश ह ।  
तान् दृष्ट्वा सप्त निर्भिन्नान् सालान्वानरपुंगवः ” ॥  
“ स मूर्ध्ना न्यपतद्भूमौ प्रलम्बीकृतभूषणः ।  
सुग्रीवः परमप्रीतः राघवाय कृताञ्जलिः ” ॥

इति (श्रीमद्रामायणे ४।१२।६) वचनेन सुग्रीव एव शरणं गतः  
श्रीरामं नतु सुग्रीवं श्रीराम इति स्पष्टमुक्तेः ।

(अनुवर्तते)

का. शेषवेंकटाचलशास्त्री.

## भूमिका.

सत्स्वपि बहुषु ग्रन्थेषु न हि दृश्यते बालानां दिनचर्यादि-  
बोधकः कश्चिदपि सरलो नीतिग्रन्थः तदहमखिलबालोपयुक्तां सूक्ति-  
मञ्जरीं नाम काञ्चित् कृतिमादौ कर्णाटभाषया पद्यरूपतः प्रार्थयि ।

सा च कृतिः बहुभिरभिनन्दिता पुरा कदाचिदेतद्देशीयप्राथमिक-  
कर्णाटभाषापरीक्षायां पठनीयतया निर्णीता, श्रीमत्कर्णाटदेशाधीश्वरम्या-  
स्मन्महाप्रभोः श्रीकृष्णराजेन्द्रमहीपतेः कटाक्षपदवीं कदाचिदारुह्य बहु-  
मानिता च विजयते ॥

सैव गैर्वाण्यां वाण्यां व्युत्पित्सूनामपि बालानां उपयोगाय बहुभ्यो  
वत्सरेभ्यः प्रागेव संस्कृतभाषया परिवर्तिता यद्यपि मुद्रिता चान्भ्राक्षरैः  
तथाप्यद्य विशेषतः प्रचारमाशासानेन मया बहुजनविदितैः देवनागरा-  
क्षरैः मुद्रापिता कृतिरियमरूपापि गुणैकप्रवर्णैः महाशर्यैर्विद्वद्भिस्सादरम-  
बल्लोकियमाणा, इतश्च विशेषतो बालोपयुक्तेति यदि मंस्यते तत्सफलो  
भविता मदीय एतद्रचनपरिश्रम इति सप्रश्रयमभ्यर्थये ॥

इति  
विज्ञापयति ग्रन्थकर्ता,

मैसूरु सीतारामशास्त्री.

## संस्कृत सक्तिमञ्जरी

- यस्याः- कारुण्यलेशेन मूढोऽपि प्रौढतां व्रजेत् ।  
वात्सल्यतो गिरां देवी वत्सेभ्यस्सा प्रसीदतु ॥ १
- प्रत्यहं सकलैर्बालैः कार्यं कर्म यथाक्रमम् ।  
काश्चिद्भ्रवीमि- नीतीश्च सुबोधश्लोकरूपतः ॥ २
- पूर्वस्यां दिशि याव-  
द्रविरुदयति तावदेव भो बाल ।  
देवस्य नाम गायन्  
रक्षितु रुचिष्ठ शय्यातः ॥ ३
- प्रक्षालय करचरणं  
तत्क्षणममलेन वारिणा जिह्वाम् ।  
संघर्षयाङ्गुलीभ्यां  
विशदय दन्तान् विधेहि गण्डूषाम् ॥ ४
- क्षालय मुखं ततः कर-  
चरणमनाद्रेण हस्तवस्त्रेण ।  
परिमार्जय निटिलतटे  
निजमतविधिना विधेहि सच्चिहम् ॥ ५
- अगाणितमहिमविश्रुषित-  
कृतजगदुद्धार सर्वज्ञ ।  
इति भगवन्तं बहुधा  
स्तुहि तद्गुणमालिकां स्मरन् भक्त्या ॥ ६

इह परदैवतमपरं नक्षेत्रान्तरेण लोके नः । इति जानन् भक्तियुतो मातापितरौ कुमार वन्दम्ब ॥	७
गतदिनपठितमशेषं परिचिन्तय सावधानचित्तस्सन् । आगामिनमपि पाठं । प्रागेव सकृद्विलोक्य प्रीत्या ॥	८
उचितं धायर वेषं गृहाण तव पुस्तकानि पाठ्यानि । प्रागेव क्लृप्तकाल- द्विधाशालां सहर्षमुपयाहि ॥ उपयाय पाठशालां भक्त्या गुरवे प्रणाममारचय । प्राप्य तदीयामाज्ञां परिपठितुमुपक्रमस्व ते स्थाने ॥	१०
पृच्छति गुरौ भवन्तं सत्वरमालोच्य तद्बुद्ध्या । उत्तरमुदीरयोचित मुत्थायोच्चस्वरेण मुत्सुकम् ॥	११
तस्मिन् गुरौ त्वदर्शं किमपि नवीनं विबोधयति । शृणु तत्र दत्तकर्णः पुस्तकमबल्लोक्यावशानेन ॥	१२

विनयावनम्रशीर्षः

सन्निधिमुपसृत्य साधु विज्ञाप्यम् ।

विज्ञापय गुरवे त्वं

तत्प्रतिकूलं कदापि मा वादीः ॥

भो वत्स जातुचित्त्वं

मा कुरु सहपाठिभिः कलहम् ।

तैस्सह पुषाण सख्यं

स्थानान्मागा बहिर्मृषाव्याजैः ॥

क्लृप्तं कालमशेषं

मुदितोऽपगमय्य पाठशालायाम् ।

द्रुतमभ्येहि निजालय-

मपहाय क्रीडनादिलौलुप्यम् ॥

वस्त्राणि पुस्तकानि च

समुचितदेशे निषेहि कुत्रापि ।

स्वेदादिकं यथाऽर्भक

वपुषि दिनश्येत्तथा स्नाहि ॥

पूतेन वाससाऽङ्गं

परिमार्जय शुद्धमम्बरं धेहि ॥

विहितं निटिले चिह्नं

घट् साधु विषेहि नित्यकर्माणि ॥

विविधस्य पांपराशेः

स्थानस्य गतिस्त्वमेको मे ।

शरणागतपरिपालक

परमदयाब्धे प्रसीद भो देव ॥

कृत्याकृत्यविभेदं

नाहं\*जानामि बालभावेन ।

भवतः पदपङ्कजयोः

भक्तिं प्रतिपाद्य पाहि मां कृपया ॥

१९

सञ्चारित सच्चिदात्मन्

नित्यं कुर्वे परश्शतान् मन्तून् ।

एष मदङ्घ्रिश्रित इति

तुष्यन्नजुगुप्सितः क्षमस्व विभो ॥

२०

इत्येवं जगदीशं

नावं नावं मुदा तदङ्घ्रियुगम् ।

नामं नाममजस्रं

पात्रीभव तत्प्रसादम्य ॥

२१

अम्ब प्रथममिदानीं

परिवेष्यं मङ्घ्रमेकस्मै ।

इति श्मश्रुकुरु निर्बन्धं

जनकभ्रात्रादिभिर्मुदा भुङ्क्ष्व ॥

२२

परिवेषणसमयेऽम्बां

तदेव परिवेषणीयमविलम्बम् ।

मास्त्विदमपनय भिक् भिक्

ब्रजेति दृप्तः कदापि माजल्पीः ॥

२३

ननु परिवेषितमन्नं

मात्यज बहुलं कदाचिदपि ।

जगदन्नतो हि जीव-

त्यन्नं ब्रह्मेत्युदीर्यते श्रुत्या ॥

२४

सानन्दं भुक्त्वाऽथो  
 क्षालय वक्रं करावङ्गी ।  
 चर कतिपयान्निमेषा-  
 नधिगृहमलस्यमुत्सृज्य ॥  
 उपरितनपङ्क्तिवर्ण-  
 स्वरूपमालोकमालोकम् ।  
 लिख कठिनीमङ्गुलिभिः  
 सुष्ठु गृहीत्वाऽक्षराणि रम्याणि ॥  
 मापत्रं छिन्धि वृथा  
 माकिर भूमौ मषीविन्दून् ।  
 मामिन्धि लेखनीमपि  
 मागच्छान्यत्र लेखनावसरे ॥  
 वत्स दृढीकुरु भवता  
 प्रातः पठितानि पाठशालायाम् ।  
 गुरुणोपदिष्टमर्थं  
 सकलं सम्यग्विमृश्य जानीहि ॥  
 तव चिन्तनवेलायां  
 यदि विस्मृतिरापतेत्कापि ।  
 पितरं भ्रातरमार्यं  
 साद्वरमितरं च वा पृच्छ ॥  
 मानिर्बन्धान् स्वाद्यं  
 देहीत्यम्बां ददाति यद्यस्ति ।  
 यद्बद्धदाति ताव-  
 त्सादरमादाय तृप्य स्वादित्वा ॥

- नमु वत्स पाठशालां  
याङ्गीविलम्बं मुदाऽपराद्देऽपि ।  
आनियतपाठकालं  
तत्रैवास्स्वाथ गेहमायाहि ॥ ३१-
- सद्मन उपान्तभूमौ  
अनधिकदूरे प्रदेशे वा ।  
सद्भिर्बालैस्साकं  
कञ्चित्कालं मुदा ऋडि ॥ ३२
- रक्तं शुद्ध्यति शक्तिः  
षुष्यति विकसत्यतीव बुद्धिश्च ।  
तस्मादाघटिकार्धं  
युक्त्या व्यायाममारचय ॥ ३३
- यावद्भविरस्तमियात्  
निजगृहमुपयाहि तावदेव त्वम् ।  
संक्षालितकरचरणो  
धृतशुचिवसनो भज प्रियं देवम् ॥ ३४
- अत्तिष्ठ भोक्तुमेही-  
त्यर्भकमात्रा समाहृतः ।  
मुक्त्वाऽनधिकक्षिपंस्ता-  
मथ पठ पठितान्यनालस्यः ॥ ३५
- जगदिदमस्विलं कृपया  
संरक्षन्तं परं देवम् ।  
ध्यायन्न निजान्तरङ्गे  
शय्यामधिषेष्वा सानन्दम् ॥ ३६



अनधीयानो व्यर्थं नङ्गालस्यादिना नयेत्कालम् । बाल्ये यदिनाधीते बालक लभ्येत किं ततो विद्या ॥	३७
श्रुणु गुरुजनः कदापि च न व्याहरति ह्यनात्मनीनं ते । तस्मादतिदुष्करमपि शिरसा वह शासनं तस्य ॥	३८
धनिकस्याहं सुत इति दृप्तोऽन्यान् मावमन्यथाः । धनिनोमहांस्तुविनयः परमं खलु भूषणं जगति ॥	३९
गळमधिरोहत्वसवः बहुधनलामोऽथवा तेऽस्तु । निन्दतु नन्दतु वाऽन्यः मैव मृषाभाषितं वादीः ॥	४०
कोपमनार्योचितमिह कथमपि विजहाहि कोपिनां लोके । दुष्कर्मणि प्रवृत्तिः दुर्गतिरपि निश्चितैव नन्वेषाम् ॥	४१
आत्मन इव सर्वेषां लोकानामस्ति खल्वसुष्वाशा । तत्र हिनास्ति यदन्यं धर्मः परमोऽहि तल्लोके ॥	४२

- सहनं किल सकलानां  
सद्ब्रह्मविभूषणं किमपि ।  
जगति सहिष्णोः पुंसः  
श्रेयस्संपत्स्यते समस्तमपि ॥ ४३
- नष्टपहरेत्परस्वं  
सकृदपहृतवन्तमप्यहो सर्वे ।  
धिक्षिक् चोरो ह्ययमिति  
निन्दन्तो न प्रवेशयन्त्यन्तः ॥ ४४
- कुब्जान्धस्वज्ञमूको-  
न्मत्तेष्वायात्सु वीक्ष्य तान् मार्गे ।  
न हसेत्परन्तु तादृश-  
जनमुपचारैः प्रमोदयेन्मधुरैः ॥ ४५
- गृहमुपयातं कं वा  
कुत उपयाद्भोऽसि रे बहिर्याहि ।  
इति दर्पतो न जल्पेत्  
सरसतरैः प्रीणयेद्वचनैः ॥ ४६
- इति सूक्तिजालमस्त्रिलं  
बाले कलयाथ वच्मि शीलानि ।  
अन्यानि कानि चित्तव  
दृढमवगन्तव्यमेव सर्वमिदम् ॥ ४७
- अनृतैर्व्याजैर्बस्ते  
मा त्वं स्था यत्रकुत्रापि ।  
मात्रा निदिष्टमस्त्रिलं  
शब्दितिविधेयं विधेहि सोल्लासम् ॥ ४८

विलिखामि पठाम्यहमपि किमितः पुंसा समास्थेव । इति गर्वमलभमाना विनयविनैम्रव सर्वदा तिष्ठ ॥	४९
कन्ये कपोलयुगळीं भूषय हारिद्रचूर्णेन । धारय कुङ्कुममळिके नान्या स्त्रीणामितोऽधिका भूषा ॥	५०
वस्त्रं तदेव भूयात् भूयादिदमेव भूषणं खलु मे । इति निर्बन्धं माकुरु तृप्य वितर्णेन येन केनापि ॥	५१
परपुरुषाणामग्ने मा त्वं स्था निस्त्रया च कुत्रापि । मा भृशमहेतु च हसीः मा स्म वदो निष्ठुरां कदाप्युक्तिम् ॥	५२
गच्छन्ती पथि मा त्वं घावीर्गर्जीरितस्ततो द्राक्षीः । मापि च खेलीर्बाले नम्रमुखी याहि चात्माहि ॥	५३
बुद्धिमती विनयवती कन्येयं ह्रीमती भाति । इति साधवो यथा त्वा- मभिनन्देयुस्तथा त्वया स्थेनम् ॥	५४

भ्रमो वत्सा एता

मम हितभणितः विबुध्य यद्येवम् ।

यूयं वर्तिष्यध्वे

सुयशश्श्रेयश्च भूरि लप्स्यध्वे ॥

५५

हृद्यां विद्यां विनय-

श्रियं सदाचारमायुरारोग्यम् ।

विभवान् वितीर्य भगवान्

कृपयाऽपायात्सदा शिशून् पायात् ॥

५६

इति महिसुरपुरसीता-

रामकवीन्द्रेण बालबोधाय ।

अथिता भगवत्कृपया

जयतु चिरं सूक्तिमञ्जरी सेयम् ॥

५७

मङ्गलमस्तु.

व्याख्यायादिति ऋषिमतमेवै श्रीशङ्करोऽप्यनुससार । एवमद्वैतं जग-  
दखिलमपि व्यस्रव्यातीति अम्य शास्त्रस्य मूलस्तम्भायमानोऽवस्था-  
त्रयवाद एव निश्चप्रचं व्यनक्ति । अम्य च उत्तरत्र विस्तरः ॥

बाह्यप्रपञ्चः मानसप्रपञ्चश्च प्रतिक्षणं भिद्यमानो दृश्यत इति-  
निर्विवादमेतत् । मनोभावानां, प्रकृतिस्थितानां, सामाजिकपरिस्थितीनां  
च अनुक्षणाविर्भावतिरोभावौ कां चन गतिं सूचयन्ति । बाह्य-  
मान्तरं च सर्वं आमयत्किमिदं ? किंलक्षणं ? इतरदर्शनेष्विव अद्वैतेऽपि  
अस्य मूलप्रश्नस्य उत्तरं अन्विष्यत एव ॥

(अनुवर्तते)

एच्. योगनरसिंहार्यः.

मधन्यवादमस्माभिर्ङ्गीकृताः एताः  
विनिमयरूपाः पत्रिकाः

१. रिसर्च इन्स्टिट्यूट आनलस्, पूना.
२. जर्नल् आफ ओरियंटल् रिसर्च, मदरासु.
३. प्रबुद्धकर्णाटक, बेंगळूरु.
४. मिथिक् सोसैटि जर्नल्, बेंगळूरु.
५. यूनियवर्मिट्टि यूनियन् म्यगसीन, मैसूरु.
६. एम्. टि. वि. आर्ट्सकालेजम्यागर्जीन्, सूरत.
७. ओरियंटल् कालेजु म्यागसीन्, लाहोर.
८. सद्बोधचन्द्रिके, आनन्दवन.
९. श्री शारदा, शृंगेरि.
१०. कादम्बरीसंग्रह, चामराजनगर.
११. सनातनधर्मसंज्ञिविनी, मैसूरु.
१२. उद्यानपत्रिका, तिरुवादि.
१३. सुप्रभातम्, काशी.
१४. संस्कृत साहित्यपरिषत्पत्रिका, कल्कत्त.
१५. वै. पं. पं. पत्रिका, महेश्वरं, बेंगळूरु.
१६. आन्ध्रसाहित्य परिषदः पत्रिका, काकिनाड.
१७. विश्वकर्णाटक, बेंगळूरु.
१८. तारुनाडु, बेंगळूरु.
१९. मञ्जुभाषिणी, काञ्चीपुरम्.
२०. सूर्योदयः, काशी.
२१. उद्योतः, लाहोर.
२२. स्वधर्मप्रकाशिनी, मदरासु.
२३. जयकर्णाटक, धारवाड.
२४. वेदसन्देश, मङ्गळूरु.
२५. कर्मवीर, धारवाड.

**स्मामिरङ्गीकृता एताः  
विनिमयरूपाः पत्रिकाः**

---

१. रिसर्च इन्स्टिट्यूट आनल्स, पूना.
२. जर्नल आफ् ओरियंटल् रिसर्च. मदरासु.
३. प्रबुद्धकर्णाटक, बेंगळूरु.
४. मिथिक् सोसैटि जर्नल, बेंगळूरु.
५. यूनियवर्सिटी यूनियन म्यगसीन, मैसूरु.
६. एम्. टि. वि. आर्ट्सकालेजम्यागसीन, मृगत.
७. ओरियंटल् कालेजु म्यागसीन, लाहोर.
८. सद्बोधचन्द्रिके, आनन्दवन.
९. श्री शाग्दा, शृंगेरि.
१०. कादम्बरीसंग्रह, चामराजनगर.
११. सनातनधर्मसंजिघिनी, मैसूरु.
१२. उद्यानपत्रिका, तिरुवादि.
१३. सुप्रभातम्, काशी.
१४. संस्कृत साहित्यपरिषत्पत्रिका. कल्कत्त.
१५. वै. ए. ए. पत्रिका. मल्लेश्वरं, बेंगळूरु
१६. आर्न्ध्रसाहित्य परिषद्: पत्रिका, काकिनाड.
१७. विश्वकर्णाटक, बेंगळूरु.
१८. तायनाडु, बेंगळूरु.
१९. मञ्जुभाषिणी, काशीपुरम्.
२०. सूर्योदयः, काशी.
२१. उद्योतः, लाहोर.
२२. स्वधर्मप्रकाशिनी, मदरासु.
२३. जयकर्नाटक, धारवाड.
२४. वेदसन्देश, मङ्गळूरु.
२५. कर्मवीर, धारवाड.

## Some Useful Books for Sale !!

<b>श्रीकृष्णविलासकाव्यम् -- विलासिन्याख्यया व्याख्यया</b>		
<b>समेतम्.</b>	A well known poem in simple & Charming style	Rs. A. 0 10
Do	Glazed paper	0 12
<b>नैषधकाव्यरत्नम्—मल्लिनाथसूरिविरचित जीवातु-</b>		
	<b>समाख्यव्याख्यासहितम् 1—6 सर्गाः</b>	.. 1 8
Do	Library Edition	.. 2 0
Do	7—12 सर्गाः	.... 1 12
Do	Library Edition	.... 2 0
<b>वैदिकसाहित्यचरित्रम्—A History of Vedic</b>		
	Literature. This is the first Book of its kind in Sanskrit Just Published	.... 2 4
Do	Library Edition	... 3 12
<b>प्रश्नमार्ग. (टिप्पण्या परिष्कृत.) A foot-path to;</b>		
	the Prasna & Jataka parts of Astrology the best book of its kind that exists at present	3 0
Do	Library Edition	.... 4 0
<b>नित्याह्निकम्—सस्वरम्—The daily rites of every</b>		
	Brahmin.	.... .. 0 1
<b>संस्कृतबालादर्शः—By K. L. V Sastri</b>		
		.... 0 4
<b>संस्कृतप्रथमादर्शः सचित्रः Do</b>		
		... 0 6
<b>शब्दमञ्जरी अवयव-समासप्रकरण-धातुमालिका</b>		
	<b>सहिता</b> With very useful foot-notes	.... 0 5
Do	Glazed Edition.	.... 0 6

These books are approved by the Madras and Mysore Text Book Committes.

Discounts will be allowed on large orders. For further particulars Apply to:—

**R. SUBRAHMANYA VADHAR,**  
Bookseller & Publisher, Kalpathi-Palghat.